

رمضان اور جدید مسائل

جدید محقق و اضافہ شدہ ایڈیشن

تصنیف

حضرت مولانا مفتی شعیب اللہ خان صاحب مفتاحی

بانی و مہتمم جامعہ اسلامیہ مسیح العلوم، بنگلور

ناشر

شعبہ تحقیق و اشاعت
ملنے کا پتہ

جامعہ اسلامیہ مسیح العلوم، بنگلور، بھارت

رمضان اور جدید مسائل

تصنیف

حضرت مولانا مفتی محمد شعیب اللہ خان صاحب مقنای دامت برکاتہم
بانی و مہتمم جامعہ اسلامیہ مسح العلوم بنگور
و خلیفہ حضرت اقدس شاہ مفتی مظفر حسین صاحب رحمۃ اللہ علیہ
ناظم منظاہر علوم وقف سہار نپور

ناشر

فیصل پبلیکیشنز دیوبند

اجمالي فهرست

رویت ہلال

روزہ

اعتكاف

تراتح

صدقہ فطر و فدیہ

فہرست مضمومین

صفحہ

عنوانیں

۱۱	تقریظ
۱۲	تقریظ
۱۳	تقریظ
۱۴	تقریظ
۱۵	تقریظ
۱۷	نقش اولین
۱۹	مقدمہ طبعہ ثالث
۲۰	<h2>روئیت ہلال</h2>
۲۰	عید و رمضان کی وحدت کا اہتمام
۲۲	دوسرے شہروں سے چاند کی خبر معلوم کرنا
۲۵	تحقیق روئیت کے لئے آلات جدیدہ کا استعمال
۲۶	روئیت ہلال اور آلات جدیدہ
۳۲	اختلاف مطابع کا مسئلہ
۳۵	روئیت ہلال اور جدید فلکیات
۳۶	قدیم فقہاء کا نہ ہب
۵۰	فلکیاتی حساب پر اعتماد اجماع کے خلاف ہے

- ۵۲ جمہور علماء کے دلائل
- ۵۶ چاند کو روئیت پر معلق کرنے کی حکمت
- ۵۶ روئیتِ ہلال کے لئے کوئی فلکیاتی حساب منضبط نہیں
- ۶۰ امکان روئیت سے روئیت ثابت نہیں ہوتی
- ۶۶ روئیت پر اثر انداز ہونے والے عوامل
- ۶۳ خلاصہ کلام
- ۶۳ ہوائی جہاز سے روئیت ہلال
- ۶۹ خور دین و دور دین سے روئیت ہلال
- ۷۰ ٹی وی (T.V) اور ریڈیو (Radio) سے روئیت کی خبر
- ۷۲ اگر غیر مسلم اعلان کرے تو؟
- ۷۵ ٹیلی فون (Telephone) اور وائرلیس (Wireless) کی خبر
- ۷۶ ٹلی گرام (Telegram) (پیجر) (pager) اور ٹلیکس (Telex) کی خبر
- ۷۸ فاکس (Fax) کی خبر
- ۷۹ E-mail کی خبر
- ۸۰ اخبارات کی خبر
- ۸۱ موجودہ دور میں عدالت کا معیار
- ۸۲ چاند پر رہنے والوں کے لیے روئیتِ ہلال کا مسئلہ
- ۸۵ ابراً لوڈ مطلع والے علاقوں کا حکم

۸۶ ہندوستان میں سعودی عرب کے مطابق رمضان وعید
ایک علمی و فقہی تبصرہ

۹۳ روئیت ہلال کمیٹی اگر فتویٰ کے خلاف کرے تو؟

۹۵ رمضان کا چاند اور ریڈ یوپا کستان کی ایک دلچسپ غلطی

روزہ ۵

۹۶ سارن (Siren) توپ کی وغیرہ کی آواز پر سحری و افطار

۹۸ سارن (Siren) توپ کی آواز، قمقوں کی روشنی پر
رمضان وعید

۹۹ طویل الاوقات علاقوں میں روزہ کے اوقات

۱۰۲ ایک ملک سے دوسرے ملک کے سفر سے روزہ وعید میں
فرق

۱۰۴ روزے میں انجکشن کا حکم

۱۱۶ روزے میں انجکشن سے متعلق ایک قیمتی تحریر

۱۲۱ روزے میں دو اکازبان کے نیچے رکھنا

۱۲۳ روزہ میں خون یا گلوکوز (Glucose) چڑھانے کا حکم

۱۲۶ روزہ میں آپریشن (Operation)

۱۲۹ روزہ کی حالت میں بدن سے خون نکالنا

۱۳۱ روزہ میں عورت کی شرمگاہ میں لوپ {LOOP
داخل کرنا

- مانع حیض دوائیوں کا رمضان میں استعمال
۱۳۲
- روزے کی حالت میں مصنوعی دانت کا استعمال
۱۳۳
- روزے کی حالت میں دانت نکلوانا
۱۳۴
- روزہ میں بیڑی، سگریٹ (Cigarette) حقہ کا استعمال
۱۳۵
- روزہ میں اگر بتی، عود وغیرہ کا دھواں سو نگھنا
۱۳۶
- موڑوں کا دھواں اور راستے کا غبار
۱۳۸
- روزہ میں (نسوار) سونگھنے کا حکم
۱۳۹
- وکس، امرتختن وغیرہ ادویہ کے استعمال کا حکم
۱۴۰
- روزہ میں انہیلر (INHALER) کا استعمال
۱۴۱
- روزہ میں بھپارہ کے ذریعہ دواء
۱۴۲
- مقعد میں دوائی یا آلات کا روزے کی حالت میں داخل کرنا
۱۴۳
- پیشاب کے راستے سے دوایا کوئی آہلہ داخل کرنا
۱۴۵
- روزے میں منجھن اور ٹوٹھ پیسٹ (Tooth Paste) کا استعمال
۱۵۰
- روزہ میں سینٹ اور دیگر خوبصوروں کا استعمال
۱۵۱
- بے ہوش کرنے اور اعضاء کو سند کرنے سے روزے پر اثر
۱۵۲
- روزہ کی حالت میں آنکھوں میں سرمه یا دواؤالنا
۱۵۵
- روزہ میں آنکھ میں لینس لگانا جائز ہے
۱۶۱
- ترکِ روزہ میں غیر مسلم یا فاسق ڈاکٹر کے قول پر عمل
۱۶۱
- بحالتِ روزہ کا نوں میں دواؤالنا
۱۶۳

- روزہ میں NEBULIZER-PUMP کا استعمال ۱۶۶
- گیس (GAS) سے روزہ پر اثر ۱۶۷
- روزہ میں دوائی غرغہ کرنے کا حکم ۱۶۸
- روزہ میں آکسیجن (OXYGEN) ۱۶۹
- طباخ کو روزہ کی حالت میں سالن وغیرہ چکھنا ۱۷۰
- روزہ میں ٹھنڈک حاصل کرنے کے لئے غسل ۱۷۱
- آرام دہ سواریوں کے ذریعہ سفر میں روزہ ۱۷۳
- رمضان میں دن میں ہوٹل چلانا ۱۷۵
- روزے میں ڈائلیس { DIALYSIS } کا حکم ۱۷۷
- روزے میں ”انیما“ [ENEMA] کا حکم ۱۸۰
- دائم المرض کا حکم ۱۸۱
- سرخی (لپ سٹک) کا حکم ۱۸۳
- بواسیری مسوں پر دوالگانے اور کانچ ترکر کے چڑھانے کا حکم ۱۸۴
- سحری سعودی میں افطار ہندوستان میں ۱۸۵
- آنکھ، کان، ناک کے قطرات { Drops } کا حکم ۱۸۶
- روزے میں ہونٹوں یا چہرے وغیرہ پر کریم { cream } کا استعمال ۱۸۷
- مستقل طور پر ڈرائیونگ سے روزہ چھوڑنے کا حکم ۱۸۸
- ہوائی جہاز میں سحری و افطار ۱۸۹

۱۹۱ ہوائی جہاز میں سوار اور بلند عمارت پر رہنے والوں کے لئے افطار کا وقت

۱۹۲ امتحانات کی وجہ سے روزہ کا ترک

۱۹۳ محنت طلب کام کی وجہ سے ترک روزہ

۱۹۵ معدے یا قلب وغیرہ میں تشخیص یا علاج کے لئے ٹیوب داخل کرنا

اعتكاف

۱۹۷ مسجد کی پہلی و دوسری منزل پر اعتكاف

۱۹۸ مسجد کے تھہ خانے میں اعتكاف

۱۹۸ مسجد کے اوپر اور نیچے کی منزلوں سے آکر جماعت میں شامل ہونا

۲۰۰ معتکف کا اذان دینے باہر نکلنا

۲۰۱ مسجد کے بیت الحلا ہوتے ہوئے قضائے حاجت کے لئے گھر جانا

۲۰۳ معتکف کا گرمی اور جمعہ کے غسل کے لئے باہر نکلنا

۲۰۵ معتکف کا مسجد میں پان کھانا

۲۰۶ معتکف کا مسجد میں بیڑی، سگریٹ، حقہ استعمال کرنا

۲۰۷ بیڑی سگریٹ حقہ کے لیے مسجد سے باہر نکلنا

۲۰۸ ہر محلہ میں اعتكاف سنت ہے

۲۱۰ معتکف کا جامت بنوانا

۲۱۱

معتفف کا ڈاٹری ہمی بخوانا

۲۱۱

حالت اعتکاف میں بیمار ہو جائے تو؟

۲۱۲

روزہ کے بغیر اعتکاف

۲۱۳

تراؤتھ

۲۱۴

تراؤتھ پر اجرت کا مسئلہ

۲۱۸

نابالغ کی اقتداء تراوتھ میں

۲۲۰

ٹیپ ریکارڈر (Tape recorder) کے ذریعہ تراوتھ

۲۲۰

ٹی وی (T.V) سے تراوتھ کی نماز

۲۲۲

گھروں میں باجماعت تراوتھ پڑھنا

۲۲۳

تراوتھ کے لئے عورتوں کا مسجد میں آنا

۲۲۷

صدقہ فطر و فدیہ

۲۲۷

صدقہ فطر کی مقدار گرام کے حساب سے

۲۳۰

روزے کے فدیہ کی مقدار

۲۳۱

صدقہ فطر سیدوں کو دینا

۲۳۸

صدقہ فطر میں نوٹ دینا

۲۴۰

(Control Rate) اعتبار نہیں

۲۴۱

جہاں اشیاء منصوصہ نہ ملتی ہوں وہاں صدقہ فطر کس طرح ادا کریں

بِسْمِ اللّٰهِ الرَّحْمٰنِ الرَّحِيْمِ

الْفَرِيْضَا

فقیہ العصر، قاضی القضاۃ حضرت مولانا مجاهد الاسلام قسمی نور اللہ مرقدہ مولانا شعیب اللہ مفتاحی، بنگلوری، اس وقت ملک کے ممتاز علماء اور جید الاستعداد فضلاء میں سے ہیں، جنہیں اللہ نے فہم دین اور تفہم، نیز ذوق تحقیق کی دولت عطا فرمائی ہے۔ مجمع الفقه الاسلامی کے مذاکرات میں ہم ان کے مقالات و بحوث سے مستفید ہوتے رہتے ہیں۔ ابھی مولانا موصوف کی تصنیف ”رمضان اور جدید مسائل“، نظر سے گزری، اکثر ویژت جدید مسائل جن سے آج روزہ دار دوچار ہوتے ہیں، ان سب پر موصوف نے بحث کی ہے اور مشکلات کا حل نکالا ہے۔

فجزا ہم اللہ خیرالجزاء

علمی مسائل اور اجتہادی آراء میں اختلاف نظر و فکر ضروری ہے؛ لیکن اپنی رائے پر اصرار اور ضد نہ ہو، حق کی تلاش ہو تو یہ حسن ہے۔ مجھے خوشی ہے کہ مولانا موصوف نے جدید مسائل کے صحیح حل کے لئے صحیح راہ اختیار کی۔

میں توفیق مزید کی دعا کرتا ہوں اور امید کرتا ہوں کہ اس کتاب سے مسلمانوں کو اور اہل علم کو فائدہ پہنچے گا۔ ان شاء اللہ فقط

(حضرت اقدس مولانا) مجاهد الاسلام (صاحبُ)

نزیل دارالعلوم سبیل الرشاد، بنگلور

بتاریخ: ۵ / مارچ ۱۹۹۹ء

بِسْمِ اللّٰهِ الرَّحْمٰنِ الرَّحِيْمِ

الْفَرَطُ

شیخ الحدیث حضرت علامہ رفیق احمد صاحب نور اللہ تعالیٰ مرقدہ
خلیفہ حضرت حکیم الاسلام قاری محمد طیب صاحب رحمۃ اللہ علیہ

رسالہ ”رمضان اور جدید مسائل“ مؤلفہ عزیزم مولانا محمد شعیب اللہ صاحب مفتاحی، بنگلوری، مہتمم مدرسہ مسح العلوم بنگلور کا مسودہ دیکھا۔ تفصیل سے مطالعہ کا موقعہ تو نہ ملا، البتہ چیدہ چیدہ مقامات نظر سے گزرے، رسالہ بہت خوب ہے، اور عالم نوجوان نے بڑی سلیقہ مندی اور تخلیق و کاوش سے کام لیا ہے۔ امید کرتا ہوں کہ نافع اور مفید ہو گا۔ دل سے دعا ہے کہ اللہ تعالیٰ لوگوں کو قدر دانی اور حوصلہ افزائی کا جذبہ عطا فرمائیں۔

رسالہ کا امتیاز یہ ہے کہ جدید مسائل پر عمده تحقیقات پیش کی گئی ہیں اور نظر غائر سے مطالعہ کیا جائے تو سکون قلب اور اطمینان شرعی حاصل ہو جاتا ہے۔ اللہ تعالیٰ اس کو مفید اور نافع فرمائیں۔

(حضرت علامہ) رفیق احمد (صاحب) وارد حال بنگلور

بتاریخ: ۷ شعبان المظہم ۱۴۰۹ھ

مطابق ۱۶ مارچ ۱۹۸۹ء

بِسْمِ اللّٰهِ الرَّحْمٰنِ الرَّحِيْمِ

الْبَرَيْضَا

حضرت مولانا مفتی مہربان علی صاحب رحمۃ اللہ علیہ

استاذ مدرسہ امداد الاسلام، ہرسوی (یوپی)

زیر نظر کتاب ”رمضان اور جدید مسائل“ اپنے موضوع پرمفید، مؤثر اور تحقیقی کتاب ہے، بندہ نے اس کا مسودہ اضافہ کے بعد دیکھا ہے، محترم مولانا شعیب اللہ صاحب کے دینی اور تحقیقی دیگر رسائل و کتب کی طرح ان شاء اللہ یہ کتاب بھی پسندیدہ نگاہوں سے دیکھی اور پڑھی جائے گی۔ اللہ تعالیٰ شر و رفتان سے حفاظت فرمائے اور موصوف کو علمی، عملی، تقریری، ظاہری، باطنی ہر نوع کی ترقیات سے اللہ تعالیٰ نوازتا رہے۔ صدق و صفا کی دولت سے اللہ تعالیٰ ہر صاحب ایمان کو حصہ عطا فرمائے، کفر کی ظلمات ختم ہوں، ایمانی اور اسلامی شعاؤں سے پورا عالم منور ہو جائے

اللّٰهُمَّ أَتَمَّ لَنَا نُورًا وَاغْفِرْ لَنَا إِنْكَ عَلٰى كُلِّ شَيْءٍ قَدِيرٌ۔

والسلام

(حضرت مولانا) مہربان علی بڑو توئی (صاحب)

بتاریخ: ۸ ربیع الثانی ۱۴۲۱ھ، چہارشنبہ

بِسْمِ اللّٰهِ الرَّحْمٰنِ الرَّحِيْمِ

الْفَرِطُ

حضرت مولانا عبدالرحيم صاحب بستوي زيد مجده

(استاذ دارالعلوم دیوبند)

حامدًا ومصلياً:

عزیزم کرم جناب مولانا مفتی محمد شعیب اللہ صاحب مقامی مدفیعہ، مہتمم
درسہ مسیح العلوم، بنگلور ایک جید الاستعداد عالم ہیں، تالیف اور تصنیف کا اچھا ذوق
رکھتے ہیں، اخبارات اور جرائد میں ان کے مفید اور تحقیقی مضمایں برابر چھپتے ہیں
اور متعدد کتابیں زیور طبع سے آ راستہ ہو کر منظر عام پر آچکی ہیں اور لوگ ان سے
بھر پور استفادہ کر رہے ہیں، کلمہ حق مولانا موصوف کا امتیازی وصف ہے، ”رمضان
اور جدید مسائل“، مولانا کی ایک وقیع اور معلومات افزائے تصنیف ہے، اس میں بہت
ہی اہم اور ضروری مسائل جمع کردئے ہیں۔ یہ کتاب ہر گھر میں رہنے کے قابل ہے
اللہ تعالیٰ اس کو قبول تام عطا فرمائے۔ (آمین)

(حضرت مولانا) عبدالرحيم صاحب بستوي (زيد مجده)

خادم تدریس دارالعلوم دیوبند (یوپی)

بتاریخ: ۱۲/رمضان المبارک ۱۴۲۸ھ

بِسْمِ اللّٰہِ الرَّحْمٰنِ الرَّحِیْمِ

الْهُدَى

حضرت مولانا خالد سیف اللہ رحمانی زید مجده

صدر مدرس دارالعلوم سبیل السلام، حیدر آباد

شریعت اسلامی کی سب سے بڑی خصوصیت اس کی جامعیت اور ابدیت ہے، زندگی کا کوئی شعبہ نہیں کہ اسلام نے اس کو اپنے نور ہدایت سے محروم رکھا ہو۔ عبادات ہو یا معاملات، شخصی زندگی ہو یا اجتماعی زندگی۔ اسلام نے کہیں بھی انسانیت کو اندھیرے میں نہیں رکھا۔ اسی طرح اسلام ایک عہد اور ایک دور کا منہج ہے۔ نہیں بلکہ وہ قیامت تک انسان کی رہنمائی کا فریضہ انجام دیتا رہے گا، اس نے انسانی زندگی کے لئے ایسے اصول و قواعد مقرر کر دئے ہیں کہ ہر عہد میں اس کی تطبیق کے ذریعہ مسائل کا حل تلاش کیا جاسکتا ہے اور کیا جاتا رہا ہے۔

پھر ہمارے فقہاء کرام نے ذہانت و بالغ نظری اور فکر رساکے ذریعہ قرآن و حدیث سے اخذ و استنباط اور فکر و اجتہاد کا عظیم سرمایہ ہدایت کے لئے چھوڑا ہے وہ خود بھی خضر طریق کا درجہ رکھتا ہے اور کم ایسے مسائل ہوں گے کہ جن کی عقدہ کشائی اس عظیم علمی سرمایہ سے نہ ہو پاتی ہو۔ اس لئے علماء کا فریضہ منصبی ہے کہ وہ ہر عہد کے نئے پیدا شدہ مسائل کو حل کریں اور ہر زمانہ میں علماء و ارباب افتاء اس فریضہ سے عہدہ برا آہوتے رہے ہیں۔ عصر حاضر نے جو نئے مسائل پیدا کئے ہیں ان میں بہت سے مسائل وہ ہیں جو روزہ و رمضان سے متعلق ہیں۔ یوں تو اس موضوع پر فتاویٰ

اور احکام کے ذیل میں مختلف اہل علم نے قلم اٹھایا ہے، لیکن ان مسائل کی اہمیت کا تقاضا تھا کہ کوئی صاحب علم مستقل طور پر اس موضوع پر قلم اٹھائے اور اس کو اپنی بحث اور گفتگو کا موضوع بنائے، محی مولانا محمد شعیب اللہ خان صاحب مقامی (مہتمم مدرسہ مسح العلوم، بنگلور) کو اللہ جزاۓ خیر دے کہ انہوں نے یہ قیمتی تحریر خاص اس موضوع پر مرتب کی ہے، جس میں روایت ہلال، طویل الاوقات علاقوں میں روزہ، نماز اور روزہ کی نسبت سے اس عہد میں پیدا ہونے والے مسائل پر بصیرت مندانہ گفتگو کی گئی ہے۔

یوں تو خصوصیت سے نئے مسائل میں اختلاف رائی کی گنجائش رہتی ہے اور ممکن ہے کہ بعض اہل علم کو بعض مسائل میں ان کے نقطہ نظر سے اختلاف ہو، لیکن اس میں شبہ نہیں کہ مصنف نے اخلاص اور محنت کے ساتھ ان احکام پر بحث کرنے اور نتائج اخذ کرنے کی سعی کی ہے اور ہر جگہ سلف صالحین کے نقش قدم کو اپنے لئے نقش پیروی بنایا ہے۔

فجزاه اللہ خیر الجزاء و بارک اللہ فی علمه و نفع به المسلمين۔
دعا ہے کہ اللہ تعالیٰ اس کتاب کو قبول عام و تمام اور مؤلف گرامی کو مزید علمی کاموں کی توفیق عطا فرمائے، اور علم و قلم کا یہ مسافر ہمیشہ تعب و تحکمن سے ن آشنا رہے۔ وباللہ التوفیق وهو المستعان۔

(حضرت مولانا) خالد سیف اللہ رحمانی (مدظلہ)

خادم حدیث وفقہ دار العلوم سیل السلام، حیدر آباد

بِسْمِ اللّٰهِ الرَّحْمٰنِ الرَّحِيْمِ

نَفْسُ الْوَلِيْنَ

نَحْمَدُهُ وَنُصَلِّي عَلٰى رَسُولِهِ الْكَرِيمِ، أَمَّا بَعْدُ:

دور حاضر کے جدید اکتشافات و تحقیقات ، نئے نئے آلات و ایجادات اور حیرت افزای حالات و واقعات نے جو بے شمار مسائل پیدا کر دئے ہیں، ان میں سے بہت سے مسائل وہ ہیں جن کا تعلق دین کے ایک اہم شعبہ یعنی فقه سے ہے، ان مسائل نے علماء اسلام کو ان کے حل کرنے کی دعوت دے دی ہے۔

اور یہ علم و تحقیق کی ترقی و تطور اگر ایک طرف انسانیت کے لئے ایک تحفہ نادرہ اور نعمت غیر مترقبہ ہے تو دوسری طرف دین اسلام کی حقانیت و صداقت، اس کی علمیت و معقولیت کو آشکارا کرنے کی ایک خدائی تدبیر ہے؛ کیونکہ جوں جوں ایسے مسائل سامنے آ کر اسلامی نقطہ نظر سے حل ہوتے جائیں گے، اسلام کی صداقت و حقانیت کا پرچم اتنی ہی جرأت کے ساتھ بلند کیا اور لہرایا جا سکے گا اور اس کی علمیت و معقولیت اسی قدر صفائی سے آشکارا ہو گی۔

لہذا نئے نئے مسائل کے شرعی و فقہی حل کی طرف توجہ دینا ایک اہم ترین اسلامی فریضہ ہے اور دینی ضرورت ہے۔ چنانچہ ہر زمانے کے علماء نے نہ صرف یہ کہ اس کام کی اہمیت اور ذمہ داری محسوس کی بلکہ اس کو رو بہ عمل لانے کی بھی بھر پور کوشش فرمائی۔ اور ان جدید مسائل پر اسلامی نقطہ نظر سے غور و فکر کر کے ان کا شرعی و فقہی حل پیش کیا۔ الحمد للہ اب تک جدید مسائل پر بہت بڑا ذخیرہ فقہی و شرعی نقطہ نظر سے تیار ہو چکا ہے۔

زیر نظر رسالہ بھی اسی سلسلے کی ایک حقیر کڑی ہے، جس میں صرف ان مسائل

کو زیر بحث لایا گیا ہے جن کا تعلق رمضان المبارک سے ہے۔ مثلاً رؤیت ہلال، روزہ، تراویح، اعتکاف، صدقۃ فطر و فدیہ۔ ان ابواب سے متعلق جدید مسائل سے اس میں بحث کی گئی ہے۔

یہ رسالہ پہلی دفعہ ۱۹۸۹ء مطابق ۱۴۰۹ھ میں شائع ہوا، اب دوبارہ نظر ثانی کے بعد اور متعدد مقامات کی توضیح اور متعدد مسائل کے اضافے کے ساتھ شائع ہو رہا ہے، اس رسالہ میں میں نے اس بات کا اہتمام کیا ہے کہ:

(۱) ہر مسئلہ میں قدیم فقهاء کے کلام سے کوئی صریح جزئیہ مل جائے یا اس مسئلہ کی نظیر مل جائے۔

(۲) دوسرے نمبر پر اکابر علماء جیسے حضرت تھانوی، حضرت مفتی محمد شفیع صاحب، مفتی عزیز الرحمن صاحب رحمہم اللہ وغیرہ حضرات کی علمی و فقہی تحقیقات سے بھرپور استفادہ کیا گیا ہے۔

(۳) جہاں کوئی واضح کلام ان حضرات کا نہ مل سکا، وہاں مستند فقہی نظائر سے مسئلہ کا استنباط کیا گیا ہے اور حتی الامکان احتیاط کے پہلو کو مد نظر رکھا گیا ہے۔

(۴) بعض بعض مسائل میں معاصر علماء کی آراء سے اختلاف بھی کیا ہے اور اس کے دلائل بھی وضاحت سے پیش کردئے گئے ہیں، مگر چونکہ یہ اجتہادی مسائل ہیں، اس لئے کسی کو دوسرا رائے صحیح معلوم ہوتا وہ بلاشبہ اپنی رائے پر عمل کر سکتا ہے اور اگر میری رائے کی غلطی واضح ہو جائے تو بندہ کو اپنی رائے پر اصرار بھی نہ ہوگا۔

دعا ہے کہ اللہ تعالیٰ اس رسالہ کو مفید و مقبول بنائے اور میرے لئے ذخیرہ آخرت بنائے۔ آمین۔

فقط

محمد شعیب اللہ عفی عنہ

تاریخ: ۵/ شعبان المظہم ۱۴۱۸ھ

بِسْمِ اللّٰهِ الرَّحْمٰنِ الرَّحِيْمِ

مقدمہ طبعہ ثالثہ

یہ اس رسالہ ”رمضان اور جدید مسائل“ کی تیسری اشاعت ہے، اس اشاعت میں بعض مسائل جدیدہ کا اضافہ کیا گیا ہے، جو وقتاً فوقتاً سامنے آتے رہے، نیز بعض مسائل کے بارے میں پہلی رائے سے رجوع کرتے ہوئے دوسری رائے اختیار کی گئی ہے۔

مولانا یاسین صاحب استاذ جامعہ اسلامیہ مسح العلوم، بنگلور نے اس کے فقہی نصوص کو از سر نو دیکھ کر صحیح بھی کی ہے اور مزید حوالجات سے مزین بھی۔ اللہ تعالیٰ ان کو جزائے خیر دے۔

محمد شعیب اللہ خان

الجامعة الاسلامیہ مسح العلوم، بنگلور

۱۲ ربیع الاول ۱۴۳۳ھ

مطابق ۲۰۱۲ء

بِسْمِ اللّٰهِ الرَّحْمٰنِ الرَّحِيْمِ

روئیت ہلال

اسلام میں رمضان المبارک کی ابتداء و انتہاء کو چونکہ روئیت ہلال پر موقوف رکھا گیا ہے، اس لئے سب سے پہلے اسی کے متعلق مسائل کو زیر بحث لا یا جاتا ہے۔ روئیت ہلال کے جن مسائل کو یہاں زیر بحث لا یا جائے گا، وہ دو قسم کے ہوں گے: ایک وہ جو نئے حالات کی وجہ سے رونما ہوئے ہیں۔ دوسرے وہ جن کو نئے آلات نے جنم دیا ہے۔

عید و رمضان کی وحدت کا اہتمام

ذرائع ابلاغ کی فراوانی اور خبر رسانی کی سہولت و آسانی نے عام لوگوں میں عموماً اور جدید تعلیم یافتہ طبقہ میں خصوصاً اس بات کا رجحان پیدا کر دیا ہے کہ ساری دنیا میں عید و رمضان کے ایام میں وحدت ہو، کہ ایک ہی دن سب جگہ عید ہو اور رمضان کی ابتداء اور انتہاء میں بھی ہر جگہ توافق ہو۔ اور اگر ساری دنیا میں نہیں تو کم از کم ایک ملک کے تمام علاقوں اور شہروں میں یہ وحدت پائی جائے۔

اس خیال کے حامی لوگوں کا خیال ہے کہ موجودہ دور میں خبر رسانی کی جو سہولتیں جدید آلات کی متنوع قسموں نے پیدا کر دی ہیں، ان کے پیش نظر آج اس وحدت کا اہتمام کچھ مشکل نہیں؛ کیونکہ ایک ملک کے ایک کونے کی خبر دوسرے کونے میں بلکہ دنیا کے ایک کونے کی خبر دوسرے کونے میں بہت جلد اور بآسانی پہنچائی جا سکتی ہے۔ یہ خیال بجائے خود صحیح ہے اور خود اسلام میں بھی ایک گونہ وحدت و اتحاد مطلوب

ہے، البتہ اس سلسلے میں دو باتوں کو پیش نظر رکھنا ضروری ہے:

ایک تو یہ کہ کیا پوری دنیا میں ایک ہی دن عید و رمضان ہونے کا مسئلہ ممکن لعمل بھی ہے یا نہیں؟ ظاہر ہے کہ ممکن نہیں؛ کیونکہ مشرق و مغرب کے مابین فاصلوں کی وجہ سے ایک جگہ جمعہ ہوتا ہے تو دوسری جگہ ابھی جمعرات کا دن ہوتا ہے اور تیسرا جگہ ہفتہ کا دن شروع ہو چکا ہوتا ہے۔ ان حالات میں یہ کیسے ہو سکتا ہے کہ ہر جگہ رمضان و عید میں وحدت ہو؟ اس لئے بس اس حد تک وحدت کا اہتمام کیا جانا چاہئے جہاں تک کہ وحدت کا امکان ہو، اس سے زیادہ کاوش فضول اور بے کار ہے۔

دوسری بات یہ کہ اسلام میں عید و رمضان کے ایک ہی دن ہونے کی کچھ خاص اہمیت نہیں ہے کہ اسی کے پیچھے اپنی تمام کوششیں لگادی جائیں۔ اگر وحدت میسر آجائے تو ٹھیک، ورنہ اس میں رتی برابر کوئی قباحت نہیں کہ متعدد جگہوں پر متعدد دنیا میں عید و رمضان ہو۔ نبی کریم ﷺ کے زمانے میں اگرچہ آج کل کی طرح خبر رسانی کی اتنی سہولتیں نہ تھیں اور اس وجہ سے پورے ملک کی خبروں کو جمع کرنا اور معلوم کرنا آسان نہ تھا، بلکہ ممکن بھی نہ تھا۔ مگر اس میں کیا شک ہے کہ مدینہ کی قریبی آبادیوں و بستیوں سے چاند کی خبر معلوم کرنا چند اس مشکل کام نہ تھا۔ مگر اس کے باوجود رسول اللہ ﷺ اور حضرات صحابہ نے کبھی اس کا اہتمام نہیں فرمایا۔ کیا یہ اس بات کی کھلی دلیل نہیں کہ اس کا اہتمام کچھ ضروری نہیں اور نہ خاص اہمیت کا حامل ہے۔

حضرات صحابہ کے زمانے کا یہ واقعہ امام مسلم نے صحیح میں درج کیا ہے کہ حضرت کریب رضی اللہ عنہ کو حضرت ام الفضل رضی اللہ عنہ نے اپنے کسی کام سے شام روانہ کیا، وہاں حضرت کریب رضی اللہ عنہ نے رمضان کا چاند جمعہ کے دن دیکھا اور لوگوں نے حضرت امیر معاویہ رضی اللہ عنہ کے فیصلے سے روزہ بھی رکھا پھر رمضان کے آخر میں حضرت کریب رضی اللہ عنہ

مذینہ واپس آئے تو حضرت ابن عباس رض نے ان سے چاند کے بارے میں پوچھا، انہوں نے عرض کیا کہ جمعہ کی شب میں دیکھا گیا۔ ابن عباس رض نے پوچھا کہ آپ نے بھی دیکھا تھا؟ انہوں نے عرض کیا کہ ہاں میں نے بھی دیکھا اور دوسرے لوگوں نے بھی دیکھا اور روزہ رکھا اور امیر معاویہ رض نے بھی روزہ رکھا اس پر ابن عباس رض نے فرمایا کہ ہم نے تو ہفتہ کی رات چاند دیکھا ہے اس لیے ہم تو برابر روزہ رکھیں گے جب تک کہ تیس دن پورے نہ ہو جائیں یا ہم چاند دیکھ لیں۔ حضرت کریب رض نے کہا کہ کیا آپ کے لئے حضرت معاویہ رض کا چاند دیکھنا اور ان کا روزہ رکھنا کافی نہیں ہے؟ فرمایا کہ نہیں ہمیں رسول اللہ ﷺ نے ایسا ہی حکم دیا ہے۔ (۱)

اس واقعہ میں اگرچہ فقہی نقطہ نظر سے کئی احتمالات ہیں کہ حضرت ابن عباس رض نے شام کی رؤیت کو اس لئے تسلیم نہ کیا ہو کہ مدینہ اور شام کے مطلع میں فرق ہے۔ یا اس لیے کہ شہادت دینے والے تنہا حضرت کریب رض تھے اور ایک آدمی کی

(۱) عن كریب أَنَّ أُمَّ الْفَضْلِ بْنَ الْحَارِثَ بَعْثَتْ إِلَى معاویةَ الشَّامَ - قَالَ: فَقَدِمْتُ الشَّامَ، فَقَضَيْتُ حاجَتَهَا، وَاسْتَهَلَ عَلَى رَمَضَانَ، وَأَنَا بِالشَّامِ، فَرَأَيْتُ الْهَلَالَ لِيَلَةَ الْجُمُعَةِ، ثُمَّ قَدَمْتُ الْمَدِینَةَ فِي آخِرِ الشَّهْرِ، فَسَأَلْتُنِي عَبْدُ اللَّهِ بْنُ عَبَّاسٍ رض، ثُمَّ ذَكَرَ الْهَلَالَ، فَقَالَ: مَتَى رَأَيْتُمُ الْهَلَالَ؟ فَقَلَتْ: رَأَيْنَاهُ لِيَلَةَ الْجُمُعَةِ، فَقَالَ: أَنْتُ رَأَيْتُهُ؟ فَقَلَتْ: نَعَمْ، وَرَآهُ النَّاسُ، وَصَامُوا وَصَامَ معاویةُ، فَقَالَ: لَكُنَا رَأَيْنَاهُ لِيَلَةَ السَّبْتِ فَلَا نَزَالُ نَصُومُ حَتَّى نَكْمِلَ ثَلَاثِينَ، أَوْ نَرَاهُ، فَقَلَتْ: أَوْلًا تَكْتَفِي بِرَؤْيَا معاویةَ وَصِيَامِهِ؟ فَقَالَ: لَا، هَكَذَا أَمْرُنَا رَسُولُ اللَّهِ صلی اللہ علیہ وسَلَّمَ -

مسلم: ۵۲۸، الرقم: ۱۰۸۷، ترمذی: ۲/۲۱، الرقم: ۲۹۳، قال الترمذی: حدیث ابن عباس حدیث حسن، صحیح، غریب، ابو داود: ۲۶۶، الرقم: ۲۳۳۲، السنکری للنسائی: ۳/۹۷، الرقم: ۲۲۳۲

گواہی عید کے چاند میں معترض نہیں ہوتی مگر اس سے اتنا ضرور معلوم و ثابت ہوتا ہے کہ حضرات صحابہ کے عہد میں عید کی وحدت کا اہتمام نہیں تھا۔ حالانکہ اہل مدینہ کے لئے کچھ مشکل نہ تھا کہ شام سے خبر یا شہادت حاصل کرتے، اس سے معلوم ہوا کہ اسلام میں اس کی خاص اہمیت نہیں ہے۔

بعض حضرات یہ کہہ دیا کرتے ہیں کہ اس زمانے میں مختلف جگہوں کی خبروں کو معلوم کرنا ممکن نہ تھا اور اس کے لئے وسائل اور ذرائع موجود نہ تھے۔ اس لئے انہوں نے اس کا اہتمام نہ کیا، اس کا جواب حضرت مفتی محمد شفیع صاحب رحمۃ اللہ علیہ کی زبانی ملاحظہ فرمائیے:

”اس عہد مبارک میں اگر ہوائی جہاز، ریڈ یو اور ٹیلیفون نہ تھے تو تیز رفتار سانڈ نیاں موجود تھیں، جو ایک رات دن میں دور تک کی خبریں بلکہ شہادتیں لا سکتی تھیں، مگر حکیم الاحکماء حلی لائف علینہ و سلم نے اس کو بھی پسند نہ کیا کہ سانڈ نی سوار دوڑا کر مکہ سے مدینہ یا رانغ کی خبریں بہم پہنچائیں، شام اور مصروفت ہونے کے بعد کوئی مشکل نہ تھی کہ وہاں کی شہادتیں ہر وقت سانڈ نی سواروں کے ذریعہ مدینہ طیبہ میں جمع کر لی جائیں مگر کہیں نظر سے نہیں گزر اکہ حضرات صحابہ نے اس کا اہتمام فرمایا ہو۔“ (۱)

حاصل یہ کہ رمضان و عید کی وحدت و یکسانیت کے لئے زیادہ کاوش کرنے کی کوئی ضرورت نہیں اور نہ یہ اس قدر اہتمام کی چیز ہے۔ ہاں غلو میں پڑے بغیر اس کا اس حد تک اہتمام کر لینے میں بھی کوئی مضائقہ نہیں کہ موجودہ وسائل شرعی

حدود میں رہتے ہوئے اس کا ساتھ دے سکیں۔

دوسرے شہروں سے چاند کی خبر معلوم کرنا

اگر چاند نظر نہ آئے تو دوسرے شہروں سے چاند کی خبر معلوم کرنا کیا درج رکھتا ہے؟ ظاہر ہے کہ یہ واجب اور ضروری نہیں ہے؛ کیونکہ اللہ کے رسول ﷺ اور حضرات صحابہ نے دوسری بستیوں اور آبادیوں سے چاند کی خبر منگوانے اور معلوم کرنے کا کوئی اہتمام نہیں فرمایا، حالانکہ اس زمانے میں جیسا کہ اوپر عرض کیا گیا۔ ان کے مناسب حال ذرائع و وسائل موجود تھے۔ یہ اس کی واضح دلیل ہے کہ دوسرے علاقوں اور شہروں سے چاند کی خبر معلوم کرنا ضروری و واجب نہیں ہے کیونکہ رسول اللہ ﷺ نے فرمایا:

عَنْ أُبَيِّ هَرِيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :صُومُوا لِرُؤْيَتِهِ وَأَفْطِرُوا لِرُؤْيَتِهِ ، فَإِنْ غُبِّيَ عَلَيْكُمْ فَأَكْمِلُوا عَدَةَ شَعْبَانَ ثَلَاثِينَ۔ (۱)

(چاند دیکھ کر روزے رکھو اور چاند دیکھ کر روزہ افطار کرو، پس اگر چاند تم پر پوشیدہ ہو جائے تو تمیں دن پورے کرو)۔

اس حدیث میں غور کرنے سے واضح ہوتا ہے کہ دوسری جگہوں سے چاند کی خر حاصل کرنا ضروری نہیں؛ کیونکہ اس میں چاند کے پوشیدہ و مستور رہ جانے کی صورت میں ہمیں تمیں دن پورے کرنے کا حکم دیا گیا ہے۔ یہ نہیں کہا گیا کہ اس صورت میں دوسری جگہوں سے تحقیق اور معلوم کرو۔ اگر یہ شرعاً واجب ہوتا تو ضرور

(۱) بخاری: ۲۵۳، رقم: ۱۹۰۹، واللفظ له، مسلم: ۵۲۶، رقم: ۱۰۸۱، السنن الکبری للنسائی:

۱۰۰/۳، رقم: ۲۳۳۹، دارمی: ۱۰۲۹، رقم: ۱۷۲۷

اس کا حکم دیا جاتا۔

حکیم الامت فقیہ الملک مجدد اعظم مولانا اشرف علی تھانوی رحمۃ اللہ علیہ اسی سلسلے کے ایک سوال کا جواب دیتے ہوئے فرماتے ہیں کہ:

”چونکہ کوئی حکم بلا دلیل ثابت نہیں ہوتا اور اس کے (یعنی دوسری جگہ سے چاند کی خبر معلوم کرنے کے لئے) وجوب کی کوئی دلیل نہیں، لہذا یہ امر واجب نہیں،“ - (۱)

رقم کہتا ہے کہ یہاں صرف یہ نہیں کہ دلیل ہی نہیں ہے بلکہ -- اوپر کی وضاحت کے مطابق -- واجب نہ ہونے پر دلیل قائم ہے؛ لہذا یہ واجب نہیں ہے۔ البته یہ جائز ضرور ہے؛ کیونکہ ناجائز ہونے پر بھی کوئی دلیل نہیں ہے؛ لہذا احمد و دیم رہتے ہوئے اس کی اجازت ہے۔

تحقیق روئیت کے لئے آلات جدیدہ کا استعمال

روئیت ہلال کی تحقیق کے لئے آلات جدیدہ جیسے ریڈیو (Radio) ٹیلی ویژن (Television) وائرلس (Wireless) اور ٹیلی فون (Telephone) وغیرہ کا استعمال کرنا جائز ہے؛ کیونکہ یہ اللہ تعالیٰ کی عطا کردہ نعمتیں ہیں، جو اللہ نے بندوں کے نفع کے لئے پیدا فرمائی ہیں۔ ان سے کام لینا اور فائدہ اٹھانا برائیں بلکہ جذبات شکر کے ساتھ ان سے انتفاع کرنا پسندیدہ بات ہے۔

لیکن یہ لحاظ رہے کہ خدا کی ان نعمتوں کو خدا کی مخالفت و نافرمانی، معصیت اور ناشکری میں استعمال نہ کیا جائے؛ لہذا تحقیق روئیت ہلال کے لئے بھی آلات

جدیدہ سے ضرور فائدہ اٹھایا جائے مگر کسی شرعی ضابطے اور اصول کو توڑانہ جائے۔ مثلاً روئیت ہلال کی تحقیق میں ان آلات و وسائل سے حاصل ہونے والی وہ خبر تو قابل قبول ہو سکتی ہے جو رمضان کے چاند کے بارے میں ہو۔ اور جو خبر عید کے بارے میں ہو وہ معتبر نہ ہوگی؛ کیونکہ اس کے لئے شہادت ”گواہی“ ضروری ہے اور ان آلات کی خبر ”خبر“ تو ہے، ”شہادت“ نہیں ہے۔ (۱)

لہذا اس پر اصرار کرنا کہ اس خبر کو یہاں بھی قبول کیا جائے، یہ شرعی اصول کے خلاف ہونے کی وجہ سے خدا کی نافرمانی ہے۔

حاصل یہ ہے کہ ان آلات کو کام میں لانا اور ان سے فائدہ اٹھانا اس وقت تک جائز ہے جب تک کہ شرعی و اسلامی اصول مجروح نہ ہوں۔

مگر یاد رہے کہ ان آلات کے ذریعہ روئیت کی تحقیق کرنا شرعاً واجب و ضروری نہیں ہے؛ اس لئے کہ اس کے واجب ہونے کی کوئی دلیل نہیں، بلکہ اوپر معلوم ہو چکا کہ اللہ کے رسول ﷺ اور صحابہ کرام نے اپنے زمانے کے وسائل و ذرائع سے بھی تحقیق روئیت کا اہتمام نہیں فرمایا، حالانکہ اس وقت یہ ممکن تھا کہ سانڈنی سواروں کو دوڑا کر مدینہ کے قریب کی بستیوں اور آبادیوں سے روئیت کی تحقیق کی جائے۔ معلوم ہوا کہ اس قسم کے وسائل کو روئیت کی تحقیق کے لئے استعمال میں لانا شرعاً ضروری نہیں ہے۔ صرف یہ جائز ہے جب کہ حدود شرعیہ سے تجاوز نہ کیا جائے۔

روئیت ہلال اور آلات جدیدہ

دور حاضر میں آلات جدیدہ کی بھرمار ہے، انہیں میں وہ آلات بھی ہیں جو دور کی

(۱) ان مسائل کی تحقیق و تفصیل آگے آرہی ہے

چیزوں کو قریب اور چھوٹی چیزوں کو بڑی بنایا کر پیش کرتے ہیں۔ نیز فضائیں اڑکر، ان اشیاء کا مشاہدہ و معاشرہ کرایتے وائے آلات بھی موجود و مروج ہو گئے ہیں جو نچے سے قطعی طور پر نظر نہیں آسکتے۔ پھر ان میں تنوع بھی ہے جو بیان سے باہر ہے۔ یہ دیکھ کر یہ سوال پیدا ہونا قدر تی بات ہے کہ روایت ہلال میں ان چیزوں سے مدد لینا شرعاً کیا درجہ و حیثیت رکھتا ہے؟

یہ تو واضح ہے کہ روایت ہلال کیلئے ان جدید آلات (مثلاً دور بین، خورد بین، ہوائی جہاز) کا استعمال واجب و ضروری نہیں ہے۔ ضروری تو صرف اس قدر ہے کہ فطری اصول کے مطابق چاند دیکھنے کی کوشش کی جائے۔ اگر نظر آجائے تو ٹھیک ورنہ مہینہ کو تیس دن کا تسلیم کر لیا جائے۔

چنانچہ حدیث میں واضح الفاظ میں ارشاد ہے:

فإن غُمَّ عَلَيْكُمْ فَأَكْمِلُوا عِدَّةَ شَعْبَانَ ثَلَاثِينَ۔ (۱)

(پس اگر چاند تم پر پوشیدہ ہو جائے تو تیس دن پورے کرو۔)

اس سے معلوم ہوا کہ چاند نظر نہ آئے تو ہم صرف اس بات کے مکلف ہیں کہ تیس دن پورے کر لیں۔ پہاڑوں پر چڑھ کر، ہوائی جہاز پر اڑ کر، یا دور بین یا خورد بین کی مدد سے، چاند دیکھنے کے مکلف نہیں ہیں۔ اور نہ ہی ریاضی و فلکیات کے حسابات و علوم سے چاند معلوم کرنے کے مکلف ہیں۔ مذکورہ بالا حدیث کو پیش کر کے حضرت مولانا مفتی محمد شفیع صاحب رحمۃ اللہ فرماتے ہیں:

یعنی تمہاری آنکھیں اس کونہ دیکھ سکیں تو پھر تم اس کے مکلف

(۱) بخاری: ۲۵۳، رقم: ۱۹۰۹، واللفظ له، مسلم: ۵۲۶، رقم: ۱۰۸۱، السنن الکبری للنسائی: ۱۰۰، رقم: ۲۳۳۹، دارمی: ۱۰۳۹، رقم: ۱۷۲۷

نہیں کہ ریاضی کے حسابات سے چاند کا وجود اور پیدائش معلوم کرو اور اس پر عمل کرو، یا آلاتِ رصد یا اور دور بینوں کے ذریعہ اس کا وجود لکھو، بلکہ فرمایا: ”فَإِنْ غَمَ عَلَيْكُمْ فَأَكْمِلُوا الْعِدَةَ ثَلَاثَيْنِ“ یعنی اگر تم پر مستور ہو جائے تو تیس دن پورے کر کے مہینہ ختم سمجھو۔^(۱)

حافظ ابن حجر عسقلانی فرماتے ہیں:

”بل ظاهر السیاق يشعر بنفي تعلیق الحكم بالحساب أصلًا ، و يوضحه قوله في الحديث الماضي: ”فَإِنْ غَمَ عَلَيْكُمْ فَأَكْمِلُوا الْعِدَةَ ثَلَاثَيْنِ“ ولم يقل فاسئلوا أهل الحساب۔^(۲)

حدیث (جس میں ہے کہ ہم امی امت ہیں) اس کا ظاهر سیاق (چاند کے) حکم کے حساب پر معلق ہونے کی بالکلیہ نفی کرتا ہے اور اس کی توضیح رسول اللہ ﷺ کا یہ ارشاد کرتا ہے: ”اگر تم پر چاند مستور ہو جائے، تو تیس دن پورے کرو، آپ ﷺ نے یہ نہیں فرمایا کہ: اہل حساب سے پوچھو۔“ معلوم ہوا کہ روایت ہلال کے لئے جدید آلات اور ریاضی کے حسابات سے مدد لینا شرعاً ضروری نہیں ہے۔ اسی طرح یہ کوئی پسندیدہ و مستحب بات بھی نہیں ہے۔ زیادہ سے زیادہ۔۔۔ بشرطیکہ حدود شرعیہ سے آگے نہ بڑھا جائے۔۔۔ مباح وجائز ہے۔ اور یہ کہنا صحیح نہیں کہ زمانہ رسالت و دور صحابہ میں جدید آلات اور ریاضی کے حسابات کا سلسلہ نہ تھا کہ اس سے مدد لی جاتی اور آج یہ سب چیزیں فراوانی و ترقی

(۱) روایت ہلال: ۱۲

(۲) قشیح الباری: ۲/۱۶۳

کے ساتھ موجود ہیں؛ لہذا ان سے مدد لینا چاہئے؛ کیونکہ ریاضی کے فنون عہد رسالت و صحابہ میں بلکہ اس سے بہت پہلے دنیا میں راجح تھے اور اس وقت مختلف مقامات پر بڑی بڑی رصدگاہیں بھی قائم تھیں۔

انسائیکلوپیڈیا برٹانیکا میں ہے:

”علم ریاضی (ASTRONOMY) بہت قدیم ترین زمانوں سے-- اس کے شوقین لوگوں کے ذریعے، جو اپنے فارغ اوقات اور اپنی دولت کو اس میں لگاتے ہیں اور ان ماہرین کے ذریعے جوان یونیورسٹیوں اور تعلیم گاہوں میں کام کرتے ہیں جو حکومتوں کی طرف سے چلائے جاتے ہیں یا ذاتی طور پر چلائے جاتے ہیں-- چلا آرہا ہے۔ حکومتی سطح کی روایت بھی بہت قدیم زمانے سے قائم ہے۔ جبکہ مذہبی رہنماء اور دوسراۓ اعلیٰ درجہ کے سرکاری ملازم پہلے ہی سے علم ریاضی میں مشغول تھے تاکہ موسم اور کلینڈ رمقر کیا جائے اور ستاروں کے فال کا مطالعہ کریں“ (۱)

جارج سارٹن نے مقدمہ تاریخ سائنس میں لکھا ہے:

”بابلی فلکیات کا زمانہ بڑا قدیم ہے اور قیاس یہ ہے کہ مغرب نے فلکیات کا علم اسی سرچشمہ سے حاصل کیا ہے۔ آگے لکھتا ہے -- ہفت کے سات دن، دن میں بارہ بارہ گھنٹوں کے دو دور، زاویہ کی شصت گانہ تقسیم، بابل کے علماء ہیئت نے بحوالہ آفتاب سیارہ زہرہ کے طلوع و غروب کا حساب، ولادت مسح سے بھی تین ہزار سال پہلے

کر لیا تھا۔ (۱)

انسانیکلوپیڈیا سے معلوم ہوا کہ ریاضی کے فنون دنیا میں قدیم ترین زمانوں سے راجح و عام ہیں اور جارج سارٹن کی شہادت سے معلوم ہوا کہ تین ہزار برس قبل مسح ہی سے بابل میں ان فنون کو فروغ حاصل ہو چکا تھا۔ یہ الگ بات ہے کہ بعد کے ادوار کے لحاظ سے اس وقت یہ فنون محض ابتدائی شکل میں تھے۔ مگر اتنا تو یقینی ہے کہ زمانہ رسالت و صحابہ تک اس میں بہت کچھ ترقی ہو چکی تھی اور رصدگا ہوں کا قیام بھی اس وقت تک عمل میں آچکا تھا۔

حضرت مولانا مفتی محمد شفیع صاحب رحمۃ اللہ علیہ نے فرمایا ہے کہ:

”دنیا کی تاریخ پر نظر کھنے والوں پر یہ بات مخفی نہیں کہ ریاضی کے فنون آنحضرت ﷺ کے عہد مبارک سے، بہت پہلے دنیا میں راجح تھے اور خود آنحضرت ﷺ کے عہد مبارک میں مصر و شام اور ہندوستان میں رصدگا ہیں قائم تھیں۔“ (۲)

رہی آلاتِ جدیدہ کی بات تو اس کا جواب بھی حضرت مولانا مفتی محمد شفیع صاحب رحمۃ اللہ علیہ کی زبانی ملاحظہ فرمائے:

عہد رسالت میں مانا کہ ہوائی جہاز نہ تھے مگر مدینے میں سلع پہاڑ سامنے کھڑا ہے اس کے اوپر کچھ آبادی بھی ہے۔ جبل احد بھی ساتھ لگا ہوا ہے۔ مکہ معظمہ تو سب طرف سے پہاڑوں میں گھرا ہوا ہے، صفا اور مروہ کی پہاڑیاں اور جبل ابی قبیس بالکل شهر

(۱) مقدمہ تاریخ سائنس مترجم: ۱۵۵

(۲) روایتِ ہلال: ۱۵

سے لگے ہوئے ہیں لیکن عہدِ رسالت میں پھر خلافتِ راشدہ اور قرونِ خیر میں کہیں نظر سے نہیں گزرا کہ رسول اللہ ﷺ یا صحابہ نے اتنا اہتمام فرمایا ہو کہ لوگوں کو ان پہاڑوں کے کسی اونچے مقام پر چڑھ کر چاند دیکھنے کیلئے بھیجا ہو۔^(۱) حاصل یہ کہ رسول اللہ ﷺ اور حضراتِ صحابہ کرام نے روایتِ ہلال کے لئے جو سادہ اور فطری اصول اپنایا تھا وہی پسندیدہ ہے؛ لہذا آلاتِ جدیدہ اور فنونِ ریاضیہ سے اس میں مدد لینا واجب ہے نہ مستحب ہے۔ بلکہ زیادہ سے زیادہ یہ صرف ”جائز“ ہے، بشرطیکہ وہ اسلامی اصول و ضوابط کو مجروح نہ کرتے ہوں، اگر ان سے اسلامی اصول و ضوابط کی خلاف ورزی لازم آتی ہو تو ان سے مدد لینا جائز بھی نہ ہوگا۔ (ان اصول و ضوابط کا تذکرہ آئندہ صفحات میں اپنے اپنے موقع پر آئے گا)۔ ممکن ہے کہ ان حضرات کو جو تجدید پسند واقع ہوئے ہیں اور ان جدید آلات کو زمانے کی ضرورت بلکہ اہم ضرورت خیال کرتے ہیں، یہ بات کھلکھل کے کہ اسلام روایتِ ہلال کیلئے ان آلات و فنون سے مدد لینے کو پسند نہیں کرتا۔ مگر جو حضرات بصارتِ ظاہری کے ساتھ بصیرتِ باطنی سے بھی سرفراز ہیں وہ یہ بات بخوبی جانتے و سمجھتے ہیں کہ اسلام کا یہ طرزِ عمل بڑی حکمت پر منی ہے۔

اس کی تفصیل یہ ہے کہ اسلام ایک عالم گیر مذہب ہے جو وطنی، لسانی اور جغرافیائی حد بندیوں سے بالاتر ہو کر پورے عالم اور عالم کے ہر فرد کے لئے آیا ہے۔ اور اس کے احکام کے مکلف صرف وہ لوگ نہیں ہیں جو ریاضی کے فنون سے واقف اور آلاتِ جدیدہ سے بہرہ مند ہیں اور نہ صرف وہ لوگ جو شہروں کی پر تکلف

زندگی بسر کرنے والے اور ترقی یافتہ علاقوں میں سکونت پذیر ہیں، بلکہ ان فنون سے یکسرنا واقف اور آلات جدیدہ سے کلیتیہ بے بہرہ لوگ اور معمولی، چھوٹے چھوٹے دیہات و قریوں میں اور پہاڑوں اور دور افتادہ جزیروں میں بسنے والے بے شمار لوگ بھی ہیں۔ اگر آلات جدیدہ و فنون ریاضیہ سے رویت ہلال میں مدد لینا ضروری یا پسندیدہ و مستحب قرار دیا جاتا تو ظاہر ہے کہ اس حکم کی تعمیل آج کے اس ترقی یافتہ دور میں بھی سب کے لئے ممکن نہ تھی، غریب اور پسمندہ طبقات کے لوگ یا تو ترک واجب کے مرتكب ہوتے یا فضیلت سے محروم رہ جاتے۔ اس کا مطلب یہ ہوا کہ اسلامی عبادات و اعمال کی انجام دہی میں بھی غریب لوگ امیروں سے پچھے رہ جاتے۔ ظاہر ہے کہ غریب و امیر کا یہ فرق اسلامی روح کے سراسر خلاف ہے۔ اس لئے اسلام نے عبادات کے لئے سادہ اور فطری اصول مقرر فرمائے ہیں تاکہ ہر قسم کے لوگ بے آسانی ان کو اختیار کر کے فرض ادا کر سکیں۔ البتہ جن کو یہ آلات میسر ہوں یا جو ان فنون سے بہرہ یاب ہوں وہ اگر ان فنون و آلات کو کام میں لا سکیں تو۔۔۔ اس شرط کے ساتھ کہ اسلامی اصول مجروح نہ ہوں۔۔۔ ان کو جائزت دی جائے گی۔

غور کیجئے کہ یہ بات کیا اسلام کے محاسن میں شمار کرنے کے قابل نہیں؟ مگر افسوس کہ آج کا جدت پسند طبقہ اسلام کی اس فطری سادگی اور سہولت پسندی کو اسلام کے محاسن میں شمار کرنے کو تیار نہیں ہے۔

اختلافِ مطالع کا مسئلہ

قدیم زمانے سے یہ مسئلہ فقهاء کرام کے مابین زیر بحث رہا ہے کہ چاند کے مطالع کا اختلاف (کسی جگہ چاند کسی دن نظر آئے اور دوسری جگہ دوسرے دن) احکام میں موثر و معتبر ہے یا نہیں؟

مثلاً مغربی علاقوں میں چاند نظر آگیا جبکہ ابھی مشرقی علاقوں میں نظر نہیں آیا تو کیا اس اختلاف کا اعتبار کر کے یہ کہا جائے گا کہ جہاں نظر آگیا وہاں کے لوگ روزہ رکھ لیں یا عید کر لیں اور جہاں نظر نہیں آیا وہاں کے لوگ روزہ نہ رکھیں اور عید نہ کریں؛ یا اس اختلاف کا اعتبار نہ کر کے یہ حکم کیا جائیگا کہ اس رویت ہلال کی خبر دنیا کے کسی بھی خطے اور علاقے میں پہنچے، وہاں کے لوگوں پر روزہ رکھنا یا عید کرنا لازم ہوگا؟ مگر یہ بات یہاں ذہن نشین کر لئی چاہئے کہ اس اختلاف کا منشاء یہ نہیں ہے کہ چاند کے مطالع میں اختلاف ہونے یا نہ ہونے میں اختلاف ہے۔ نہیں، بلکہ مطالع میں اختلاف کا ہونا ایک مسلمہ حقیقت ہے جس کو سبھی فقہاء و علماء مانتے ہیں؛ کیونکہ یہ ایک واقعی چیز ہے۔ جو کچھ اختلاف ہے وہ اس اختلافِ مطالع کے موثر و معتبر ہونے میں ہے کہ بعض معتبر مانتے ہیں اور بعض غیر معتبر قرار دیتے ہیں۔

چنانچہ مشہور حنفی فقیہ علامہ ابن عابدین شامی رحمۃ اللہ علیہ نے لکھا ہے:

جاننا چاہئے کہ اختلافِ مطالع میں بجائے خود کوئی نزاع و اختلاف نہیں ہے اس معنی کر کہ کبھی دو شہروں میں اتنا فاصلہ ہوتا ہے کہ ان میں سے ایک میں فلاں رات چاند طلوع ہو جاتا ہے، دوسرے میں نہیں۔ آگے چل کر فرمایا۔۔۔ بس اختلاف تو اس اختلافِ مطالع کے اعتبار میں ہے کہ کیا ہر قوم پر اپنے مطالع کا اعتبار کرنا واجب ہے اور دوسرے مطالع کے مطابق ان پر عمل لازم نہیں ہے یا اس اختلاف کا اعتبا نہیں ہے بلکہ جو پہلے دیکھا گیا، اس پر عمل کرنا واجب ہے۔ حتیٰ کہ اگر مشرق میں جمعہ کی رات چاند دیکھا گیا اور مغرب میں ہفتہ کی رات، تو مغربی لوگوں پر

مشرقي لوگوں کی رویت پر عمل کرنا واجب ہوگا؟ (۱)

اس سے واضح ہوا کہ مطالع میں فی نفسہ اختلاف کا ہونا، فقہاء کرام کے نزدیک مسلم ہے۔ اختلاف اس کے معتبر ہونے یا نہ ہونے میں ہے۔ پھر علامہ شامیؒ کے مطابق اختلاف مطالع کے معتبر ہونے میں جو اختلاف ہے، وہ صرف روزہ کے بارے میں ہے۔ باقی امور جیسے حج و قربانی وغیرہ کے متعلق اس اختلاف کا سبھی نے اعتبار کیا ہے۔ (۲)

(۱) رد المحتار: ۳۶۳/۳

(۲) یہ بات علامہ شامی رحمۃ اللہ علیہ نے علماء کے کلام سے اخذ و استنباط کر کے بیان کی ہے۔ چنانچہ لکھتے ہیں: ”یفهم من کلامهم فی کتاب الحج أن اختلاف المطالع فيه معتبر، فلا يلزمهم شيء لو ظهر أنه رئي في بلدة أخرى قبلهم بيوم ، وهل يقال كذلك في حق الأضحية لغير الحجاج ؟ لم أره ، والظاهر نعم ، لأن اختلاف المطالع إنما لم يعتبر في الصوم لتعلقه بمطلق الرؤية۔ (رد المحتار: ۳۶۲/۳)

مگر حضرت تھانوی رحمۃ اللہ علیہ نے ”امداد الفتاوی“ اور مولانا ظفر احمد عثمانی رحمۃ اللہ علیہ نے ”اعلاء السنن“ میں اس سے اختلاف کیا ہے۔ چنانچہ حضرت تھانوی رحمۃ اللہ علیہ فرماتے ہیں: ”علامہ شامی نے ہر چند کہ بناء عدم قبول شہادت کے اعتبار اختلاف مطالع پڑھرائی ہے، مگر اس کو کسی نے صراحةً نقل نہیں فرمایا، بلکہ یفهم من کلامہم کہا، جس کے معنی یہ ہیں کہ ان کے کلام سے یہ اعتبار مستخرج ہوتا ہے، تو اصل خفیہ کے نزدیک کل جگہوں میں عدم اعتبار اختلاف مطالع ٹھیکرا، کما ہو ظاہر من إطلاقاتہم۔ او راستنباط علامہ شامی کا مسئلہ اصحیہ میں اسی بنابر ہے کہ انہوں نے عدم قبول شہادت کو بعض مسائل حج میں مبنی برخلاف مطالع ٹھیکرا یا، حالانکہ عند التأمل یہ امر غیر صحیح ہے، بلکہ اس عدم قبول کی وہی حرج ہے، لپس جب بنا ہی صحیح نہیں تو مبنی کیونکر صحیح ہو سکتا ہے،.....

غرض یہ کہ فقہاء کرام کے مابین اختلافِ مطالع کے مسئلہ میں جو بحث ہوئی ہے وہ اختلافِ مطالع کے وجود کے بارے میں نہیں ہے جیسا کہ بعض حقیقت سے ناواقف لوگ گمان کرتے ہیں۔ بلکہ اختلاف اور بحث اس کے معتبر ہونے یا نہ ہونے میں ہے۔ فقہاء کے اس میں تین مسلک ہیں:

۱- ایک یہ کہ اختلافِ مطالع کا مطلقاً کوئی اعتبار نہیں۔ کتب فقه حنفیہ میں اس کو ظاہر الروایہ بتایا گیا ہے۔ (۱)

..... خصوصاً جبکہ کتب مذہب کے خلاف ہو۔” (امداد الفتاوی: ۲/۱۰۸)

حضرت علامہ ظفر احمد عثمانی رحمہ فرماتے ہیں:

واعلم أن عدم اعتبار اختلاف المطالع الظاهر أنه عام لجميع الأهلة ، وفرق العالمة الشامي بين هلال رمضان وهلال ذي الحجة استناداً بما قالوا في الحج ، واستدللا بتعلق صوم رمضان بمطلق الرؤية في قوله عليه السلام :”صوموا لرؤيته وافطرو الرؤيته ”هذا بخلاف الأضحية لا يصح ، واستناده بما قالوا في الحج ساقط ؛ لأن مبناه دفع الحرج بعد وقوع الحج لا اعتبار اختلاف المطالع ، فإن تحققت شهادة قبل الحج تقبل ”۔ (اعلاء السنن: ۹/۱۲۰)

(۱) وفي البحر: ”ولا عبرة باختلاف المطالع وقيل يعتبر والأول ظاهر الرواية ، وهو الأحوط۔ کذا في فتح القدير، وظاهر المذهب ، وعليه الفتوى ، کذا في الخلاصة۔“ (ابحر الرائق: ۲/۲۷۱)

وفي الدر: ”واختلاف المطالع غير معتبر على [ظاهر] المذهب۔“

(درمنارمع شامی: ۳/۳۶۳)

وفي النور : ”و إذا ثبت في مطلع قطر لزم سائر الناس في ظاهر المذهب وعليه الفتوى“۔ (نور الایضاح مع المرافق: ۲۳۷)

نیز حنابلہ (۱) و مالکیہ بھی اسی طرف گئے ہیں (۲)۔

(۱) وفي الكشف : ”و إذا ثبتت رؤية الهلال بمكان قريباً كان أو بعيداً، لزم الناس كلهم الصوم ، و حكم من لم يره حكم من رآه“ -

(كشف القناع: ۲/۱۲۷)

وفي المبدع: ”وإن رأى الهلال أهل بلد ، لزم الناس كلهم الصوم [و ظاهره لا فرق بين قرب المكان أو بعده]“ - (المبدع شرح المقنع: ۳/۷)

وفي الكافي: ”وإذا رأى الهلال أهل بلد ، لزم الناس كلهم الصوم“ -
(الكافی: ۲/۲۳۰)

وفي المحرر: ”ورؤية بعض البلاد رؤية لجميعها“ -
(المحرر في الفقه: ۱/۲۲۸)

(۲) وفي الكافي : ”و إذا رأى الهلال في مدينة أو بلد ، رؤية ظاهرة ، أو ثبتت رؤيته بشهادة قاطعة ، ثم نقل ذلك عنهم إلى غيرهم بشهادة شاهدين ، لزمهم الصوم ولم يجز لهم الفطر“ - (الكافی في فتاوى حل المدينة: ۱۲۰)

وفي الشرح الصغير: ”[و عم] الصوم سائر البلاد والأقطار ولو بعدت [إن نقل عن المستفيضة أو] عن [العدلين بهما]“ - (الشرح الصغير: ۱/۲۸۳)

وفي الشرح الكبير: ”[و عم] الصوم سائر البلاد قريباً أو بعيداً ولا يراعى في ذلك مسافة قصر، ولا اتفاق المطالع و لا عدمها؛ فيجب الصوم على كل منقول إليه [إن نقل بهما عنهما]“ - (حاشية الدسوقي على الشرح الكبير: ۱/۵۱۰)

وفي العقد: وإذا رأى الهلال في بلد لزم غيرهم الصوم بذلك -
(عقد الجواہر الشمینہ: ۱/۳۵۶)

۲۔ دوسرا یہ کہ اختلافِ مطالع کا ہر حال میں اعتبار کیا جائے؛ لہذا ہر شہر والے اپنے مطلع اور روایت کے مطابق عمل کریں گے۔ ابن حجر عسقلانی نے بتایا کہ یہ قول حضرت عکرمہ، حضرت قاسم، حضرت سالم، حضرت اسحاق سے مردی ہے۔ (۱)

۳۔ تیسرا یہ کہ بلا و بعیدہ میں اختلافِ مطالع کا اعتبار کیا جائے گا اور بلا و قریبہ میں نہیں کیا جائے گا۔ اسی مسلک کو اکثر فقهاءِ مذاہب نے ترجیح دی ہے اور خود حنفی فقہاء نے بھی اسی کو اختیار کیا ہے۔ علامہ عبدالجی لکھنؤی نے یہ مسلک علامہ طحطاوی، صاحب تحرید القدوری، صاحب فتاویٰ تاتار خانیہ، صاحب ہدایہ، علامہ زیلیعی وغیرہ فقہاء احناف سے نقل کیا ہے۔ اور خود علامہ عبدالجی فرماتے ہیں:

واصح المذاہب عقلًا وقلًا ہمیں است کہ ہر دو بلده کہ فيما
بین آنہا "مسافتے باشد کہ دراں اختلافِ مطالع می شود و تقدیر
مسافت یک ماہ است، دریں صورت حکم رؤیت یک بلده بلده
دیگر خواہد شد، و در بلا و متقاربہ کہ مسافت کم از یک ماہ داشته باشد
حکم رؤیت یک بلده بلده دیگر خواہد شد۔" (۲)

(عقلًا وقلًا سب سے زیادہ صحیح مذہب یہ ہے کہ جن دو شہروں میں اتنی مسافت ہو کہ اس میں مطلع بدل جاتا ہو جس کا اندازہ یک ماہ کی مسافت ہے، ان میں ایک شہر کی رؤیت دوسرے شہر کے لئے معترنہ ہوگی اور قریبی شہروں میں جن کے درمیان ایک ماہ سے کم کی مسافت ہو، ایک شہر کی رؤیت کا حکم دوسرے شہر کے لیے ہوگا)

(۱) قال ابن حجر: لأهل كل بلد رؤيتم..... و حكاه ابن المنذر عن عكرمة

والقاسم و سالم و إسحاق۔ فتح الباری: ۳/۱۵۸

(۲) مجموعۃ الفتاویٰ: ۲/۱۳۵ - ۱۳۲

نیز علامہ انور شاہ کشمیریؒ بھی اسی کے قائل ہیں جیسا کہ علامہ یوسف بنوریؒ نے شرح ترمذی میں نقل کیا ہے اور وہ خود بھی اسی کے قائل ہیں۔ (۱) نیز علامہ شبیر احمد عثمانی نے ”فتح الہم“، میں اس کو صحیح و راجح قرار دیا ہے۔ (۲) اور علامہ مفتی شفیع صاحب رحمۃ اللہ علیہ نے بھی اس کو ترجیح دی ہے۔ وہ اپنے رسالہ ”رؤیتِ ہلال“ میں فرماتے ہیں:

”آج تو ہواں جہازوں نے ساری دنیا کے مشرق و مغرب کو ایک کرڈا لا ہے۔ ایک جگہ کی شہادت دوسری جگہ پہنچنا قضیہ (مشکل مسئلہ) نہیں بلکہ روز مرہ کا واقعہ بن گیا ہے اور اس کے نتیجے میں اگر مشرق کی شہادت مغرب میں اور مغرب کی مشرق میں جدت مانی جائے تو کسی جگہ مہینہ اٹھا کیسی دن کا، کسی جگہ اکتیس دن کا ہونا لازم آجائے گا اس لئے ایسے بلادِ بعیدہ میں جہاں مہینہ کے دنوں میں کمی بیشی کا امکان ہو، اختلافِ مطلع کا اعتبار کرنا ہی ناگزیر اور مسلکِ حفیہ کے عین مطابق ہو گا۔“ (۳)

مجلس تحقیقاتِ شرعیہ ندوۃ العلماء لکھنؤ کے اجلاس منعقدہ ۳، ۴، ۵ مئی ۱۹۶۷ء کی تجویز و فیصلہ جس پر مختلف مکاتبِ فکر کے علماء اور مختلف اداروں کے نمائندوں نے اتفاق کیا تھا اس میں بھی یہی کہا گیا ہے کہ:

”نفس الامر میں پوری دنیا کا مطلع ایک نہیں ہے بلکہ

(۱) راجع معارف السنن: ۵/۳۲۷

(۲) فتح الہم: ۳/۱۳

(۳) رؤیتِ ہلال: ۲۷

اختلافِ مطالعِ مسلم ہے، یہ ایک واقعاتی چیز ہے۔ اس میں فقہائے کرام کا کوئی اختلاف نہیں، البتہ فقہاء اس بات میں مختلف ہیں کہ صوم و افطارِ صوم کے باب میں یہ اختلافِ مطالع معتبر ہے یا نہیں؟ محققین احناف اور علمائے امت کی تصریحات اور انکے دلائل کی روشنی میں مجلس کی متفقہ رائے ہے کہ بلا بُعدِ عبیدہ میں اس باب میں بھی اختلافِ مطالع معتبر ہے۔^(۱)

اس تفصیل سے یہ بات نہایت وضاحت سے سامنے آگئی کہ جمہور علماء احناف بھی، خصوصاً اس آخری دور میں اسی کے قائل ہیں کہ اختلافِ مطالع کا اعتبار کیا جانا چاہئے۔

اور علامہ یوسف بنوریؒ نے اس جگہ ایک لطیف بات فرمائی ہے جس سے یہ بھی واضح ہوتا ہے کہ ائمہ مذاہب کا قول بھی اختلافِ مطالع کے اعتبار ہی کا ہے۔ علامہ موصوفؒ کی تقریر کا خلاصہ یہ ہے کہ:

”ائمہ کرام سے تو صرف اختلافِ مطالع کے عدمِ اعتبار کا ایک اجمالی قول بغیر کسی تفصیل اور بغیر قرب و بعد کی تفریق کے مطلقاً منقول ہے۔ اور اس کا منشاء یہ ہے کہ اس زمانے کے نظامِ مواصلات اور قطعی مسافت کے نظامِ معہود کے لحاظ سے ایک ماہ کے اندر اندر اتنی دور کی مسافت کا طے کرنا جس سے کہ چاند کا مطالع مختلف ہو جائے، ممکن نہ تھا۔ یہ بات ناممکن تھی کہ کوئی شخص چاند دیکھے پھر ایک ماہ سے پہلے ایسی جگہ پہنچ جائے جہاں کا مطالع

پہلی جگہ کے مطلع سے مختلف ہو۔ اس لئے اگر کوئی خبر پہلے پہنچ گئی تو یہ سمجھا جاتا کہ مطلع ایک ہے؛ لہذا شرعاً اس روایت کے اعتبار کو لازم قرار دیا گیا اور اختلافِ مطلع کے عدم اعتبار کا قول اسی جہت سے آیا ہے۔ پھر لوگوں نے اس قول کو وسعت دی اور ہر مطلع کے لئے عام کر دیا۔ مگر یہ میرے نزدیک مناسب نہیں ہے۔ بلکہ ضروری ہے کہ اس زمانے کے احوال و ظروف اور ان کے اغراض و مقاصد کی بھی رعایت کی جائے،^(۱)

غرض یہ کہ بلا دبیعہ میں اختلافِ مطالع کا معتبر ہونا ہی قرین قیاس اور اکثر علماء کا اختیار کردہ قول و مذہب ہے۔

اب رہا یہ سوال یہ کہ شہروں میں قرب و بعد کا معیار کیا ہے؟ بالفاظِ دیگر کن شہروں اور علاقوں کو ہم متعدد مطلع اور کن کو مختلف امطلع قرار دیں؟ تو اس سلسلے میں بھی فقہاء کے درمیان اختلاف پایا جاتا ہے۔ بعض فقہاء کرام نے ایک ماہ کی مسافت کو معیار قرار دیا ہے کہ جن دو شہروں کے مابین اتنی مسافت ہو جو ایک ماہ میں طے کی

(۱) معارف السنن: ۵/۳۳۸-۳۳۹، اس تحریر کے بعد علامہ ابن تیمیہؓ کی ایک تحریر ان کے فتاویٰ میں نظر سے گزری جو علامہ بنوری کی بات کی تائید کرتی ہے۔ لہذا اس کو نقل کرتا ہوں۔ وہی ہذہ: فالضابط أن مدار هذا الأمر (أي قضاء الصوم) على البلوغ لقوله "صوموا الرؤيته" فمن بلغ أنه رأى ثبت في حقه من غير تحديد بمسافة أصلًا وهذا يطابق ما ذكره ابن عبد البر، في طرف المعمورة لا يبلغ الخبر فيما إلا بعد شهر فلا فائدة فيه، بخلاف الأماكن الذي يصل الخبر فيها قبل انسلاخ الشهر، فإنها محل الاعتبار۔ (مجموعۃ الفتاویٰ: ۱۰/۲۵)

جا سکے گی تو یہ شہر و علاقے مختلف المطلع ہوں گے اور جن کے درمیان اس سے کم مسافت ہو وہ متعدد المطلع ہوں گے۔

علامہ شامی نے بحوالہ جواہر، اس کو علامہ قہستانی سے نقل کیا ہے اور علامہ تاج تبریزیؒ سے نقل کیا کہ ۲۲/ فرضخ سے کم میں مطلع کا اختلاف ممکن نہیں ہے۔ (۱) محو لہ بال مجلس تحقیقات شرعیہ کی تجویز میں لکھا گیا ہے:

”بلاد بعیدہ سے مراد یہ ہے کہ ان میں باہم اس قدر دوری واقع ہو کہ عادتاً ان کی روئیت میں ایک دن کا فرق ہوتا ایک شہر میں ایک دن پہلے چاند نظر آتا ہے اور دوسرے میں ایک دن بعد، ان بلاد میں اگر ایک کی روئیت دوسرے کے لئے لازم کر دی جائے تو مہینہ کسی جگہ ۲۸ دن کا رہ جائے گا اور کسی جگہ ۳۰ دن کا قرار پائیگا۔“ (۲)

یہ رائے نہایت متوازن ہونے کے ساتھ سهل العمل بھی ہے؛ لہذا اسی پر عمل در آمد کرنا قرین مصلحت معلوم ہوتا ہے۔ باقی اس سلسلے میں فلکیاتی تحقیقات سے بھی مدد لی جاسکتی ہے اور مطلع کی حدیں اس کے ذریعہ مقرر کی جاسکتی ہیں۔

یہاں یہ بتادیںا بھی ضروری ہے کہ ہندوستان و پاکستان کا مطلع ایک ہے۔ اس طرح بعض قریبی ممالک جیسے بنگلہ دیش اور نیپال کا مطلع بھی وہی ہے جو ہندوستان اور پاکستان کا مطلع ہے؛ لہذا ان میں سے ایک جگہ کی روئیت دوسری جگہ معتبر ہو گی جبکہ وہ باطريق موجب دوسری جگہ پہنچ جائے اور عرب ممالک کا مطلع ہندوستان کے

(۱) **فقال الشامي:** وقدر البعد الذي تختلف فيه المطالع مسيرة شهر فأكثر

على ما في القهستاني عن الجواهر۔ (شامی: ۳۶۳/۳)

(۲) روئیت ہلال ازمولا نامیاں صاحبؒ ۱۰۷

مطلع سے الگ ہے؛ لہذا وہاں کی رویت کا یہاں، یا یہاں کی رویت کا وہاں اعتبار نہ ہو گا۔

چنانچہ مجلس تحقیقات شرعیہ کی مولہ بالاتجویز میں با تقاضہ لکھا گیا ہے:

”ہندوستان و پاکستان کے بیشتر حصوں اور بعض قریبی ملکوں

مثلاً نیپال وغیرہ کا مطلع ایک ہے۔ علماء ہندوپاک کا عمل ہمیشہ اسی

پر رہا ہے۔ اور غالباً تجربہ سے بھی یہی ثابت ہے۔ ان ملکوں کے

شہروں میں اس قدر بعد مسافت نہیں ہے کہ مہینہ میں ایک دن کا

فرق پڑتا ہوا س بنیاد پر ان دونوں ملکوں میں جہاں بھی چاند دیکھا

جائے، شرعی ثبوت کے بعد اس کا ماننا ان دونوں ملکوں کے تمام اہل

شہر پر لازم ہو گا۔ مصروف جیسے دور دراز ملکوں کا مطلع ہندوپاک کے

مطلع سے علیحدہ ہے۔ یہاں کی رویت ان ملکوں کے لئے اور ان

ملکوں کی رویت یہاں والوں کے لئے ہر حالت میں لازم و قابلٰ

قبول نہیں ہے، اس لئے کہ ان میں اور ہندوپاک میں اتنی دوری

ہے کہ عموماً ایک دن کا فرق ان میں واقع ہو جاتا ہے اور بعض

اوقات اس سے بھی زیادہ۔“ (۱)

رہایہ سوال کہ اگر ان علاقوں میں سے کسی جگہ ۲۹/تاریخ کو رویت ہو جائے اور وہاں

اس کا اعلان بھی کر دیا جائے تو دوسرے علاقوں کے لوگ اس کے مطابق عمل کر سکتے ہیں

یا اپنے قاضی یا جہاں قاضی نہ ہو، وہاں رویت ہلال کمیٹی کے فیصلہ کا انتظار کریں؟

اور یہ کہ کیا دوسرے علاقوں کے قاضی یا رویت ہلال کمیٹی اس اعلان کی پابند ہو گی؟

اس کا جواب یہ ہے کہ یہاں دو صورتیں ہیں:

(۱) رویت ہلال ازمولا نامیاں صاحب: ۱۰۳-۱۰۵

(۱) رمضان کا چاند ۲۹/تاریخ کو دیکھا جائے اور اس کا اعلان کیا جائے تو اس صورت میں دوسرے علاقہ کے اہل اسلام تک اس کی خبر بطریق موجب پہنچے تو ان کے لئے درست ہے کہ اس کے مطابق عمل کرتے ہوئے وہ روزہ رکھیں؛ کیوں کہ رمضان کے لئے حسب تصریحات فقہاء قابلِ اعتماد خبر کافی ہے۔

(۲) عید کا چاند ۲۹/تاریخ کو دیکھ کر اس کا اعلان کیا گیا ہو تو اس صورت میں دوسرے علاقوں کے مسلمان مغض خبر پر اعتماد نہیں کر سکتے، بلکہ فقہاء کی تصریحات سے ثابت ہے کہ عید کے چاند میں باقاعدہ شہادت شرعیہ کا ہونا ضروری ہے، لہذا مقامی قاضی اور قاضی نہ ہونے کی صورت میں کوئی عالم ثقہ یا معتمد کمیٹی کی ذمہ داری ہو گئی کہ وہ شہادت حاصل کر کے فیصلہ کرے اور مسلمانوں کے ذمہ ہو گا کہ ان کا انتظار کریں۔ (۱)

(۱) الجھر الرائق میں ہے: ”وَقَبْلَ بُعْلَةٍ خَبْرُ عَدْلٍ، وَلَوْ قَنَا أَوْ أَنْثَى لِرَمَضَانِ، وَحَرَبِينِ أَوْ حَرِّ وَحْرَتِينَ لِلْفَطْرِ، لَأَنَّ صُومَ رَمَضَانَ أَمْرٌ دِينِيٌّ، فَأَشْبَهُ رِوَايَةَ الْأَخْبَارِ، وَلَهُذَا لَا يَخْتَصُ بِلِفْظِ الشَّهَادَةِ – إِلَى أَنْ قَالَ – وَأَمَّا هَلَالُ الْفَطْرِ فَلَأَنَّهُ تَعْلُقُ بِنَفْعِ الْعِبَادِ وَهُوَ الْفَطْرُ، فَأَشْبَهُ سَائِرَ حُقُوقِهِمْ، فَيُشَرِّطُ فِيهِ مَا يُشَرِّطُ فِي سَائِرِ حُقُوقِهِمْ مِنَ الْعَدْلَةِ وَالْحُرْبَةِ وَالْعَدْدِ وَغَيْرِهِ“ (بَحْرٌ: ۲۶۷-۲۶۸)

اور درختار میں ہے: ”وَقَبْلَ بَلَادِ دُعَوَى وَبِلَا لِفْظِ “أَشْهَدَ” وَبِلَا حُكْمٍ وَمَجْلِسٍ قَضَاءٍ؛ لَأَنَّهُ خَبْرٌ لَا شَهادَةً لِلصُّومِ مَعَ عُلَةٍ كَعْيِمٍ وَغَبَارٍ، خَبْرٌ عَدْلٍ أَوْ مَسْتُورٍ – وَلَوْ كَانَ الْعَدْلُ قَنَا أَوْ أَنْثَى أَوْ مَحْدُودًا فِي قَذْفِ تَابٍ – وَشَرْطٍ لِلْفَطْرِ مَعَ الْعُلَةِ وَالْعَدْلَةِ نَصَابُ الشَّهَادَةِ وَلِفْظِ “أَشْهَدَ” أَخْلَعَ“ (شامی: ۳۸۵-۳۸۶)

اس سے معلوم ہوا کہ رمضان کے چاند کی صورت میں خبر صادق کے پہنچنے پر اس کے مطابق عمل جائز ہے مگر عید کے لئے شہادت کے ضروری ہونے کی وجہ سے صرف کسی خبر پر افطار درست نہیں، لہذا قاضی کے فیصلہ کا انتظار کرنا چاہئے۔

جہاں قاضی ہو وہاں کا حکم تو صاف ہے کہ فیصلہ کے لئے قضاء کا انتظار ضروری ہے، البتہ جہاں قاضی نہ ہو جیسے ہندوستان کے اکثر شہروں کا حال ہے تو اس سلسلے میں صاحب بحود رجتار دونوں نے تصریح کی ہے کہ ایسے علاقوں میں ضرورت کی وجہ شہادت شرعیہ ساقط ہو جائے گی اور صرف دو ثقہ معتبر آدمیوں کی خبر پر افطار کیا جاسکتا ہے۔ (۱) اور علامہ بنوری نے اسی پریہ فرمایا ہے کہ جہاں شرعی قاضی نہیں ہے وہاں شہادت شرعیہ گزارنا نہیں چاہئے بلکہ عید میں صرف دو عادل آدمیوں کی خبر پر عید کرنا چاہئے۔ (۲)

(۱) علامہ حصلفی کہتے ہیں: ”ولو كان بيبلدة لا حاكم فيها صاموا بقول ثقة و أفطروا بإخبار عدليين مع العلة للضرورة - قوله : لا حاكم فيها : أي لا قاضي ولا والي كما في الفتح ، قوله : للضرورة : أي ضرورة عدم وجود حاكم يشهد عنده “ (شامی: ۲/۳۸۵-۳۸۶)

علامہ ابن حبیم نے فرمایا کہ: ”أنهم لو كانوا بيبلدة لا قاضي فيها ولا والي فإن الناس يصومون بقول الثقة ويفطرون بإخبار عدليين للضرورة -“ (بحر: ۲/۲۶۷)

(۲) علامہ کی عبارت یہ ہے: ”اعلم أن بلاد الهنداليوم ليست فيها حكومة إسلامية وليس فيها دار قضاء المسلمين ، فالحكم في مثلها الصوم بإخبار ثقة والفطر بقول ثقتين ، ولا ينبغي لعلماء العصر من المفتين المشي على ما هو شأن قضاء دار الإسلام من الشهادة وغيرها۔“ (معارف السنن: ۵/۳۲۵)

مگر حضرت علامہ عبدالحی لکھنؤی رحمۃ اللہ علیہ نے ”عدۃ الرعایہ“ میں اس کے خلاف یہ لکھا ہے کہ ثقہ عالم حاکم کے قائم مقام ہوتا ہے، لکھتے ہیں:

”وَالْعَالَمُ الْثَّقِيلُ فِي بَلْدَةٍ لَا حَاكِمٌ فِيهَا قَائِمٌ مَقَامَهُ۔“ (۱)

اور حضرت مفتی شفیع صاحب نے بھی اسی کو اختیار کیا ہے، وہ فرماتے ہیں:

”جِنْ مَلَكُوْنِ مِنْ اسْلَامٍ حُكْمُوْتُهُنَّ مِنْ هُنَّ یَا هُنَّ مَنْ بِالْقَادِرِ
شَرِعِيْ قاضِيْ مُقرِّرُهُنَّ ہُنَّ، وَهُنَّ شَہْرَ کَعَامِ دِینِ دَارِ مُسْلِمَانَ جَسْ
عَالَمُ يَا جَمَاعَتُ پُرْ مَسَائلِ دِينِ یَهُ مِنْ اعْتِمَادِ كَرْتَهُ ہُوْنَ، اسْ شَخْصُ
يَا جَمَاعَتُ کَوْ قَاضِيْ کَعَامِ مَقَامِ سَمْجَهَا جَائِیْ گَا اُور روئیْتِ ہَلَالِ مِنْ
اسْ کَافِیْصَلَهُ وَاجِبُ التَّعْمِیْلُ ہَوْگَا۔“ (۲)

زمانے کے موجودہ حالات کے لحاظ سے بھی بہتر یہی ہے کہ جہاں قاضی نہ ہو، وہاں کسی معتبر عالم دین یا جماعت و کمیٹی کے فیصلہ کا انتظار کیا جائے تاکہ انتشار و افتراق سے بچا جاسکے۔

روئیتِ ہلال اور جدید فلکیات

عصر حاضر نے جہاں اور چیزوں میں نت نئی تحقیقات اور حیرت انگیز اکنشافات کئے ہیں، وہیں فلکیاتی علوم و فنون کو بھی باہم عروج پر پہنچا دیا ہے اور اس سے بھی حیرت انگیز اکنشافات سامنے لائے گئے ہیں اسی کی ایک کڑی یہ ہے کہ ایسے چارٹ اور نقشے تیار کرنے کے لئے گئے ہیں کہ جن کے ذریعہ پوری دنیا کے مختلف بڑے

(۱) عدۃ الرعایہ: ۱/۲۳۶، حاشیہ: ۸

(۲) روئیتِ ہلال: ۱۵

بڑے شہروں اور مشہور علاقوں میں متعدد سالوں تک ہر نئے چاند (NEW MOON) کی تاریخ اور امکانی وقت دریافت کرنا آسان ہو گیا ہے۔ ملیشیا یونیورسٹی کے پروفیسر اور مسلمان سائنسدان ڈاکٹر محمد الیاس نے بھی اس قسم کا ایک علمی نقشہ تیار کیا ہے جس سے ۳۱ سال تک نئے چاند کا وقت و تاریخ معلوم کر سکتے ہیں۔ (۱)

ان چیزوں کے پیش نظر فقہی مباحثت میں ایک بحث یہ پیدا ہو گئی ہے کہ چاند کی پہلی تاریخ کا فیصلہ روئیت پر متعلق کرنے کے بجائے اگر ان جدید فلکیاتی تحقیقات سے فائدہ اٹھا کر ان سے ہی اس مسئلہ کو حل کر لیا جائے تو کیا شرعی نقطہ نظر سے اس کی گنجائش ہے؟

یہ مسئلہ قدیم فقهاء کے درمیان بھی زیر بحث آیا ہے اور بعض فقهاء نے اس پر مستقل رسائل لکھے ہیں، علامہ سکنی شافعیؒ کے رسالہ کا ذکر علامہ شامیؒ نے کیا ہے، علامہ ابن تیمیہ نے بھی اس پر مستقل رسالہ لکھا ہے جو ان کے فتاویٰ میں شامل ہے اور بعض حضرات نے فتاویٰ میں اس پر مستقل کلام فرمایا ہے۔ اس مسئلہ پر ہم کسی قدر تفصیل سے گفتگو کرنا چاہتے ہیں۔ تا کہ حتی الامکان اس کا ہر پہلو واضح و مدلل ہو۔

قدیم فقهاء کا مذہب

یہ کہنے کی حاجت نہیں کہ فلکیاتی علوم کو اگر چہ ترقی تو موجودہ دور میں ہوئی ہے مگر ان علوم پر قدیم زمانے سے محنت ہو رہی ہے اور اس کے ماہرین ہر دور میں رہے ہیں اور ان علوم کے لئے دنیا کے بڑے بڑے شہروں میں بڑے مرکز قائم رہے ہیں، اس لئے قدیم فقهاء کے درمیان یہ مسئلہ زیر بحث آیا ہے اور ان

حضرات نے اس پر غور و فکر کے بعد اپنی آراء کا اظہار بھی کیا ہے چنانچہ حضرات مالکیہ، حنابلہ اور حنفیہ کے نزدیک حسابی طریقہ یا آلاتِ رصدیہ کے ذیعہ ثابت ہونے والے چاند پر عید و رمضان کا فیصلہ نہیں کیا جاسکتا بلکہ خود اس حسابی طریقہ سے چاند معلوم کرنے والے کو بھی اپنی اس تحقیق پر عمل کرتے ہوئے رمضان اور عید کرنا واجب نہیں۔ (۱)

(۱) چنانچہ مالکیہ کا مسلک یہ ہے:

”فمن تسبب له بغير البصر معتمداً على الحساب لم يوجد في حقه السبب فلا يرتب عليه حكمفلو كان الإمام يرى الحساب فأثبت الهلال به لم يتبع لاجماع السلف على خلافه“۔ (الذخیرہ ۲: ۳۹۳)

اور حنابلہ کا مسلک یہ ہے کہ :

”من صام بنحوم أو حساب لم يجزئه وإن أصاب - ولا يحكم بظهور الهلال بهمالأنه ليس بمستند شرعی“۔ (كتاب الفروع: ۳۱۲-۳۱۳/ ۲: ۳۹۳)

علامہ عاصمی نجدی عنیانی نے اس مسئلہ کے حوالے سے بڑا ہی زبردست کلام کیا ہے، بغرض افادہ پورا کلام پیش ہے:

”وأجمعوا على أنه لا اعتبار بالحساب بالقوله ﷺ ”صوموا لرؤيته ، وأفطروا الرؤيته“ و لم يقل : للحساب . وقال الشيخ : المعتمد على الحساب في الهلال ، كما أنه ضال في الشريعة ، مبتدع في الدين ، فهو مخطيء في العقل والحساب ، فإن العلماء بالهيئة يعرفون أن الرؤية لا تنضبط بأمر حسابي وإنما غاية الحساب منهم ، إذا عدل ، أن يعرف كم بين الهلال و الشمس درجة ، وقت الغروب مثلاً ؛ لكن الرؤية ليست“

بکھر علامہ شامی نے نقل کیا ہے کہ اہل نجوم کے قول پر بالاجماع اعتماد نہیں کیا جاسکتا اور خود اہل نجوم کو بھی اپنے حساب پر عمل کرنا جائز نہیں۔ (۱) شوافع کا مسلک ”الفقه علی المذاہب الاربعة“ میں یہ نقل کیا ہے کہ نجم کا قول خود اس کے حق میں اور اس کی تصدیق کرنے والے کے حق میں قابل اعتبار ہے۔ (۲)

..... مضبوطہ بدرجات محدودہ ، فإنها تختلف باختلاف حدة النظر وكلاله ، وارتفاع المكان الذي يتراءى فيه الھلال ، وانخفاظه ، وباختلاف صفاء الجو ، وكدره ، وقد يراه بعض الناس لشمان درجات ، وآخرون لا يرونه لشتي عشرة درجة ، فيجب طرحه ، والمعول بما عول عليه الشرع“۔
(حاشیۃ الروض المربع: ۳۵۹/۳)

اور احتفاف کا مسلک یہ ہے:

[لا عبرة بقول المؤقتين] لا يعتبر قولهم بالإجماع ، ولا يجوز للمنجم أن يعمل بحساب نفسه۔ (شامی: ۳۵۲/۳)

وأشار المصنف إلى أنه لا عبرة بقول المنجمين۔ قال في غایة البيان : ومن قال : يرجع فيه إلى قولهم فقد خالف الشرع۔ (البحر: ۲۶۰/۲)

و لا يعتبر قول المنجمين بالإجماع ، ومن رجع إلى قولهم فقد خالف الشرع۔ (البناية للعین: ۳/۲۱۳۔)

نقل في الهندية : وهل يرجع إلى أهل الخبرة العدول ممن يعرف علم النجوم؟ الصحيح أنه لا يقبل ، كذا في سراج الوهاج ، ولا يجوز للمنجم أن يعمل بحساب نفسه ، كذا في معراج الدراء۔ (الفتاویٰ الهندیہ: ۱/ ۲۷)

(۱) شامی: ۳۵۲/۳

(۲) الفقہ: ۱/ ۵۵۱

مگر دوسرے علماء کی تصریحات سے معلوم ہوتا ہے کہ یہ صحیح نہیں بلکہ حضرات شوافع بھی جمہور کی طرح اسی کے قائل ہیں کہ حسابی طریقہ پر اعتماد کرنا جائز نہیں۔ ہاں شوافع میں سے بعض حضرات کا یہ مسلک ہے، جس پر خود حضرات شوافع نے نکیر فرمائی ہے چنانچہ علامہ شامی نے فرمایا کہ سبکی نے جواہل حساب پر اعتماد کو جائز کہا ہے اس پر متاخرین شافعیہ نے رد کیا ہے جن میں اہن جھجڑ اور ملی ہیں اور آخر میں لکھا ہے کہ امام ابوحنیفہ اور امام شافعی کے تمام اصحاب سوائے چند نادر لوگوں کے اس پر متفق ہیں کہ اہل نجوم کے قول پر اعتماد نہیں کیا جائے گا۔ (۱) علامہ حمویؒ نے حاشیہ اشباہ میں شافعی مذہب کی کتاب ”التهذیب“ کے حوالے سے لکھا ہے:

”لا يجوز تقليد المنجم في حسابه لا في الصوم ولا في الافتقار“ (نجومی کی تقلید اس کے حساب میں جائز نہیں ہے، نہ روزے میں نہ افطار میں)۔ (۲)

اس سے معلوم ہوا کہ اہل حساب کے اقوال پر اعتماد کر کے روزہ رکھنا یا روزوں کو ختم کرنا، شوافع کے نزدیک بھی جائز نہیں ہے، بس ائمہ اربعہ اور ان کے اصحاب و اتباع کا یہی قول ہے۔ (۳)

(۱) شامی: ۳۵۲/۳

(۲) الحموی علی الاشباہ: ۲۶/۲

(۳) جمہور حضرات شوافع کا بھی مسلک وہی ہے جو ائمہ ثلاثہ کا ہے، اس کے لئے دیکھئے اجمیع شرح المہذب: ۶/۲۸۸-۲۹۰، روضۃ الطالبین: ۲۱۰-۲۱۱، الحاوی الکبیر:

۳۰۹-۳۰۷/۳

فلکیاتی حساب پر اعتماد اجماع کے خلاف ہے

بلکہ علماء نے تصریح کی ہے کہ فلکیاتی حساب پر اعتماد کرنا خلافِ اجماع ہے۔ گویا ان چند شاذ اقوال کو چھوڑ کر پوری امت اس پر متفق ہے کہ اہلِ حساب کے قول پر اعتماد جائز نہیں ہے۔ البتہ روافض کا قول ہے کہ حساب پر اعتماد کیا جائے۔ علامہ ابن حجر عسقلانی نے فرمایا کہ:

”ایک قوم اس طرف گئی ہے کہ اس میں اہلِ حساب کی طرف رجوع کیا جائے اور یہ روافض ہیں۔ علامہ باجیؒ نے فرمایا کہ سلفِ صالح کا اجماع ان کے خلاف جھٹ ہے۔ اور علامہ ابن بریزہ نے کہایہ باطل مذهب ہے۔“ (۱)

علامہ ابن تیمیہ رحمۃ اللہ علیہ نے اپنی عادت کے مطابق اس پر بہت طویل کلام کیا ہے۔ وہ ایک جگہ فرماتے ہیں:

”بلاشبہ ہم دین اسلام میں سے اس بات کو بالاضطرار جانتے ہیں کہ روزہ، حج، عدت، ایلاء وغیرہ چاند سے متعلق احکام میں

(۱) قال العسقلاني: وذهب قوم إلى الرجوع إلى أهل التيسير وهم الروافض ونقل عن بعض الفقهاء موافقتهم ، قال الباجي: وإجماع السلف الصالح حجة عليهم - وقال ابن بریزہ: وهو مذهب باطل ، فقد نهت الشريعة عن الخوض في علم النجوم لأنها حدس وتخمين ليس فيها قطع ولا ظن غالب ، مع أنه لو ارتبط الأمر بها لضاف إذ لا يعرفها إلا القليل -

(فتح الباری: ۱۶۳/۲)

حساب دان کی اس خبر پر کہ وہ (چاند) نظر آئے گا یا نہیں آئے گا؛ عمل کرنا جائز نہیں۔ اور اس پر مسلمانوں کا اجماع ہو چکا ہے اور اس بارے میں نہ کوئی پرانا اختلاف معلوم ہے نہ کوئی نیا اختلاف؛ ہاں بعض متاخرین فقهاء جو تیری صدی کے بعد ہوئے ہیں انہوں نے یہ گمان کیا کہ جب چاند مستور ہو جائے تو حساب جاننے والے کو اپنے حساب پر عمل کرنا جائز ہے۔ یہ قول اگرچہ چاند کے مستور ہونے کی صورت کے ساتھ مقید اور حساب دان کے لئے مختص ہے۔ مگر شاذ ہے اور اس کے خلاف پہلے اجماع ہو چکا ہے۔^(۱)

اہل حق میں سے جو حضرات فقهاء و علماء اہلِ حساب پر اعتماد کے قائل ہیں وہ گنے پھنے ہیں، جن کا خلاف اجماع کے لیے مذہبیں ہے۔ ان حضرات میں ایک محمد بن مقاتل کا نام آتا ہے جو اہل حساب کے قول پر اس وقت اعتماد کرتے تھے جبکہ ان کی ایک جماعت متفق ہوتی مگر ان پر علامہ سرخسی نے روکیا ہے۔^(۲)

دوسرے قاضی عبدالجبار ہیں اور ایک صاحب ”جمع العلوم“ ہیں ان سے بھی نقل کیا

(۱) فتاویٰ ابن تیمیہ: ۱۳۳/۲۵

(۲) قال ابن نجیم :”قال بعض أصحابنا : لا بأس بالاعتماد على قول المنجمين - وعن محمد بن مقاتل أنه كان يسألهم ويعتمد على قولهم بعد أن يتافق على ذلك جماعة منهم - ورد الإمام السرخسي بالحديث “الاشبه والنظائر لابن حکيم (۲/۲۶)

گیا ہے کہ اہل نجوم پر اعتماد کرنے میں کوئی حرج نہیں ہے۔ (۱)

شوافع میں سے علامہ سکلی کا نام لیا جاتا ہے جو اہل بیت کے حساب پر اعتماد کے قائل تھے اور اس سلسلے میں انھوں نے رسالہؐ کمکھا ہے مگر محققین شوافع نے ان پر رد کیا ہے جیسا کہ اوپر گذر، اور ابن حجر نے بعض اور نام بھی اس سلسلے میں ذکر کیے ہیں۔ ابن سرتج شافعیؓ، مطرف بن عبد اللہ تاباعیؓ اور ابن قتبہ محدث۔ مگر ان پر علماء نے رد کیا ہے اور ان کے قول کو اجماع کے خلاف قرار دیا ہے۔ (۲)

جمهور علماء کے دلائل

۱- جمهور علماء کے دلائل یہ ہیں کہ صوم و افطار صوم کے بارے میں نبی کریم ﷺ نے ہمیں واضح طور پر حکم دیا ہے:

عن ابن عمر رضي الله عنه قال: قال رسول الله صلى الله عليه وسلم : الشهور تسع وعشرون ، فلا تصوموا حتى تروه ولا تغطروا حتى تروه ، فإن غم عليكم فاقدروا له ثلاثين "۔ (۳)

(ابن عمر رضي الله عنه سے مروی ہے کہ آپ ﷺ نے فرمایا کہ مہینہ ۲۹ روز کا ہوتا ہے، پس تم روزہ نہ رکھو یہاں تک

(۱) فنقل أولًا عن القاضي عبد الجبار وصاحب جمع العلوم أنه لا بأس بالاعتماد على قولهم - (رد المحتار: ۳۵۵/۳)

(۲) دیکھو: فتح الباری: ۱۵۷/۳

(۳) ابو داود: ۲۶۳، الرقم: ۲۳۲۰

کہ تم چاند کیھا لو اور روزہ نہ چھوڑو یہاں تک کہ تم چاند کیھا لو، پس اگر تم پر چاند پوشیدہ ہو جائے تو تمیں دن کا حساب کرلو۔

یہ حدیث مختلف الفاظ سے مروی ہے اور مطلب و مقصد سب کا تقریباً یکساں ہے۔ اس حدیث سے معلوم ہوتا ہے کہ انتیسویں تاریخ کو اگر چاند کی رویت ہوئی تو روزہ و افطار (رمضان و عید) اسی کے مطابق کریں گے اور اگر چاند نظر نہ آیا تو تمیں دن مکمل کر کے اگلے دن سے ماہ کا حساب ہو گا خواہ فلکیاتی حساب کی رو سے نیا چاند انتیسویں کو ہو یانہ ہو، اس کا کوئی اعتبار نہیں۔

اس حدیث میں خاص طور پر یہ بات غور کرنے کی ہے کہ رسول اللہ ﷺ نے ۲۹/تاریخ کو چاند مستور رہ جانے کی صورت میں تمیں دن مکمل کرنے کا حکم دیا ہے اور ہر کوئی سمجھ سکتا ہے کہ مستور چیز معدوم نہیں ہوتی بلکہ فی الواقع موجود ہوتی ہے۔ البتہ اس پر کسی چیز کا پردہ پڑ جانے کی وجہ سے نظروں سے مستور ہو جاتی ہے۔ اس سے معلوم ہوتا ہے کہ رسول اللہ ﷺ کا مقصد یہ بتانا ہے کہ چاند افق پر موجود ہوتے ہوئے بھی اگر تمہاری نظروں سے بوجہ گرد و غبار یا بوجہ بادل پوشیدہ رہ جائے تو تمیں دن کا مہینہ قرار دیا جائے اور یوں سمجھا جائے کہ ۲۹/کو شرعاً چاند نہیں ہوا۔

اس مفہوم کی مزید توضیح اس حدیث سے ہوتی ہے جو حضرت ابن عباس رضی اللہ عنہ سے رسول اللہ ﷺ سے روایت کی ہے کہ آپ نے فرمایا:

”لَا تقدموا الشہر بصیام یوم و لا یومین إلا أن یکون

شيء یصومه أحدكم ولا تصوموا حتى تروه ثم صوموا
حتى تروه ، فإن حال دونه غمامۃ فأتموا العدة ثلاثین ثم

أفطروا والشهر تسع وعشرون“ - (۱)

”کہ رمضان سے ایک دن یادوں پہلے روزہ نہ رکھو، الایہ کہ کوئی ایسی بات ہو جس میں تم میں سے کوئی ایک روزہ رکھتا ہو روزہ نہ رکھو جب تک چاند نہ دیکھو (پھر چاند دیکھنے کے بعد) روزہ رکھو، جب تک کہ پھر چاند دیکھو، پس اگر چاند پر بادل حائل ہو جائے تو تمیں دن کی گنتی پوری کرو“ -

اس روایت میں ترمذی نے ”غمامة“ اورنسانی نے ”صحاب“ روایت کیا ہے، اور تینوں کا مطلب ایک ہے وہ یہ کہ چاند کے اور ہمارے درمیان بادل یا اور کسی چیز کا پردہ حائل ہو جائے اور چاند نظر نہ آئے تو تمیں دن پورے کرو، اس سے صاف معلوم ہوا کہ مہینہ کی آمد یا تو ۲۹ تاریخ کو رویت پر ہو گی یا اگر رویت نہ ہو تو تمیں دن کی تکمیل کے بعد ہو گی؛ لہذا کسی حسابی طریقہ یا آلاتِ رصد یہ کی بنیاد پر مہینہ کی آمد تسلیم نہیں کی جائے گی۔

- جمہور علماء کی دوسری دلیل یہ ہے کہ نبی کریم ﷺ نے فرمایا:

”إِنَّ أُمَّةً أَمْيَّةً لَا نَكْتُبُ وَ لَا نَحْسُبُ ، الشَّهْرُ هَكُذا“

”هكذا“ یعنی مرہ تسعہ و عشرين و مرہ ثلاشين“ (۲)

(۱) ابو داؤد: ۲۶۵، الرقم: ۲۳۲۷۔ ترمذی: ۲/ ۲۷، الرقم: ۲۸۸۔ سنن کبریٰ نسائی ۳/ ۱۰۳، الرقم: ۲۲۵۰۔

(۲) بخاری: ۱۲۵۳، الرقم: ۱۹۱۳۔ مسلم: ۵۲۵، الرقم: ۹/ ۱۰۷۔ سنن کبریٰ نسائی ۳/ ۱۰۷، الرقم: ۲۳۶۲۔ ابو داؤد: ۲۶۳، الرقم: ۲۳۱۹۔

یعنی ہم اُمّت ہیں نہ لکھتے ہیں نہ حساب کرتے ہیں مہینہ کبھی اس طرح ہوتا ہے اور کبھی اس طرح (یہاں آپ ﷺ نے انگلیوں سے اشارہ فرمایا) راوی فرماتے ہیں کہ آپ ﷺ کی مراد یہ تھی کہ مہینہ کبھی انتیس دن کا ہوتا ہے اور کبھی تیس دن کا۔

اس حدیث سے مفہوم ہوتا ہے کہ ماہ کے آغاز و انجام کا مدار ان حسابات پر نہیں ہے، چنانچہ علامہ ابن حجر عسقلانی اس حدیث کی شرح میں فرماتے ہیں:

”حدیث کاظمہ سیاق اس طرف اشارہ کرتا ہے کہ (چاند کا) حکم حساب پر متعلق نہیں ہے اور اس کی وضاحت رسول اللہ ﷺ کا یہ ارشاد کرتا ہے کہ آپ نے فرمایا، ”اگر تم پر چاند مستور ہو جائے تو تیس دن پورے کرو“، اس میں آپ ﷺ نے یہ نہیں فرمایا کہ اہل حساب سے پوچھو،“ (۱) اور علامہ ابن تیمیہ اس حدیث کے متعلق فرماتے ہیں کہ:

”اللہ کے رسول علیہ السلام کا یہ قول و ارشاد بخوبی نہیں شامل و پوشیدہ ہے؛ کیونکہ آپ ﷺ نے خبر دی کہ وہ اُمّت جو آپ ﷺ کی اتباع کرنے والی ہے وہ اُمّت وسط (اعتدال والی اُمّت ہے) جو اُمّی ہے نہ لکھتی ہے۔ پس جو لکھتے اور حساب کرتے ہیں وہ اس (خاص) حکم میں اس اُمّت میں سے نہ ہوں گے“۔ (۲)

(۱) فتح الباری: ۱۶۳/۳

(۲) فتاویٰ ابن تیمیہ: ۲۵/۱۶۵

غرض اس حدیث سے بھی واضح ہوا کہ ہلال کا مدار حساب پر نہیں ہے بلکہ حساب پر مدار رکھنے سے منع کیا گیا ہے۔

چاند کو رؤیت پر معلق کرنے کی حکمت

اب رہی یہ بات کہ شرع نے چاند کو رؤیت پر کیوں معلق کیا اور حساب پر اس کا مدار کیوں نہ رکھا؟ تو اس کا جواب یہ ہے کہ شرع نے یہ حکم اور قانون بڑی حکمت و مصلحت کے پیش نظر بنایا ہے۔ وہ یہ ہے کہ رؤیت ایک عام چیز ہے جس میں ہر خاص و عام، جاہل و عالم، شہری و دیہاتی، برابر حصہ لے سکتا اور اپنی عبادات کو اس کے مطابق سرانجام دے سکتا ہے۔ اس کے برخلاف ”حساب“ ہر کوئی نہیں جانتا اور نہ جان سکتا ہے۔ اگر اس پر چاند کا مدار رکھا جاتا تو عبادات متعلقہ کی ادائیگی محدودے چند لوگوں کی رائے و فیصلہ پر موقوف رہتی جس میں سخت حرج اور انتہائی پریشانی ہے اور اسلام کا مزاج یہ نہیں کہ عوام کو تنگی و پریشانی میں ڈالے بلکہ وہ سہولت و آسانی فراہم کرنا چاہتا ہے۔ اور دوسری وجہ یہ ہے کہ چاند کا حساب آج تک بھی منضبط نہیں اور اس کا کوئی اصول و قاعدہ دریافت نہیں ہو سکا ہے اور اہل حساب نے قدیم زمانے سے اس کا اعتراف کیا ہے کہ رؤیت ہلال کس دن ہوگی، اس کا قطعی فیصلہ کرنے کے لئے کوئی اصول اور ضابطہ دریافت میں نہیں آیا۔ جب اس کا کوئی ضابطہ ہی دریافت نہیں ہوا تو اس بحث کا کوئی سوال ہی پیدا نہیں ہوتا کہ حساب پر رؤیت ہلال کو معلق کیا جائے یا نہ کیا جائے۔

رؤیتِ ہلال کے لئے کوئی فلکیاتی حساب منضبط نہیں

چنانچہ قدیم و جدید دونوں تحقیقات اس پر متفق ہیں کہ رؤیتِ ہلال کے لئے کوئی

فلکیاتی حساب و قاعدہ منضبط نہیں ہو سکتا۔ علامہ ابن تیمیہ رحمۃ اللہ علیہ نے اس پر بہت تفصیل کے ساتھ مدلل کلام کیا ہے۔ وہ ایک جگہ فرماتے ہیں کہ:

”اعلم أن المحققين من أهل الحساب كلهم متافقون على أنه لا يمكن ضبط الرؤية بحساب بحيث يحكم بأنه يرى لا محالة ، أو لا يرى البتة على وجه مطرب ، وإنما قد يتفق ذلك أو لا يمكن بعض الأوقات و لهذا كان المعتنون بهذا الفن من الأمم : الروم والهند والفرس والعرب وغيرهم مثل بطليموس الذي هو مقدم هولاء و من بعدهم قبل الإسلام وبعدم لم ينسبوا إليه في الرؤية حرفاً واحداً“۔ (۱)

”جان لو کہ اہل حساب میں سے تمام کے تمام محققین اس بات پر متفق ہیں کہ روئیت ہلال کو کسی حساب سے منضبط کرنا ممکن نہیں کہ یہ حکم لگایا جاسکے کہ وہ یقیناً دھائی دے گایا دھائی نہ دے گا، بلکہ روئیت بھی اتفاقاً ہو جاتی ہے، اور بعض اوقات ممکن نہیں ہوتی، اور یہی وجہ ہے کہ روم، ہندوستان، فارس اور عرب وغیرہ اقوام میں سے جو لوگ اس فن (فلکیات) سے دلچسپی و اعتماد کرنے والے تھے جیسے بطليموس جو کہ ان لوگوں میں مقدم ہے اور جوان کے بعد گزرے ہیں خواہ اسلام سے قبل یا اسلام کے بعد، ان کی طرف روئیت کے بارے میں ایک حرف بھی منسوب

نہیں کیا گیا ہے۔

علامہ ابن تیمیہ نے تمام محققین اہل حساب سے یہ نقل فرمایا کہ رؤیت ہلال کے بارے میں کوئی حساب اور ضابطہ منضبط کرنا خارج از امکان ہے۔ اور یعنی چوتھی صدی ہجری کے نامور فلاسفہ اور ماہر نجوم و فلکیات ابوالریحان البرونی نے اپنی کتاب ”آلثار الباقيۃ“ میں تمام علماء فلکیات کا جماعتی نظر یہ یہی بتایا ہے کہ:
 فضائی و فلکیاتی حالات ایسے ہیں کہ جو کوئی غور کرے
 گا تو رؤیت ہلال کے ہونے یا نہ ہونے کا کوئی قطعی فیصلہ ہرگز نہ
 کر سکے گا۔ (۱)

نیز حضرت مفتی محمد شفیع صاحب رحمہ اللہ نے ”رؤیت ہلال“ میں لکھا ہے کہ ”
 ”کشف الظنون“ میں بحوالہ شمس الدین، محمد بن علی خواجہ
 کا چالیس سال کا تجربہ یہی لکھا ہے کہ ان معاملات میں کوئی صحیح
 اور یقینی پیش گوئی نہیں کی جاسکتی، جس پر اعتماد کیا جاسکے۔“ (۲)

یہ بیانات اگرچہ بہت پرانے ہیں مگر صورت حال آج کے اس ترقی یافتہ دور میں بھی اس سے کچھ مختلف نہیں ہے، بلکہ جدید فلکیاتی علوم کے ماہرین بھی اس بات کا اعادہ کرتے ہوئے نظر آتے ہیں۔

چنانچہ ایک پاکستانی مصنف جناب ضیاء الدین صاحب نے اپنے ایک رسالہ ”رؤیت ہلال موجودہ دور میں“ میں یہ لکھا ہے کہ انہوں نے اس سلسلے میں یونیورسٹی آف لندن آبزر ویٹری اور ایل گرین و تچ آبزر ویٹری سے استفسار کیا، اس کے

(۱) آثار الباقيۃ، ۱۹۸۰ء بحوالہ رؤیت ہلال: ۲۵

(۲) رؤیت ہلال: ۳۸

جواب میں ان کو یونیورسٹی آف لندن آبزروریٹری کے شعبہ فرکس و علوم فلکیات کے استٹٹ ڈائرکٹر نے جوانپی ماہرانہ رائے اور فیصلہ دیا، وہ یہ تھا:

”آپ کے استفسار کے متعلق کہ آیا رصدگاہی سائنسدار کوئی ایسا معیار قائم کرنے کے قابل ہو چکے ہیں جس سے نیا چاند نمودار ہونے والی شام کی یقینی پیشگوئی کی جاسکے؟ مجھے افسوس ہے کہ اس کا جواب لغتی میں ہے۔ کچھ عرصہ قبل اس خاص مسئلہ پر قضاۃ سعودی عرب کے اراکین کے ساتھ میرے طویل مذاکرات ہوئے اور یہ معلوم ہوا کہ اس سلسلہ میں پیش کی جانے والی کوئی بھی تجویز یقینی طور پر قرآن مجید کی ضروری شرائط سے تقریباً متصادم ہیں۔ مسئلہ یہ ہے کہ درحقیقت روایت ہلال کے متعلق کوئی بھی مفروضہ قائم نہیں کیا جاسکتا، آخر میں لکھا ہے کہ مجھے اس بات پر افسوس ہے کہ میرے خیال میں کوئی ایسا سائنسی طریقہ نہیں ہے جس سے کہ اس موقع پر اسلام کی ضروری شرائط پوری کی جاسکیں۔“ (۱)

جناب خیاء الدین صاحب نے آگے چلکر رصدگاہ گرین و چیچ کی سائنس ریسرچ کوسل کے فلکیاتی معلوماتی قرطاس نمبر ۲/ کے حوالے سے نقل کیا ہے:

”ہر ماہ نئے چاند کے پہلی مرتبہ نظر آنے والی تاریخوں کے متعلق پیش گوئی کرنا ممکن نہیں؛ کیونکہ ایسے کوئی قابل اعتماد اور مکمل طور پر مستند مشاہدات موجود نہیں ہوتے جنہیں ان شرائط کو

متعین کرنے میں استعمال کیا جاسکے جو چاند کے اول بار نظر آنے کے لئے کافی ہو۔ (۱)

ان جدید ماہرین فلکیات کے بیانات کا حاصل بھی وہی نکلا کہ روئیت ہلال کی یقینی پیش گوئی کے لئے کوئی حساب و اصول اور سائنسی طریقہ نہیں ہے۔ یہ بیانات بالکل تازہ اور ”اپٹوڈیٹ“ ہیں، اور ان سے ان لوگوں کے خیال کا بطلان ظاہر ہو گیا جو کہتے ہیں کہ اس دور ترقی میں فلکیاتی علوم کی ترقی سے یہ بات ممکن ہو گئی کہ روئیت ہلال کو حساب کے ذریعہ معلوم کر لیا جائے۔ ابھی ہم نے قدیم اہل حساب کے ساتھ جدید ماہرین فلکیات کے بیانات ملاحظہ کئے جو سب کے سب اس پر متفق ہیں کہ روئیت ہلال کے لئے کوئی حساب منضبط نہیں ہے اور نہ ممکن ہے۔

امکان روئیت سے روئیت ثابت نہیں ہوتی

غرض یہ کہ آج تک کسی ماہر فلکیات نے اس بات کا دعویٰ نہیں کیا کہ فلاں مہینہ کا چاند فلاں سال میں فلاں تاریخ کو نظر آئے گا۔ البتہ ان لوگوں نے امکان روئیت کا دعویٰ کیا ہے اور یہ بات معمولی عقل والا بھی سمجھ سکتا ہے کہ روئیت کے وقوع اور روئیت کے امکان میں بڑا فرق ہے۔ ماہرین فلکیات صرف اتناباتتے ہیں کہ فلاں مہینہ کی فلاں تاریخ و دن میں روئیت ہلال کا امکان ہے۔ مگر وہ یہ حتیٰ قطعی فیصلہ نہیں دیتے اور نہ دے سکتے ہیں کہ فلاں تاریخ و دن میں روئیت واقع ہو جائے گی۔ اسلام نے مدار صوم و افطار و قوع روئیت کو قرار دیا ہے، نہ کہ محض امکان روئیت کو۔

چنانچہ اوپر اس کی وضاحت کر چکا ہوں، جس کا خلاصہ یہ ہے کہ نبی کریم

حلی اللہ علیہ وسلم نے /۲۹ تاریخ کو چاند مستورہ جانے کی صورت میں حکم دیا ہے کہ تمیں دن پورے کرو، اس میں چاند کو معدوم نہیں مانا گیا ہے بلکہ مستور کہا گیا ہے۔ جس کا مطلب یہ نکلا کہ چاند اپنے افق پر موجود ہونے کے باوجود کسی عارض کی وجہ سے نظر نہ آئے تو بھی شرعی حکم یہ ہے کہ تمیں دن پورے کرو۔

غور کیجئے کیا اس صورت میں جب کہ چاند مستور ہے، روایت کا امکان نہیں ہے؟ بلاشبہ ہے۔ اگر نظر نہیں آ رہا ہے تو اللہ کے رسول علیہ السلام نے امکان روایت کے باوجود تمیں دن پورے کرنے کا حکم دیا ہے؛ لہذا معلوم ہوا کہ محض روایت کا امکان ثبوتِ روایت کے لئے کافی نہیں۔

علامہ شامی نے قبلہ کی تعین کے لئے فلکیاتی تحقیقات کے معتبر ہونے یا نہ ہونے کی بحث کے ضمن میں اس مسئلہ پر بھی کلام کیا ہے۔ وہ فرماتے ہیں:

ما صرح به علماء نا من عدم الاعتماد على قول
أهل النجوم في دخول رمضان ؟ لأن ذلك مبني على أن
وجوب الصوم معلق برؤية الهلال لحديث "صوموا
لرؤيته" و توليد الهلال ليس مبنياً على الرؤية بل على
قواعد فلكية وهي وإن كانت صحيحة في نفسها ، لكن
إذا كانت و لا دته في ليلة كذا فقد يرى فيها الهلال و
قد لا يرى ، و الشارع علق الوجوب على الرؤية لا على
الولادة - (۱)

یعنی ہمارے علماء نے جو رمضان کی آمد کے بارے میں اہل

نجوم کے قول پر اعتماد نہ ہونے کی تصریح کی ہے، اس کی وجہ یہ ہے کہ روزے کا و جو ب روئیت ہلال پر متعلق ہے۔ اس حدیث کی رو سے کہ ”صوموا لرؤیتہ“ کہ چاند کیلئے کروزے رکھو اور چاند کی ولادت روئیت پر مبنی نہیں ہے بلکہ فلکیاتی قواعد پر مبنی ہے، اور یہ قواعد اپنی جگہ اگر صحیح ہیں لیکن اگر کسی رات میں چاند کی ولادت ہو تو کبھی وہ نظر آتا ہے اور کبھی نظر نہیں آتا اور شارع نے روزے کے و جو ب کو روئیت پر متعلق کیا ہے نہ کہ چاند کی ولادت پر۔

علامہ شامیؒ کی اس عبارت سے یہ واضح ہوا کہ تولید ہلال الگ چیز ہے اور روئیت ہلال الگ چیز ہے۔ تولید ہلال جس کو (NEW MOON) کہا جاتا ہے، اس سے صرف روئیت کا امکان پایا جاتا ہے نہ کہ روئیت کا وقوع۔ اور شریعت نے محض تولید ہلال یا امکان روئیت پر مدارِ کار نہیں رکھا ہے، بلکہ وقوع روئیت پر مدار ہے۔

روئیت پر اثر انداز ہونے والے عوامل

وجہ یہ ہے کہ امکان روئیت کے باوجود بعض عوامل کی بنا پر روئیت واقع نہیں ہوتی، علماء فلکیات نے مسلسل تجربے اور مشاہدے کی بنا پر بیان کیا ہے کہ چاند جب ۲۹/دن، ۲۱/ گھنٹے، ۳/ منٹ اور ۳/ سکنڈ میں اپنی گردش پوری کر کے سورج سے جاتلتا ہے تو اس وقت اس کا دھانائی دینا ممکن نہیں بلکہ اس کے بعد بھی تقریباً ۱۹/ یا ۲۰/ گھنٹے تک اس کا نظر آنا خارج از امکان ہوتا ہے۔ اس کے بعد اس کے نظر آنے کے امکانات شروع ہوتے ہیں، اور عام طور پر ۲۱/ یا ۲۲/ گھنٹوں بعد ہی وہ قابل

روئیت ہوتا ہے۔ مگر اس وقت یہ محض امکان ہے، ہو سکتا ہے کہ یہ نظر آئے اور یہ بھی ہو سکتا ہے کہ نظر نہ آئے؛ کیوں کہ روئیت پر بعض عوامل اثر انداز ہوتے ہیں؛ مثلاً مطلع کی کیفیت، فضائیں گرد و غبار، مقام مشاہدہ کا محل و قوع، اسی طرح گرمی، سردی، فضا کی نبی، فضا کی خشکی، یہ سب با تین روئیت پر اثر انداز ہوتی ہیں؛ لہذا محض امکان روئیت پر مدار نہیں رکھا گیا بلکہ روئیت حقیقی واقعی پر مدار رکھا گیا ہے۔

خلاصہ کلام

خلاصہ کلام یہ ہے کہ فلکیاتی علوم کی بنیاد پر روئیت کا مسئلہ حل نہیں کیا جاسکتا، اور جن حضرات نے ان کی ترقی کی طرف نظر کر کے یہ سمجھا ہے کہ اس مسئلہ کو ان علوم سے حل کیا جاسکتا ہے، یہ ان کی غلطی ہے۔ اور خود اس فن کے ماہرین نے اقرار کیا ہے کہ اب تک کوئی قابل وثوق ایسا طریقہ ایجاد نہیں ہوا ہے کہ جس سے شرعی روئیت کی شرائط پوری ہو سکیں، فلکیاتی تحقیقات نے اب تک صرف مخصوص تاریخوں میں روئیت ہلال کے امکان کو ظاہر کر دیا ہے مگر چونکہ صرف امکان سے شرعی روئیت کا تحقق نہیں ہوتا جس پر احکام کامdar ہے؛ اس لئے اس کو درخواست اعتماء نہیں سمجھا جاسکتا۔ اور اس پر احکام صوم و افطار کا مدار نہیں رکھا جاسکتا۔

ہوائی جہاز سے روئیتِ ہلال

ہوائی جہاز سے اڑ کر اگر چاند دیکھا جائے تو یہ قابل اعتبار ہو گایا نہیں اور ہو گا تو کس صورت میں ہو گا؟ اس کی تفصیل یہ ہے کہ:

ہوائی جہاز سے اڑ کر دیکھا ہوا چاند اس وقت قابل اعتبار ہو گا جب کہ جہاز کی پرواز اتنی بلند نہ ہو کہ سطح زمین کے افق اور اس بلندی کے افق میں فرق ہو جائے، اگر

اتنی بلندی پر جہاز سے پرواز کیا کہ سطح زمین اور اس بلندی کے افق میں کوئی فرق نہیں ہے تو اس چاند کا اعتبار کیا جائے گا، اس کی نظیر فقہہ کا یہ جزئیہ ہے:

فَإِمَّا إِذْ كَانَتْ مُتَعْجِمَةً أَوْ جَاءَ مِنْ خَارِجِ الْمَصْرِ أَوْ

كَانَ فِي مَوْضِعٍ مُرْتَفَعٍ فَإِنَّهُ يَقْبَلُ عِنْدَنَا۔ (۱)

(جب آسمان ابر آلود ہو یا چاند دیکھنے والا شہر کے باہر سے آیا ہو یا کسی اوپری جگہ میں ہو تو اس کا قول ہمارے نزدیک مقبول ہے۔)

اس سے معلوم ہوا کہ بلند جگہ سے چاند دیکھ کر خبر دے تو اس کا قول قابل اعتبار ہو گا، اور اس کی وجہ بقول فقہاء یہ ہے کہ بعض اوقات چاند بلندی سے دیکھا جاسکتا ہے جب کہ نیچے سے وہ نظر نہیں آتا۔ (۲)

اس سے ہوائی جہاز سے دیکھے ہوئے چاند کا معتبر ہونا معلوم ہوا۔ لیکن جیسا کہ اوپر بھی اشارہ کیا گیا ہے، جہاز کی پرواز اگر بہت زیادہ بلند ہو جائے کہ وہاں تک

(۱) رد المحتار: ۳۵۷

(۲) نقل الشامي: ”وجه ظاهر الرواية أن الرؤية تختلف باختلاف صفو الهواء و كدرته وباختلاف انهاباط المكان وارتفاعه ، فإن هواء الصحراء أصفى من هواء مصر، وقد يرى الهلال أعلى المكان ما لا يرى من الأسفل ، فلا يكون تفرده بالرؤية خلاف الظاهر بل على موافقة الظاهر“۔
(رد المحتار: ۳۵۷)

وذکر الطحاوی: أنه تقبل شهادة الواحد إذا جاء من خارج المصر وكذا إذا كان على مكان مرتفع۔ (الفتاوی الہندیہ: ۱/ ۲۱۸)

زمین والوں کی نظر میں پہنچ ہی نہ سکیں تو اس چاند کا اعتبار نہ ہوگا۔

وجہ اس کی وہ ہے جو حضرت مفتی محمد شفیع صاحب نے بیان کی ہے کہ:
شرعًا روایت وہی معتبر ہے کہ زمین پر رہنے والے اپنے
آنکھوں سے اس کو دیکھ سکیں۔ (۱)

اسی بات کو اور زیادہ وضاحت سے حضرت مفتی صاحب نے اپنے فتاویٰ میں
بیان کیا ہے کہ:

”ہوائی جہاز کے ذریعہ روایت ہلال کی صورت میں بہت
ممکن ہے کہ ہوائی جہاز اتنی بلندی پر پہنچ گیا ہو جہاں مطلع بدل
جاتا ہے۔ اور ظاہر ہے کہ دوسرے مطالع کا چاند تو مغربی جانب
میں پرواز کر کے اٹھائیں، ۲۸/تاریخ کو بھی دیکھا جاسکتا ہے۔
ایسی صورت میں مشہور اختلافی مسئلہ (اختلافِ مطالع معتبر ہے یا
نہیں) سامنے آئے گا۔ لیکن محققین حفیہ کا فتویٰ یہ ہے کہ اختلاف
مطالع کا اعتبار کرنا چاہئے۔ بناءً علیہ جو شہادت بذریعہ ہوائی جہاز
بلادِ بعيدہ سے یا اتنی بلندی سے آئے جہاں اختلافِ مطالع ہو سکتا
ہے، وہ شہادت اس جگہ کے لئے قابل تقبیل نہیں۔ (۲)

الغرض بہت زیادہ بلندی کی روایت معتبر نہیں ہوگی۔ جس صورت میں ہوائی

(۱) آلات جدیدہ کے شرعی احکام: ۱۸۶

نیز مجلس تحقیقات شرعیہ لکھنؤ کے اجلاس منعقدہ ۳/۲۰۱۷ء کی تجویز میں بھی یہی
کہا گیا ہے،۔ (روایت ہلال میں مولانا محمد میاں صاحب: ۱۰۳)

(۲) امداد امفتین: ۸۸۲

جہاز کی روئیت معتبر ہے، اس میں رمضان مبارک کا چاند ہوا اور مطلع ابرآلود ہو تو ایک معتبر، ثقہ یا مستور الحال آدمی کی خبر کافی ہے؛ کیونکہ مطلع کے ابرآلود ہونے کی صورت میں، رمضان کے چاند کے لئے ایک ثقہ و عادل آدمی کی خبر معتبر ہوتی ہے۔ (۱)
اسی طرح صحیح قول کے مطابق اس شخص کی خبر بھی یہاں معتبر ہے جس کا فسق ظاہرنہ ہوا اور وہ مستور الحال ہو۔ (۲)

چونکہ مطلع ابرآلود ہونے کی صورت میں عید کے چاند کے لئے دو ثقہ مردوں کی یا ایک مرد اور دو عورتوں کی گواہی ضروری ہے جیسا کہ کتب فقہ میں مصرح ہے۔ (۳)

(۱) إن كان بالسماء علة فشهادة الواحد على هلال رمضان مقبولة إذا
كان عدلا مسلما عاقلا بالغا حرا كان أو عبدا ذكرا كان أو أنثى۔

(الفتاوى الهندية: ۱/۲۱-۲۳۵-۲۳۶)

(۲) وأما مستور الحال فالظاهر أنه لا تقبل شهادته ، وروى الحسن عن أبي حنيفة أنه تقبل شهادته وهو الصحيح ، كذا في المحيط_ (الفتاوى الهندية: ۱/۲۷)- وفي الدر: [للصوم مع علة كغيم] وغبار [خبر عدل]
أو مستور على ماصححه البزارى۔

(در مختار مع شامی: ۳۵۲/۳، مراتق الفلاح: ۲۳۶)

(۳) ويتمس هلال شوال في تاسع وعشرين من رمضان وإن كان بالسماء علة لا تقبل إلا شهادة رجلين أو رجل وامرأتين - الفتوى الهندية: ۱/۲۱۸- [وشرط للفطر، مع العلة [أي من غيم وغبار ودخان [نصاب الشهادة] هو رجالان أو رجل و امرأتان۔ (در مختار مع شامی: ۳۵۳/۳- شرح وقاریہ: ۵، والجواہرة النیرۃ: ۱/۲۱۱، البحر الرائق: ۲/۲۶۶)

لہذا ہوائی جہاز کی رؤیت میں بھی یہی حکم ہوگا کہ مطلع اگر صاف نہ تھا اور عید کا چاند ہے تو دشمنوں کی گواہی ضروری ہے، یا ایک مرد اور دو عورتوں کی۔
مطلع اگر صاف ہو، اب را لود و غبار آ لونہ ہو تو ہوائی جہاز کی خبر معتبر نہیں، نہ رمضان کے چاند کے لئے اور نہ عید کے چاند کے لئے؛ کیونکہ مطلع کے صاف ہونے کی صورت میں حضراتِ فقہاء نے رمضان و عید دونوں کے چاند کے لئے ایک جم غیر کا دیکھنا اور اطلاع دینا ضروری قرار دیا ہے۔ (۱)

اور جم غیر کی تعریف میں علامہ صدر الشریعہ نے بیان کیا ہے کہ وہ ایسا بڑا مجمع ہے کہ اس کی خبر سے علم یقینی حاصل ہو جائے اور ان سب کا جھوٹ پر اتفاق عقل تسلیم نہ کرے۔ (۲)

اور درختار میں لکھا ہے کہ:

”ظن غالب“، اس مجمع کی خبر سے حاصل ہو جائے“۔ (۳)

اور یہی صحیح قول ہے۔ اس سے اتنی بات معلوم ہو گئی کہ مطلع کے صاف ہونے کی حالت میں ایسی خبر درکار ہے جس سے یقین نہ سہی، کم از کم غالب گمان اس بات کا حاصل ہو جائے کہ چاند ہو گیا، اس میں ایسا شک و تردید نہ ہے کہ ظن غالب کے

(۱) مصدر سابق

(۲) شرح وقاية: ۷۵

(۳) يقع العلم [الشرعی] وهو غلبة الظن بخبرهم -

(درختار مع شامی: ۳۵۶/۳)

وإن لم يكن بالسماء علة فيهما يشترط أن يكون فيهما الشهود جمعاً كثيراً

(ابحر: ۲/۳۶۸) يقع العلم بخبرهم أي غالب الظن لا اليقين۔

خلاف ہو، اب ہوائی جہاز کی زیر بحث روئیت کو دیکھئے کہ کیا اس سے ظنِ غالب چاند کا حاصل ہو جاتا ہے یا نہیں؟ ظاہر ہے کہ مطلع صاف ہونے کی صورت میں نیچے والوں کا چاند کو نہ دیکھ سکنا اور ہوائی جہاز سے اس کا دیکھ لینا اس روئیت میں ایک احتمال تو یہ پیدا کرتا ہے کہ دیکھنے والوں نے کسی اور چمکتے ہوئے ستارے کو دیکھ لیا ہو، ورنہ نیچے والوں کو مطلع صاف ہونے کے باوجود کیوں نظر نہ آیا۔ اور دوسرا احتمال یہ پیدا کر دیتا ہے کہ جہاز کی پرواز اتنی بلند ہوئی ہوگی کہ سطحِ زمین کا افق بدل گیا؛ اس لئے نیچے سے دیکھنے والوں کو نظر نہ آیا۔

ان احتمالات کے ساتھ ظنِ غالب حاصل نہیں ہو سکتا، اس لئے اگرچہ متعدد لوگوں نے ہوائی جہاز سے چاند دیکھا ہو، اس کا اعتبار نہیں کیا جا سکتا ہے؛ کیونکہ فقہاء نے جم غیر کی شرط اس لئے لگائی تھی کہ چاند ہو جانے کا ظنِ غالب حاصل ہو جائے جب یہاں یہ حاصل نہ ہوا تو جم غیر کا بھی اعتبار نہیں کیا جا سکتا، اسی کو بعض علماء نے اختیار فرمایا ہے۔

رقم کہتا ہے کہ اگر کسی طرح ان احتمالات کو ختم کیا جا سکتا ہو اور ظنِ غالب حاصل ہو جائے تو پھر ہوائی جہاز کی عام رویت یا متعدد ہوائی جہازوں کی رویت کو معتبر قرار دینا چاہئے جب کہ علامہ شامی مطلع صاف ہونے کی صورت پر ایک شخص کی خبر کو بھی اس وقت کافی قرار دیتے ہیں جب کہ وہ کسی بلند جگہ پر ہو اور اس کی وجہ یہ بیان کرتے ہیں کہ:

”أن الرؤية تختلف باختلاف صفو الهواء و كدرته“

وباختلاف انهاب المكان وارتفاعه ، فإن هواء الصحراء

أصفى من هواء المصر ، وقد يرى الهلال أعلى الاماكن

ما لا يرى من الأسفل” - (۱)

(ہوا کی صفائی اور کدو رت کے اختلاف سے اور جگہ کے پست و بلند ہونے کے لحاظ سے دیکھنے میں بھی اختلاف ہوتا ہے اور جنگل کی ہوا شہر کی ہوا سے زیادہ صاف ہوتی ہے اور چاند کبھی بلند جگہوں سے نظر آ جاتا ہے جب کہ نیچے سے نظر نہیں آتا۔) اس اصول پر اگر ہوائی جہاز کے مسئلہ کو قیاس کر کے کہا جائے کہ مطلع کے صاف ہونے کی صورت پر بھی اس کی روئیت معتبر ہے تو درست ہو گا۔ مگر پہلے یہ احتمالات اچھی تدبیر سے ختم کر لئے جائیں۔ (واللہ اعلم)

خورد بین و دور بین سے روئیت ہلال

خورد بین و دور بین سے روئیت ہلال کے تقریباً ہی احکام ہیں جو اپر جہاز سے روئیت کے متعلق مذکور ہوئے کہ ان سے روئیت معتبر ہے اور رمضان کے چاند کے لئے مطلع ابرآلود ہونے کی صورت پر ایک معتبر یا مستور الحال کی خبر کافی ہے اور عیید کے چاند کے لئے مطلع ابرآلود ہونے کی حالت میں دو معتبر مردوں یا ایک مرد اور دو عورتوں کی محض خبر نہیں بلکہ شہادت و گواہی ضروری ہے اور مطلع صاف ہو تو اس سے دیکھے ہوئے چاند کا اعتبار اس وقت ہو گا جب کہ جم غیر نے چاند دیکھا ہوا اور چاند ہو جانے کا ظن غالب حاصل ہو جائے، ورنہ اگر یہ احتمال ہو کہ خورد بین یا دور بین سے کوئی اور سیارہ نظر آ گیا ہو گا تو اس احتمال کے ساتھ مطلع صاف ہونے کی صورت پر اس کا اعتبار نہ ہو گا، نہ عیید میں نہ رمضان میں، اسی طرح دور بین ایسی نہ

ہوجس سے افق پر نہ آیا ہوا چاند بھی نظر آ جاتا ہو، چنانچہ حضرت حکیم الامت تھانویؒ اپنے ایک فارسی میں تحریر کردہ فتویٰ میں فرماتے ہیں:

”اگر بد لائل این فن امر بہ ثبوت پیوند دکہ خاصیت آں دور بین چنیں است کہ ہلال با وجود تخت افق بودن بواسطہ آن بنظر می آید حتیٰ کہ شش ہم باوجود عدم طلوع از افق دراں طالع می نماید آرے صحیح و معتبر نباشد۔“ (۱)

(اگر فنی دلائل سے یہ بات پایہ ثبوت کو پہنچ جائے کہ اس دور بین کی خاصیت یہ ہے کہ چاند افق کے نیچے ہونے کے باوجود اس کے ذریعے نظر آ جاتا ہے، حتیٰ کہ سورج بھی افق سے طلوع نہ ہونے کے باوجود اس میں طلوع ہونے والا نظر آتا ہے تو اس سے روئیت صحیح و معتبر نہ ہوگی)۔

اگر ایسی دور بین ہو تو اس کا حکم یہ ہے کہ کسی صورت پر بھی اس سے روئیت کا اعتبار نہ ہو گا جیسا کہ حضرت نے لکھا ہے۔

ٹی وی (T.V) اور ریڈیو (Radio) سے روئیت کی خبر

اگر ریڈیو اور ٹی وی سے روئیت ہلال کی خبر معلوم ہو تو اس کے معتبر ہونے نہ ہونے کے سلسلے میں مندرجہ ذیل تفصیل ملحوظ ہونا چاہئے:

ریڈیو اور ٹی وی کی خبر اس وقت معتبر ہوگی جبکہ خبر دہنہ ثقہ و عادل یا مستور الحال ہو اور اس ریڈیو اسٹیشن کے بارے میں معلوم ہو کہ یہ علماء کے فیصلے کے بغیر کوئی خبر ہلال کے بارے میں شائع نہیں کرتا۔

چنانچہ حضرت مفتی محمد شفیع صاحب علیہ الرحمہ فرماتے ہیں:

”خبر و اطلاع) اگر کسی ریڈ یو میں علماء کے فیصلے کے مطابق ثقہ لوگوں کے انتظام سے نشر کی جائے جس میں مغالطہ اور بے اختیاطی کا خطرہ نہ ہو، دوسرے شہروں میں جہاں خبر سنی جائے، اس کا قبول کر لینا اور اس خبر ثقہ کی بنابر اپنی بستی میں روزہ کا اعلان کر دینا جائز ہے؛ لیکن اس پر عمل سے پہلے یہ تحقیق ضروری ہے کہ جن نشر گاہوں سے یہ خبر نشر ہوئی ہے وہاں اس کا معقول انتظام ہے کہ بد و عن علماء کے فیصلے کے کوئی خبر ہلال کے متعلق نہ نہیں کی جاتی؟ اور جب تک اس کی تحقیق نہ ہو اس کا قبول کرنا درست نہیں۔“ (۱)

اس میں صرف ریڈ یو کا ذکر ہے، لیکن چونکہ ٹوی اور ریڈ یو میں خبر کے لحاظ سے کوئی فرق نہیں، اس لئے ٹوی کے بارے میں بھی یہی شرط معتبر ہو گی۔

مذکورہ بالاشراط کے مطابق اگر کسی ریڈ یو یا ٹوی سے ہلال کی خبر آئے تو وہ رمضان کے ثبوت کے لئے معتبر مانی جائے گی، مفتی صاحب موصوف فرماتے ہیں:

”صحیح اور معمول بھی یہی ہے کہ ہلال رمضان کی خبر میں

چونکہ شہادت شرط نہیں اس لئے جس جگہ خبر دینے والے کی

آواز جائے اور اس کا ثقہ ہونا معلوم ہو تو دوسرے شہروں میں اس

پر عمل کرنا جائز ہے۔“ (۲)

(۱) امداد المفتین: ۷۷

(۲) امداد المفتین: ۲۸۳

مگر یہاں وہ قاعدہ فقہیہ یاد رکھنا چاہئے کہ مطلع صاف نہ ہونے کی صورت میں رمضان کے لئے ایک ثقہ یا مستور الحال کی خبر کافی ہے، لہذا مطلع صاف نہ ہونے کی صورت میں ٹوی وریڈ یو سے ایک کی روایت کی خبر آئے تو کافی ہے، لیکن مطلع صاف ہو تو متعدد اشخاص کی خبر ضروری ہے، لہذا اگر ریڈ یو سے اعلان میں یہ کہا گیا ہو کہ ایک جم غیر نے فلاں مقام پر چاند دیکھا ہے تو وہ معتبر ہے، ورنہ نہیں۔

رمضان کے علاوہ دوسرے مہینوں کے چاند کے لئے شہادت کا ہونا ضروری ہے، اس لئے عیدین کے چاند کی خبر بذریعہ ٹوی اور ریڈ یو کے معتبر نہ ہوگی؛ کیونکہ شہادت اس کو کہتے ہیں کہ شہادت دینے والا رو برو حاضر ہو کر گواہی دے۔ (۱) اور ریڈ یو اور ٹوی میں یہ بات حاصل نہیں ہوتی، حضرت مفتی صاحب لکھتے ہیں:

”ہلal رمضان کے علاوہ ہلal عیدین اور دوسرے اہلہ کے معاملے میں بااتفاق فقہاء شہادت شرط ہے، اور شہادت کی شرائط میں سے سب سے بڑی شرط شہود شاہد یعنی عدالت کے سامنے گواہ کا حاضر ہونا ہے، جو ریڈ یو کی خبر میں مفقود ہے لہذا ریڈ یو کی خبر پر عید یا افطار کرنا درست نہیں ہو سکتا اگرچہ خبر دینے والے کتنے ہی ثقہ اور عالم کیوں نہ ہوں۔“ (۲)

کسی کو یہ شبہ نہ ہو کہ ٹوی میں رو برو حاضر ہو کر گواہی ہو سکتی ہے: کیونکہ عرف

(۱) قال الشیخی زادہ : وفي العناية : وفي اصطلاح أهل الفقه عباره عن إخبار صادق في مجلس الحاكم بلفظة الشهادة۔ (مجموع الأنحر: ۲۵۸/۳)

(۲) امداد المفتین: ۲۸۳

عام میں بھی اور شرعی اصطلاح میں بھی اس حاضری کا نام شہادت نہیں ہے، اسی لئے اگر کوئی شخص اپنا بیان ویڈیو کیا سٹ (Video Cassette) میں بھر کر عدالت میں بحث دے تو اس کا نام شہادت نہ ہو گا حالانکہ وہاں بھی اس کی تصویر ہوتی ہے مگر اس کی بنیاد پر کسی بھی عدالت گاہ میں فیصلہ نہیں کیا جائے گا۔

البتہ اگر کسی جگہ باقاعدہ شہادت کی بنیاد پر علماء یا ہلal کمیٹی نے عید کا فیصلہ کر دیا ہو اور اس فیصلے کا اعلان ریڈیو یا ٹی وی پر ہو جائے تو جس شہر کے قاضی یا ہلal کمیٹی نے یہ فیصلہ کیا ہے، اس شہر اور اس کے آس پاس کے مضافات و دیہات کے لوگوں کو اس اعلان پر عید کرنا بھی درست ہے؛ کیونکہ یہ شہادت نہیں بلکہ شہادت کے بعد علماء نے جو فیصلہ کیا ہے، اس کا اعلان ہے اور اس کے لئے اتنی بات کافی ہے کہ معتبر و ثقہ لوگ پوری احتیاط کے ساتھ اعلان کریں۔ (۱)

اور علماء کا یہ فیصلہ چونکہ وہیں تک نافذ ہوتا ہے جہاں تک ان کو ولایت حاصل ہو، اس لئے جس جگہ کے علماء یا ہلal کمیٹی نے عید کا فیصلہ کیا ہے، یہ فیصلہ انہی حدود تک نافذ ہو گا جہاں تک ان کو ولایت حاصل ہے، ان حدود کے باہر کے لوگوں کے لئے یہ فیصلہ نافذ نہ ہو گا۔ چنانچہ مولانا مفتی محمد شفیع صاحب فرماتے ہیں:

”کراچی ریڈیو کی نشر کردہ خبر پر اہل کراچی و متعلقات عید کر سکتے ہیں، بشرطیکہ ریڈیو نے علماء کا فیصلہ نقل کر کے اعلان کیا ہو، دوسرے شہروں میں اس کی خبر پر عید منانے اور افطار کرنے کی پھر بھی کوئی وجہ نہیں۔“ (۲)

(۱) تفصیل کے لئے دیکھو جواہر الفقہ: ۱/۲۰۲، ۲۰۳، ۲۰۴: آلاتِ جدید کے شرعی احکام:

۱۸۹، رویت ہلal از مولانا میاں صاحب: ۱۰۰

(۲) امداد امفتین: ۲۸۲

ہاں البتہ پورے ملک پر حاوی، ولایت کے مالک قاضی یا کمیٹی کا فیصلہ ریڈ یو یا ٹی وی پرنٹر کیا جائے تو اس پر پورے ملک کو بھی عید منا درست ہے۔ (۱) ایک جگہ کی ریڈ یا ٹی خبر یا ٹی وی کی اطلاع بہر صورت اسی وقت معتبر ہو گی جبکہ اس جگہ کا مطلع جہاں کہ چاند کی خبر ریڈ یو یا ٹی وی سے معلوم ہوئی ہے اور اس جگہ کا مطلع جہاں خبر سنی جا رہی ہے، دونوں ایک ہو، اگر مطلع بدل گیا ہو تو پھر محققین کی رائے کے مطابق اس کا اعتبار نہ ہوگا۔ (۲)

اگر ریڈ یو یا ٹی وی کے ذریعہ مختلف جگہوں سے مختلف لوگوں کے چاند دیکھنے کی اتنی خبریں آجائیں کہ ان سب پر جھوٹ کا گمان نہ ہو سکے مثلاً مختلف ریڈ یو اسٹیشنوں سے مختلف مقامات کے لوگوں کا چاند دیکھنا معلوم ہو جائے تو اس قسم کی خبر پر عید بھی کی جاسکتی ہے، اس صورت میں بھی شہادت شرط نہیں ہے مگر شرط یہ ہے کہ خبر دینے والے نے خود چاند دیکھا ہو یا یہ بیان کرے کہ میرے سامنے فلاں شخص نے اپنا چاند دیکھنا بیان کیا یا فلاں شہر کی کمیٹی نے چاند کا فیصلہ کر دیا اور اس طرح مختلف مقامات کی خبریں مختلف اسٹیشنوں سے مل جائیں تو عید بھی اس پر کی جاسکتی ہے۔ (۳)

اگر غیر مسلم اعلان کرے تو؟

ریڈ یو پر رؤیت ہلال کا اعلان کرنے والا مسلمان ہونا ضروری ہے، اگرچہ کہ ریڈ یو کو اس کا پابند کیا جائے کہ وہ از خود چاند کا اعلان نہ کرے، بلکہ علماء کے فیصلہ ہی

(۱) آلاتِ جدیدہ کے شرعی احکام: ۱۸۹، رؤیت ہلال:

(۲) آلاتِ جدیدہ: ۱۸۹

(۳) تفصیل کے لئے رؤیت ہلال: ۳۲-۳۳

کو ان ہی کے حوالے سے نشر کرے اور وہ اس کی پابندی بھی کرے کہ علماء کی طرف سے جن الفاظ میں فیصلہ دیا گیا ہے، بلاردو بدال اس کو نشر کرے، تب بھی کسی غیر مسلم کا اعلان کافی نہ ہوگا؛ کیونکہ فقہاء کرام نے لکھا ہے کہ دیانت میں کافر کے قول کا اعتبار نہیں۔ چنانچہ لکھتے ہیں : ”لا یقبل قول الکافر فی الدیانت“ (کہ کافر کے قول کا دیانت میں کوئی اعتبار نہیں) (۱)

اسی طرح دیگر کتب میں بھی لکھا ہے، لہذا کافر کا اعلان معتبر نہیں ہوگا۔ واللہ عالم

ٹیلی فون (Telephone) اور وارلیس (Wireless) کی خبر

رمضان کے چاند کے لئے ٹیلیفون کی خبر کا اعتبار کیا جاسکتا ہے جبکہ خبر دینے والا شناسا ہوا اور اس کی آواز سے اچھی طرح معلوم ہو جائے کہ یہ فلاں آدمی ہے اور وہ شخص معتبر و ثقہ ہوا اور اگر آواز سے اس کو پہچاننا نہ جاسکا؛ کیوں کہ فون پر ایسا ہوتا ہے کہ آواز سے بھی پتہ نہیں چلتا کہ یہ کون ہے؟ یادہ آدمی معتبر و ثقہ نہ ہو تو اس کی خبر پر اعتماد نہیں کیا جاسکتا۔

عید کے چاند کے لئے چونکہ مطلع ابرآلود ہونے کی صورت میں شہادت شرط ہے، اس لئے اس کے ذریعہ موصول ہونے والی خبر عید کے لئے معتبر نہیں ہوگی، اگر چہ خبر دہنہ کو پہچان لیا جائے اور وہ معتبر بھی ہوا اور مطلع ابرآلود بھی ہو، بہر حال یہ خبر معتبر نہ ہوگی۔

مطلع صاف ہونے کی صورت میں رمضان و عید دونوں چاند کے لئے ایک جم غیر کا دیکھنا شرط ہے۔ اس لئے اگر کسی جگہ ایسی عام روایت ہوئی ہو اور ٹیلی فون کے ذریعہ معتبر آدمی اس کی خبر دے اور اس کی خبر پر چاند ہونے کا یقین یا نظر غالب

حاصل ہو جائے تو عید و رمضان دونوں کے لئے یہ خبر معتبر ہوگی۔

اسی طرح متعدد مقامات سے متعدد لوگوں کے فون میں اور ان میں کہا گیا ہو کہ میں نے چاند دیکھا ہے یا فلاں شخص نے مجھے بتایا ہے کہ میں نے چاند دیکھا یا فلاں جگہ کی کمپیٹی نے میرے سامنے چاند ہونے کا فیصلہ کیا ہے، تو دیکھا جائے کہ متعدد خبریں حد تواتر کو پہنچ گئی ہیں یا نہیں؟ اگر یہ حد تواتر کو پہنچ کر یقین یا کم از کم ظن غالب حاصل ہونے کا سبب بجا میں تو اس پر اعتماد کر کے عید و رمضان دونوں کا فیصلہ کیا جاسکتا ہے۔ (۱)

اور واٹر لیس کی خبریں بھی تمام احکامات میں ٹیلی فون کے مشابہ ہیں، جو اس کے احکام ہیں وہی واٹر لیس کے احکام ہیں۔

ٹیلی گرام (Telegaram) (پیجर (Pager) اور ٹیلیکس (Telex)) کی خبر
 تار (ٹیلی گرام) کے ذریعہ روئیت ہلال کی خبر کے سلسلے میں علماء نے زیادہ احتیاط سے کام لیا ہے کیونکہ اس میں تار دینے والے کی نہ کوئی تحریر ہوتی ہے نہ دستخط ہوتے ہیں، جس سے تار دہنده کی شناخت ہو سکے۔ پھر تار دینے والے اور تار حاصل کرنے والے کے درمیان عموماً غیر مسلموں کا واسطہ بھی ہوتا ہے؛ اس لئے علماء میں سے بعض نے مطلقاً تار کی خبر کو ناقابل اعتبار قرار دیا ہے۔ چنانچہ حضرت مولانا عبدالحی لکھنؤی فرنگی محلی نے لکھا ہے:

”بحسب ضوابط فقهیہ مجرداً اخبارات تار وغیرہ در باب حکم صوم

وافطار معتبر نہیں۔“ (۲)

(۱) روئیت ہلال و آلات جدیدہ: ۱۸۹

(۲) مجموعۃ الفتاویٰ اردو: ۱/۷۰۰

حضرت حکیم الامت تھانوی رحمۃ اللہ علیہ نے اولاً بعض شرائط کے ساتھ تاریکی خبر کو معتبر قرار دیا تھا پھر بعض ناگفته بہ حالات کے سامنے آنے پر ایک فتوی مرقومہ /۱۳۲۷ھ میں اس سے رجوع فرمائیں کہ مطلقاً ناقابل اعتبار قرار دیا پھر ایک اور فتوی میں جو اس رجوع کے دو سال بعد /۱۳۲۹ھ میں لکھا ہے۔ بعض شرائط کے ساتھ تاریکی خبر کو معتبر قرار دیا ہے، اس فتوی سے اور دیگر علماء کے فتاوی سے جو شرائط کی تفصیل حاصل ہوئی ہے، اس کو میں اپنے الفاظ میں مرتب کر کے پیش کرتا ہوں:

تاریکی خبر اس وقت معتبر ہوگی جب کہ تاریخی شناسا ہوا اور

معتبر و ثقہ ہو۔ (۱)

رمضان کے چاند کی خبر بذریعہ تاریخے اور مطلع صاف نہ ہو بلکہ ابرآلود ہو تو اگر قرائیں سے اس کا مصدق معلوم ہو جائے تو اس کا اعتبار ہوگا۔ (۲)

عید کے چاند کی خبر اگر تاریخے آئے تو مطلع صاف ہونے کی صورت میں اس کا اعتبار نہ ہوگا اگر صرف دو تین تاریخیں؛ اور اگر تاریخ زیادہ ہیں، مثلًاً آٹھ دس ہیں اور ان سے ظن غالب حاصل ہو جائے تو ان کا اعتبار کر کے عید کر سکتے ہیں۔ (۳)

اور اگر مطلع صاف نہ ہو تو عید کے چاند کے لئے دو تین معتبر شناسالوگوں کے تاریوں کا اعتبار کیا جاسکتا ہے جب کہ ظن غالب حاصل ہو جائے۔ (۴)

اور اگر متعدد جگہوں سے مختلف معتبر لوگوں کے تاریخے کہ میں نے چاند دیکھا

(۱) امداد الفتاوی: ۹۶/۲

(۲) عزیز الفتاوی: ۳۷۲، فتاویٰ دارالعلوم: ۲/۳۷۲، فتاویٰ باقیات: ۱۰۰

(۳) امداد الفتاوی: ۹۳/۲

(۴) امداد الفتاوی: ۹۳/۲

ہے یافلاں نے میرے سامنے اپنا چاند لکھنا بیان کیا یافلاں کمیٹی نے اس کو قبول کر کے چاند کا فیصلہ کر دیا ہے تو اگر یہ تواتر کی حد تک پہنچ گئے ہوں تو اس کی بنیاد پر عید و رمضان کا حکم کرنا درست ہے۔ (۱)

پیغمبر اور ٹیلیکس میں بھی چونکہ خبر دینے والے کی کوئی شناخت نہیں ہو سکتی جیسے تار میں نہیں ہو سکتی، اس لئے تمام احکام میں یہ تار کے مشابہ ہیں جو اس کے احکام ہیں، وہی ان کے بھی ہوں گے۔

فیاکس (Fax) کی خبر

دورِ حاضر کی حیرت انگیز ایجادات میں سے ایک فیاکس (FAX) ہے، جس کے ذریعہ فوری طور پر اپنی تحریر کا عکس سیکڑوں اور ہزاروں میل دور تک پہنچایا جا سکتا ہے۔ اگر کسی نے اس کے ذریعہ چاند کی خبر بھیجی تو اس کا کیا حکم ہے؟

اس کا جواب یہ ہے کہ اس کا حکم وہی ہے جو فقهاء کرام نے خط کا حکم بیان کیا ہے، وہ یہ ہے کہ اگر خط سے صاحب خط کی شناخت ہو جائے اور اطمینان ہو جائے کہ یہ اسی کا خط ہے اور وہ شخص ثقہ و عادل ہو تو اس پر اعتماد کرنا درست و جائز ہے۔ چنانچہ دنیوی معاملات میں بھی عام طور پر خط کے ذریعہ کام لیا جاتا ہے۔ اسی لئے فقهاء نے لکھا ہے کہ تجارت اور صراف کا خط بوجہ عرف جاری کے جھت ہے۔ اسی طرح لوگوں کا آپس کے درمیان خط و کتابت کا جو معاملہ ہوتا ہے یہ بھی معتبر ہے۔ (۲)

غرض جب خط اور تحریر کے ذریعہ اس پر اطمینان ہو جائے کہ یہ فلاں کا خط ہے اور وہ ثقہ بھی ہو تو اس کا اعتماد کرنا درست ہے۔ اور اگر خط سے پہچان نہ سکے یا شبہ رہے

(۱) فتاویٰ دارالعلوم: ۶/۳۸۱، ۳۷۲/۴، آلات جدیدہ: ۱۸۹، روایت ہلال:

(۲) شامی: ۵/۳۳۶

جائے تو چونکہ ایک خط کا دوسرے کے خط سے مشابہ بھی ہوتا ہے لہذا اس پر عمل کرنا جائز نہ ہوگا۔ چنانچہ ”اشباه“ میں ہے ”لا یعتمد علی الخط“ کہ خط پر اعتماد نہیں کیا جاسکتا۔ (۱)

مگر یہ اسی صورت میں ہے کہ تحریر پر اعتماد نہ ہو سکے اور صاحب تحریر کی شناخت نہ ہو سکے اور اگر تحریر سے صاحب تحریر کی شناخت ہو جائے جیسا کہ عام طور پر ہوتا ہے تو پھر فقہاء کرام کی تصریح کے مطابق اس پر عمل جائز ہے۔

جب یہ خط کا مسئلہ واضح ہو گیا تو اسی سے یہ بھی معلوم ہو گیا کہ فیاکس کی خبر بھی اسی صورت میں قبل قبول ہوگی جبکہ خط سے پوری طرح بھیجنے والے کی شناخت ہو جائے۔ ورنہ اس پر عمل کرنا درست نہ ہوگا۔

E-mail کی خبر

E-mail کی خبر کا کیا حکم ہے؟ یہاں اس کا ذکر بھی مناسب ہے، میرے نزدیک اس کا حکم ٹیلی گرام اور ٹیلکس کے مشابہ ہے؛ کیونکہ اس میں بھی بھیجنے والے کی کوئی تحریر نہیں ہوتی جس سے یہ اندازہ لگایا جاسکے کہ یہ کس نے بھیجا ہے، بلکہ ٹیپ شدہ حروف و نقوش ہوتے ہیں، جس کو کوئی بھی ٹیپ کر کے روانہ کر سکتا ہے۔

ابتدئے اس میں اور ٹیلی گرام و ٹیلکس میں ایک فرق ہے، وہ یہ کہ E-mail کے پتہ سے اندازہ لگانا ممکن ہے کہ کس نے بھیجا ہے اور یہ کہ وہ ہمارا شناسا ہے یا نہیں، نیز فوری طور پر اس کی تصدیق حاصل کرنا بھی آسان ہوتا ہے، اس کے برخلاف ٹیلی گرام و ٹیلکس میں کوئی علامت ایسی نہیں ہوتی جس سے بھیجنے والے کا اندازہ

لگانا ممکن ہو۔

اس فرق کی وجہ سے E-mail کو خط کے مشابہ قرار دیا جاسکتا ہے، لیکن جس طرح خط میں یقین سے یہ نہیں کہا جاسکتا کہ یہ فلاں ہی کا خط ہے بلکہ ایک اندازہ سے ہی ہو سکتا ہے؛ کیونکہ فقهاء کرام کے مطابق ”الخط یشیب الخط“ (ایک خط دوسرے خط کے مشابہ ہوتا ہے)، لہذا یہ امکان رہتا ہے کہ کسی اور کا خط ہو، اسی طرح اس میں بھی پتہ ہونے کے باوجود یہ امکان ہے کہ کسی اور نے اس پتہ سے E-mail کیا ہو؛ کیونکہ ایسا بہت ہوتا ہے کہ لوگ کسی کا ID دھوکہ سے معلوم کر لیتے ہیں اور اس کا غلط استعمال کرتے ہیں، تو اس امکان کے ہوتے ہوئے اس پر کلی اعتماد نہیں کیا جاسکتا، اس لئے اس کی خبر کا حکم یہ ہے کہ جب تک تحقیق نہ ہو کہ یہ کس نے بھیجا ہے، اس پر عمل نہ کیا جائے، اور اگر معلوم ہو جائے تو پھر انہی شرائط کا لحاظ کیا جائے گا جو ٹیلی گرام کے بیان کئے گئے ہیں۔

اخبارات کی خبروں کا حکم

اخبارات کی خبر کا وہی حکم ہے جو ریڈ یا اور ٹیلی ویژن کا حکم اوپر مذکور ہوا، مثلًاً: متعدد اخبارات متعدد جگہوں کی روایت ہلال کی خبر دیں تو وہ خبر متواتر ہے، اس کا اعتبار رمضان و عید دونوں کے لئے کیا جاسکتا ہے۔

مفتي شفيع صاحب رحمة لله فرماتے ہیں:

”یہ صورت بھی استفاضہ میں داخل ہے کہ مختلف شہروں سے مختلف لوگوں کے ذریعے روایت ہلال یا حکم بالروایت کی خبریں بحد تواتر موصول ہو جائیں، اس میں مختلف شہروں کے اخبار کی

خبریں شامل ہیں، اخبارات کی خبر اگر حد تو اتر کو پہنچ کر خبر مستقیض
(مشہور) ہو گئی تو اس پر عمل لازم ہے خواہ ہلال رمضان کا قضیہ ہو
یاد دوسرے اہلہ کا،^(۱)

اگر اوپر کی صورت کی طرح خبر مشہور نہ ہو بلکہ ایک دو اخبار نے کسی جگہ کی
روایت نقل کی ہو تو اگر یہ لفظ لوگوں کی خبر ہو تو رمضان کے لئے اس پر عمل کرنا درست
ہے، عید کے لئے درست نہیں۔^(۲)

موجودہ دور میں عدالت کا معیار

یہ معلوم ہے کہ بعض صورتوں میں چاند کا ثبوت عادل آدمی کی خبر پر اور بعض
صورتوں میں شہادت پر رکھا گیا ہے اور شہادت کے لئے بھی عدالت کی شرط
ہے، ان مواقع پر فاسق و فاجر کی خبر و گواہی معتبر نہیں، مگر موجودہ دور میں ظاہری ترقی
نے روحانیت و انسانیت کو جو تزلیل کا تخفہ دیا ہے، اس نے ایک سوال یہ بھی پیدا کر دیا
ہے کہ اب اگر چاند کے ثبوت کے لئے عدالت و شہادت کو ضروری قرار دیا جائے تو
اکثر و بیشتر گواہیاں اور خبریں غیر معتبر قرار پائیں گی؛ کیونکہ عدالت و ثقاہت سے
متصرف لوگ بہت کم ہیں، اب اس سلسلے میں عدالت کی شرط لگا کر لوگوں کی گواہی و
خبر کو غیر معتبر قرار دیا جائے یا شرط عدالت میں کوئی ترمیم کی جائے گی؟

مگر حضرات فقہاء نے اس سلسلے میں جس قدر عدالت کو شرط قرار دیا ہے اس
کے پیش نظر موجودہ دور میں بھی عدالت کی تعریف میں کسی ترمیم کی ضرورت نہیں۔

(۱) امداد المفتین: ۳۸۸

(۲) امداد المفتین: ۳۸۸

علامہ شامی رَحْمَةُ اللَّهِ نے عدالت کی تعریف یہ بیان کی ہے:

”العدالة : أن يكون مجتنباً للكبائر ، ولا يكون مصراً على الصغار ، ويكون صلاحه أكثر من فساده ، وصوابه أكثر من خطأه۔“ (۱)

(عدالت یہ ہے کہ وہ شخص کبیرہ گناہوں سے اجتناب کرتا ہو اور صغیرہ گناہوں پر اصرار نہ کرتا ہو اور اس کی اچھائی اس کی برائی سے اور اس کی درستی اس کی خطا سے زیادہ ہو۔)

اور اسی تعریف کو صاحبِ درِ مختار نے اختیار کیا ہے، اور علامہ ابن ہمام نے اس تعریف کو حسن قرار دیا ہے۔

علامہ شامی نے کتاب الصوم میں زیر بحث مسئلہ ہی میں عدالت کی تعریف یہ کی ہے کہ: عدالت ایک ملکہ ہے جو تقوے اور مروت کو لازم پکڑنے پر ابھارتا ہے، اس کے بعد فرماتے ہیں کہ شرط اس کا ادنیٰ مرتبہ ہے اور وہ کبائر اور اصرار علی الصغار کا ترک ہے اور مروت کے خلاف کاموں کا چھوڑ دینا ہے۔ (۲)

پھر یہ عدالت کا ادنیٰ مرتبہ بھی خبر و گواہی دینے والے کی صرف ظاہری حالت پر رکھا گیا ہے کہ بظاہر اگر نیک آدمی ہے تو یہی بات کافی ہے۔

(۱) درِ مختار مع شامی: ۸/۱۷۸

(۲) ”فقال : العدالة ملکة تحمل على ملازمة التقوى والمروءة ، والشرط أدنها وهو ترك الكبائر والإصرار على الصغار و ما يخل بالمرءة“۔
(شامی: ۳/۳۵۲)

چنانچہ علامہ شامی اپنے رسالے ”تثبیت الغافل والوستان“ میں جوانہوں نے روایتِ ہلال کے مسئلہ پر ہی لکھا ہے، فرماتے ہیں:

”والشرع اكتفى بالعدالة الظاهرة ، و فرض الباطن
إلى العالم بالسرائر۔“

(اور شریعت نے ظاہری عدالت کو کافی قرار دیا ہے اور
باطن کو اللہ کی طرف سپرد کر دیا ہے جو پوشیدہ چیزوں کو جانے والا
ہے۔) (۱)

الغرض موجودہ دور میں اگرچہ فسق ظاہر ہے؛ لیکن ایسے لوگوں کا وجود، جن کو مذکورہ تعریف پر عادل کہا جائے، ناپید و نادر نہیں ہے، اس لئے عدالت کی تعریف میں ترمیم کا سوال، ناقابلِ التفات ہے، اسی لئے حضرت مفتی عزیز الرحمن صاحب نے ”فتاویٰ دارالعلوم“ میں اس سلسلے میں کسی بھی ترمیم کی گنجائش نہیں دی ہے۔

چنانچہ حضرت مفتی صاحب لکھتے ہیں کہ: عدل کی وہی تفسیر اب بھی ہے، جو فقهاء نے لکھی ہے، وہی معتبر ہے۔ اختلاف عصر سے عدالت کی تعریف میں کوئی فرق نہیں پڑے گا۔ جس جگہ فقهاء نے عدالت شرط کی ہے، وہاں ایسی ہی عدالت کی ضرورت ہے۔ اور جہاں مستور کی گواہی بھی کافی ہے، جیسے روزہ رکھنے میں اور اثبات رمضانیت میں، وہاں ثبوت عدالت کی ضرورت نہیں؛ مگر فسق بھی ظاہرنہ ہو۔ (۲)

ہاں بعض اوقات اس سلسلے میں پریشانی لاحق ہو سکتی ہے۔ وہ اس طرح کہ کسی علاقہ میں کسی وقت فسق کی کثرت کے باعث ہو سکتا ہے کہ عام معاملات کی شہادت

(۱) مجموع رسائل ابن عابدین: ۲۳۶/۱

(۲) فتاویٰ دارالعلوم: ۶/۳۵۰

میں ایسے ہی لوگ سامنے آئیں جو شرعی اصول کے لحاظ سے مردود الشہادت و فاسق ہوں مثلاً ڈاڑھی منڈانے یا کٹانے کے عادی لوگ ٹخنے کے نیچے پاجامہ یا پتلون پہننے کے عادی لوگ وغیرہ، تو ایسی صورت میں حکم یہ ہے کہ اگر اس بات کا اطمینان ہو جائے کہ یہ لوگ جھوٹ کے عادی نہیں تو ان کی بات معتبر مانی جائے گی؛ کیونکہ شریعت میں فاسق کی خبر یا شہادت کو رد کرنے کا حکم نہیں ہے بلکہ اس کی بات کی تحقیق کرنے کا حکم دیا گیا ہے۔ حضرت مفتی محمد شفیع صاحب رحمۃ اللہ علیہ نے اپنے رسالہ ”رویت ہلال“ میں فقهہ کی مشہور کتاب ”معین الاحکام“ کے حوالہ سے اس کو نقل کر کے لکھا ہے کہ: ”معین الاحکام“ میں اس کو صواب اور معمول بے قرار دیا ہے۔ (۱)

چاند پر رہنے والوں کے لیے روایت ہلال کا مسئلہ

چاند پر اگرچہ ابھی تک آبادی نہیں ہوئی ہے۔ تاہم اہل سائنس کے بیانات سے ظاہر ہوتا ہے کہ وہ چاند پر آبادی کے سلسلے میں بہت ہی پر امید ہیں اور قریب میں یہ انسشاف بھی ہوا ہے کہ چاند میں برف موجود ہے جو علامت ہے اس کی کہ وہاں پانی پایا جاتا ہے، اہل تحقیق نے اس کی بناء پر پیش گوئی کی ہے کہ چاند پر آبادی جلد متوقع ہے۔

اس صورت پر ذہنوں میں ایک سوال پیدا ہوتا ہے، وہ یہ کہ اگر وہاں آبادی ہوگی تو چاند والوں کے لئے ”روایت ہلال“ کا کیا مسئلہ ہو گا؟ کیونکہ جب وہ لوگ خود ہلال یعنی چاند میں ہیں تو وہ کیا دیکھ کر رمضان وعید کریں گے؟ احرار نے اس سلسلے میں بعض علماء سے تحقیق کی اور مختلف جوابات ملے؛ حضرت

فقیہ الملکت مولانا مفتی محمود حسن گنگوہیؒ سے بندہ نے ایک مجلس میں سوال کیا تو فرمایا کہ: جب وہاں آبادی ہی نہیں تو جواب کی کیا ضرورت ہے؟ بعض علماء نے جواب میں فرمایا کہ: چاند والے زمین کو دیکھ کر رمضان وعید کریں گے؛ کیونکہ چاند پر زمین چاند کی طرح دکھائی دیتی ہے۔ حضرت مولانا مفتی سعید احمد صاحب دامت برکاتہم نے درسِ حدیث کی تقریر میں یہ بیان فرمایا، جب کہ بندہ ایک موقع پر حاضر ہوا تھا۔ اور بعض علماء نے فرمایا کہ: چاند والے، زمین والوں کی اتباع کریں گے اور ظاہر ہے کہ چاند پر رہنے والے دیگر معاملات میں بھی زمین والوں کے تابع ہوں گے تو اس میں بھی وہ اہل زمین کی اتباع کریں گے۔ راقم نے حضرت مولانا احمد رضا بجنوری دامت برکاتہم شارح بخاری سے بذریعہ خط کے اس سلسلے میں سوال کیا تو یہی جواب دیا، اور احتقر کار بجان بھی اسی کی طرف ہے؛ کیونکہ حدیث میں ”چاند“ دیکھنے پر روزہ و افطار کا مدار رکھا ہے۔ اب چاند کے قائم مقام زمین کو قرار دینا کسی دلیل سے ہی ہو سکتا ہے۔ (ولم یوجد)

لہذا چاند والوں کے لئے بھی چاند ہی کی رویت پر مدار ہوگا، البتہ وہ خود نہ دیکھ سکیں تو اہل زمین کا اتباع کریں گے۔ (واللہ اعلم)

ابرآلود مطلع والے علاقوں کا حکم

جن علاقوں میں بالعموم مطلع ابرآلود رہتا ہے اور بہت کم چاند کی رویت /۲۹ تاریخ کو ممکن ہوتی ہے، ایسی جگہوں پر ہمیشہ ۳۰ دن کا مہینہ شمار کر کے رمضان وعیدین کا فیصلہ کرنا صحیح نہیں، بلکہ ایسے علاقوں میں ان کے قریب کے علاقوں کی رویت کا اعتبار کرنا چاہئے، جبکہ مطلع دونوں کا ایک ہو، ہمیشہ تمیں دن کا اعتبار

کرنا اور اس کے قرب و جوار کے متحدا مطلع علاقوں کی روئیت کا اعتبار نہ کرنا صحیح نہیں، اسی طرح محض ماہرین فلکیات کا قول بھی اس بارے میں معتبر نہ ہو گا۔

ہندوستان میں سعودی عرب کے مطابق رمضان و عید

ایک علمی و فقہی تبصرہ

عام طور پر رمضان و عید کے چاند میں ہمارے ہندوستان میں نیز بعض اور ممالک میں اور سعودی عرب میں ایک یادوں کا اختلاف ہوتا ہے، اس موقع پر بعض لوگ کہتے ہیں کہ جب سعودی میں چاند نظر آگیا تو سب کو اسی کا اتباع کرنا چاہئے۔ اور بعض لوگ ایسا کرتے بھی ہیں کہ سعودی چاند کے حساب سے ہی یہاں روزے رکھتے اور عید مناتے ہیں۔ ہندوستان کے علاوہ دیگر ممالک لندن، امریکہ وغیرہ بعض اور ممالک میں بھی یہی اختلاف لوگوں میں دیکھنے و سننے کو ملتا ہے۔ اس سلسلہ میں کیا صحیح ہے؟ اور جو لوگ سعودی عرب کی اتباع کرتے ہیں ان کی یہ بات صحیح ہے یا نہیں؟ احقر کے پاس ایک صاحب کا اس سلسلہ میں سوال آیا تو اس کا جواب احقر نے لکھا اور وہ مسئلہ کی صورت حال کی وجہ سے ذرا تفصیلی لکھا گیا۔ یہاں اسی جواب کو پیش کیا جا رہا ہے۔

سب سے پہلے ایک بات یہ سمجھ لیں کہ اہل علم میں اس بارے میں اختلاف ہے کہ ایک جگہ چاند نظر آجائے تو دوسرے تمام مسلمانوں پر اس کا اتباع لازم ہے یا نہیں اس میں متعدد اقوال ہیں، اور اس میں اکثر علماء کا مختار و معتمد قول یہ ہے کہ اختلاف مطالع کی وجہ سے ایک جگہ کا چاند لازمی طور پر دوسری جگہ کے لئے قابل قبول نہیں ہوتا، کیونکہ یہ بات مسلم ہے کہ چاند کے مطالع میں علاقے کے لحاظ سے اختلاف ہوتا

ہے، لہذا یہاں کے لوگ یہاں کے مطلع کا اور وہاں کے لوگ وہاں کے مطلع کا اعتبار رکریں۔ شیخ الاسلام علامہ ابن تیمیہ نے بھی اسی رائے و نظریے کو اختیار کیا ہے۔ نیز امجمعت الفقہی الاسلامی (جده) نے بھی اپنی قرارداد میں اسی کی تائید کی ہے، جیسا کہ ہم نقل کریں گے۔ اس پر تفصیلی کلام ہماری کتاب ”تفاسیل الفقہ“ میں دیکھئے۔ تا ہم ایک نقطہ نظر کے مطابق یہ گنجائش ہے کہ کوئی سعودی عرب کا اتباع کر لے۔ مگر یہاں جس اہم پہلو پر توجہ دینے کی ضرورت ہے وہ یہ ہے کہ ایک شخص ایک ایسی بستی میں ہو جہاں اہل علم کی کمیٹی ہو اور وہ روئیت ہلال کے بارے میں جائز کاری لیتی ہو اور سب کے لئے ایک لائچہ سناتی ہو، اور وہاں کے مسلمان اس کمیٹی کے فیصلوں کا اعتبار کرتے ہوئے روزہ وعید کرتے ہوں، ایسی جگہ میں کسی کا یہ نعرہ لگانا کہ سعودی میں جو فیصلہ ہوا ہم اس کی اتباع کرتے ہیں، اور وہی قبل اتباع ہے، یہ بات صحیح نہیں ہے، ایک تو اس لئے کہ یہ کہنے والے سعودی کے علاوہ میں اگرچاں پہلے ہو تو اس کو مانے تیار نہیں ہوتے، حالانکہ اسلام میں سعودی کی تخصیص کی کوئی دلیل نہیں، اور نہ کسی امام کا مسلک ہے کہ صرف سعودی کے چاند کا اعتبار ہے، دوسرے اس لئے کہ اس سے امت میں انتشار و اختلاف پیدا ہوتا ہے، جو کہ صحیح نہیں۔

یہاں ہم اس سلسلہ کے چند اہم فیصلے و فتاوی نقل کرنا مناسب سمجھتے ہیں، تا کہ بات واضح ہو جائے۔ سب سے پہلے ہم سعودی عرب کے بڑے بڑے علماء کی مجلس کا متفقہ فیصلہ نقل کرتے ہیں جس کو ”مجلس هیئتہ کبار العلماء“ کہا جاتا ہے، اس مجلس نے جو فیصلہ کیا ہے اس کا خلاصہ یہ ہے کہ: ”چاند کے مطلع میں اختلاف کا ہونا ان امور میں سے ہے جو حسماً و عقلاً معلوم ہیں اور اس میں کسی بھی عالم کا اختلاف نہیں ہاں اس میں اختلاف واقع ہوا ہے کہ اختلاف مطالع کا اعتبار ہے یا نہیں ہے؟ اور

اختلاف مطالع کے معابر ہونے یا نہ ہونے کا مسئلہ ان نظری مسائل میں سے ہے جن میں اجتہاد کی گنجائش ہے۔ اور اس میں ان حضرات کی جانب سے اختلاف ہوا ہے جن کو علم و دین میں ایک شان حاصل ہے اور یہ وہ جائز اختلاف ہے جس پر حق کو پاجانے والے کو دو اجر ایک اجتہاد کا اور ایک حق کو پانے کا ملے گا اور خطأ کرنے والے کو ایک اجر ملے گا۔.....پس اس دین پر چودہ صدیاں گزر گئیں جس میں سے کبھی بھی ایک ہی روایت پر پوری امت اسلامیہ کا اتحاد ہوا ہو یہ ہم نہیں جانتے۔ لہذا کبار علماء کی اس مجلس کا نظر یہ یہی ہے کہ اس مسئلہ کو اپنی سابقہ حالت پر رہنے دیا جائے۔ اور اس موضوع کو نہ چھیڑا جائے اور یہ کہ ہر ملک کے لوگوں کو یہ حق دیا جائے کہ وہ اپنے علماء کے واسطے سے ان میں سے جس رائے کو چاہیں اختیار کریں۔ (۱)

اس اصولی بحث کے بعد خاص زیر بحث صورت کے بارے میں بھی علماء عرب کے فتاویٰ ملاحظہ کیجئے کہ وہ کیا فرماتے ہیں؟ سعودی عرب کے معروف عالم دین اور وہاں کے مفتی اعظم علامہ شیخ عبدالعزیز بن باز علیہ الرحمہ کا فتویٰ نقل کرتا ہوں جو اس سلسلہ میں نہایت واضح و بصیرت افروز ہے، اسی قسم کے ایک سوال کے جواب میں وہ کہتے ہیں کہ:

”الذی يظہر لنا من حکم الشرع المطہر أن الواجب

عليکم الصوم مع المسلمين لدیکم ؛ لأمرین: أحدهما : قول

النبي ﷺ : (الصوم يوم تصومون والfast يوم

تفطرون والأضحى يوم تضحون) خرجه أبو داود وغيره

باسناد حسن ، فأنت و اخوانك مدة وجودكم في الباكستان ينبغي أن يكون صومكم معهم حين يصومون ، و افطاركم معهم حين يفطرون، لأنكم داخلون في هذا الخطاب ، و لأن الروية تختلف بحسب اختلاف المطالع ، و قد ذهب جمع من أهل العلم منهم ابن عباس الى أن لأهل كل بلدة رؤيتهم - الأمر الثاني : أن في مخالفتكم المسلمين لديكم في الصوم والافطار تشويشاً و دعوةً للتساؤل والاستنكار واثارةً للنزاع والخصام ، والشريعة الاسلامية الكاملة جاءت بالحث على الاتفاق والوئام والتعاون على البر والتقوى ، و ترك النزاع والخلاف الخ ”-(۱)

(اس سلسلہ میں پاکیزہ شریعت کا جو حکم ہمارے سامنے واضح ہوا وہ یہ ہے کہ آپ پر اپنے یہاں کے مسلمانوں کے ساتھ روزہ رکھنا واجب ہے ، اس کی دو وجہ ہیں: ایک یہ کہ اللہ کے نبی ﷺ نے فرمایا کہ : ”روزہ اس دن ہے جس دن تم (مسلمان) روزہ رکھو اور افطار یعنی عید اس دن ہے جس دن تم مسلمان افطار کرو اور قربانی اس دن ہے جس دن تم قربانی کرو“ اس حدیث کو ابو داؤد وغیرہ نے سند حسن سے روایت کیا ہے۔ لہذا آپ اور آپ کے بھائی جب تک پاکستان میں ہیں آپ پر ضروری ہے کہ وہاں کے مسلمان جب روزہ رکھیں اس وقت ان کے ساتھ روزہ رکھیں اور وہ

جب افطار (یعنی عید) کریں اس وقت ان کے ساتھ افطار کریں، کیونکہ آپ بھی اس خطاب میں داخل ہیں، اور اس لئے بھی کہ اختلاف مطالع کی وجہ سے روایت میں بھی اختلاف ہوتا ہے، اور علماء کی ایک جماعت جن میں ابن عباس بھی ہیں اس طرف گئی ہے کہ ہرستی والوں کے لئے ان کی اپنی روایت کا اعتبار ہے۔ اور دوسری وجہ یہ ہے کہ تمہارا وہاں کے مسلمانوں کے ساتھ روزہ و افطار میں اختلاف کرنا تشویش و انتشار اور سوال جواب کے سلسلہ کی دعوت اور نزاع و اختلاف کو بھڑکانے کا باعث ہے جبکہ اسلامی شریعت کاملہ اتفاق و اتحاد اور ایک دوسرے سے تقویٰ و نیکی میں تعاون پر ابھارتی ہے اور ترک اختلاف کی تعلیم دیتی ہے)

شیخ بن باز نے اسی سلسلہ کے ایک سوال کے جواب میں ایک اور فتویٰ میں لکھا

ہے کہ:

”عَلَى الْمُسْلِمِ أَنْ يَصُومَ مَعَ الدُّولَةِ الَّتِي هُوَ فِيهَا وَ يَفْطُرُ مَعَهَا لِقَوْلِ النَّبِيِّ صَلَّى اللَّهُ عَلَيْهِ وَسَلَّمَ (الصوم يوم تصومون والفتر يوم تفطرون والأضحى يوم تضحون) وَاللَّهُ أَعْلَمَ۔“ (۱)

(مسلمان پر واجب ہے کہ وہ اس ملک کے لوگوں کے ساتھ روزہ رکھے اور افطار کرے جس میں وہ رہتا ہے، کیونکہ رسول اللہ صَلَّى اللَّهُ عَلَيْهِ وَسَلَّمَ کا ارشاد ہے کہ: روزہ اس دن ہوگا جس میں تم روزہ رکھو اور افطار اس دن جس میں تم افطار کرو اور قربانی اس دن جس میں تم

(۱) فتاویٰ شیخ ابن باز: ۳/۷۵

قربانی کرو، واللہ اعلم)

اور معروف عربی عالم و مفتی علامہ شیخ محمد بن صالح العثیمینؒ نے اپنے بعض فتاویٰ میں اگرچہ اس کی اجازت دی ہے کہ علماء کے ایک نظریہ کے مطابق کوئی چاہے تو مملکت سعودیہ کی اتباع کر سکتا ہے، تاہم ہم نے جہاں اختلاف و انتشار پیدا ہونے کا خطرہ محسوس کیا تو اس سے منع کیا ہے اور یہی کہا ہے کہ ہر علاقے کے لوگوں کو اپنے یہاں کے لوگوں کے ساتھ ہی روزہ و عید کرنا چاہئے۔ اس سلسلہ میں ان کے ایک دو فتاویٰ ملاحظہ کیجئے۔ ان سے کسی نے سوال کیا ہے کہ:

”ہم فلاں ملک میں خادم الحریمین کی جانب سے سفیر ہیں، یہاں ہمیں رمضان المبارک کے روزوں اور عرفہ کے روزے کے بارے میں پریشانی ہے۔ اس بارے میں ہمارے ساتھی تین قسم کے ہیں: ایک وہ ہیں جو کہتے ہیں کہ ہم مملکت سعودیہ کے ساتھ روزہ رکھیں گے اور افطار یعنی عید بھی کریں گے، دوسرے وہ ہیں جو کہتے ہیں کہ ہم جس ملک میں ہیں وہاں کے مطابق روزہ و عید کریں گے، اور تیسਰے وہ ہیں جو کہتے ہیں کہ ہم روزہ تو اس ملک کے مطابق رکھیں گے اور یوم عرفہ سعودی کے مطابق مانیں گے۔ آپ اس میں شافی جواب سے رہنمائی کریں۔

اس سوال کے جواب میں علامہ العثیمین نے لکھا کہ:

”ایک ملک میں چاند نظر آئے اور دوسرے میں نہ دکھائی دے تو اس بارے میں علماء کا اختلاف ہے کہ کیا تمام مسلمانوں پر اس پر عمل لازم ہے یا صرف ان پر جنہوں نے دیکھا اور جوان کے مطلع میں ان

کے موافق ہیں، یا صرف ان پر جو ایک ولایت کے تحت رہتے ہیں، اس میں متعدد اقوال ہیں۔ اور اس میں راجح قول یہ ہے کہ اگر دو ملکوں کا مطلع ایک ہو تو وہ ایک مانا جائے گا لہذا ان میں سے ایک جگہ چاند دکھائی دے تو دوسرے ملک میں بھی اس کا حکم ثابت ہو گا، لیکن اگر مطلع میں اختلاف ہو تو ہر ملک کا الگ حکم ہو گا..... (پھر اس کے دلائل ذکر کر کے فرماتے ہیں) اس بنا پر تم لوگ روزہ رکھو اور افطار کرو جس طرح کہ اس ملک کے لوگ کرتے ہیں جس میں تم لوگ ہیں، خواہ وہ تمہارے اصل وطن (سعودی عرب) کے موافق ہو یا اس کے خلاف ہو۔ (۱)

اسی طرح شیخ العثیمین نے اسی قسم کے ایک سوال کے جواب میں لکھا ہے کہ ”مسلمانوں پر واجب ہے کہ ان کے کلمہ ایک ہو اور وہ اللہ کے دین میں تفرقہ نہ ڈالیں، اور یہ کہ ان کا روزہ اور ان کی عبید بھی متحم ہو اور وہ اپنے یہاں کے دینی مرکز کی اتباع کریں، اور وہ اختلاف نہ کریں حتیٰ کہ اگر ان کے یہاں روزہ سعودی مملکت یا کسی اور اسلامی ملک کے لحاظ سے بعد ہی میں کیوں نہ ہو، بہر حال وہ اپنے مرکز کی اتباع کریں۔ (۲)

سعودی عرب کے مشہور دارالافتاء ”اللجنة الدائمة للبحوث العلمية والافتاء“ کے فتاویٰ میں بھی یہی بات کہی گئی ہے، ایک سوال اس کے مفتیان سے کیا گیا ہے کہ:

(۱) فتاویٰ شیخ العثیمین: ۷/۳۹-۴۱

(۲) فتاویٰ شیخ العثیمین: ۷/۵۲

”هم ریڈ یو سے سعودیہ میں چاند ہو جانے کی خبر سنتے ہیں، جبکہ ہمارے یہاں چاند نظر نہیں آتا، تو بعض لوگ اس پر روزہ رکھ لیتے ہیں اور کثر لوگ انتظار کرتے ہیں، اس سے بہت سخت اختلاف پیدا ہو گیا ہے، لہذا اس سلسلہ میں فتوی دیں؟ اس کے جواب میں فتوے میں اولاً اختلاف مطالع کا ذکر اور اس میں ائمہ کے ممالک کا ذکر کیا گیا ہے، پھر آخر میں لکھتے ہیں کہ جب ریڈ یو یا کسی اور ذریعہ سے اپنے علاقے کے مطلع کے علاوہ کسی اور جگہ چاند ہو جانے کا ثبوت ہو تو آپ لوگوں پر لازم ہے کہ روزہ رکھنے یا نہ رکھنے کا معاملہ وہاں کے حاکم کے حوالے کر دیں۔^(۱)

اسی طرح ایک اور فتوے میں لکھتے ہیں کہ اگر اختلاف ہو تو وہاں اگر مسلمان حاکم ہو تو اس کا فیصلہ لیں اور اگر مسلمان نہ ہو تو وہاں کے مرکز اسلامی کی مجلس کا فیصلہ مانیں تاکہ اس ملک کے مسلمانوں کا روزہ و عید میں اتحاد باقی رہے۔^(۲)
اور سعودی عرب کے ہی ایک اور معروف عالم علماء شیخ صالح بن فوزان سے سوال کیا گیا کہ:

”اگر کسی اسلامی مملکت مثلًا سعودی میں رمضان کے آنے کا ثبوت ہو جائے اور دوسرے ممالک میں اس کے آنے کا اعلان نہ ہو تو کیا حکم ہے؟ کیا ہم سعودیہ کے مطابق روزہ رکھیں؟ اور دونوں ممالک میں اختلاف ہو تو کیا حکم ہے؟

(۱) فتاویٰ للجنة الدائمة: ۹۷-۹۸ / ۱۰

(۲) فتاویٰ للجنة الدائمة: ۱۰۱-۱۰۲ / ۱۰

شیخ صالح بن فوزان نے اس کا جواب یہ دیا کہ:
 ”ہر مسلمان اپنے ملک میں موجود مسلمانوں کے ساتھ روزہ
 و افطار کرے، اور مسلمانوں پر اپنے علاقے میں روئیت کا اہتمام
 کرنا لازم ہے اور وہ لوگ دوسرے ایسے علاقے کی روئیت پر
 روزہ نہ رکھیں جو دوری پر واقع ہو، کیونکہ مطالع مختلف ہیں، اور اگر
 یہ فرض کیا جائے کہ کچھ مسلمان کسی غیر اسلامی ملک میں ہیں اور
 وہاں مسلمان نہیں ہیں جو روئیت کا اہتمام کریں تو وہ لوگ سعودیہ
 کے ساتھ روزہ رکھیں تو کوئی حرج نہیں“۔ (۱)

یہ علماء عرب میں سے معروف اصحاب افتاء کے چند فتاوے ہیں جن سے ان
 لوگوں کی غلطی واضح ہو گئی جو یہاں یا کہیں اور رہتے ہوئے سعودی عرب کے چاند پر
 رمضان وعید کرتے ہیں۔ لہذا ان کو اس طرح کی غلطی سے باز آنا چاہئے اور
 مسلمانوں میں اختلاف و انتشار پھیلانے سے احتراز کرنا چاہئے۔

روئیت ہلال کمیٹی اگر فتوے کے خلاف کرے تو؟

روئیت ہلال کمیٹی میں کوئی شخص دینی علم رکھنے والا نہ ہوا اگر ہو بھی تو اس کی
 رائے غلبہ آراء میں دب کر رہ جائے اور مفتی کے فتوے کے خلاف شہر کی روئیت
 ہلال کمیٹی اپنا حکم نافذ کرنا چاہے تو کیا کرنا چاہئے:
 اس کا جواب یہ کہ روئیت ہلال کمیٹی کو مفتی کے فتوی کے ماتحت رہنا اور کام
 کرنا ضروری ہے، ورنہ وہ کمیٹی شرعاً معتبر نہیں ہوگی، اور اس کے اعلانات شرعی

اعلانات نہ ہوں گے، ان پر عمل کرنے کی اجازت نہ ہوگی، جو کمیٹی عالم دین کی بات جبکہ وہ شرعی دلیل کے ساتھ ہو تسلیم نہ کرے تو عالم دین کو کمیٹی سے علیحدہ ہو کر اعلان کر دینا چاہئے، کہ یہ لوگ حکم شرعی تسلیم نہیں کرتے ہیں، اور اپنی رائے پر عمل کرتے ہیں، ان کی رائے شرعاً مععتبر نہیں، میں ان سے علیحدہ ہوتا ہوں۔ (۱)

رمضان کا چاند اور ریڈ یوپا کستان کی ایک دلچسپ غلطی

کراچی ۱۰/ مارچ (بذریعہ ڈاک) ریڈ یوپا کستان کراچی نے اپنی دانستہ غلطی سے کراچی کے باشندوں کو ابحص میں ڈال دیا ہے، بتایا گیا ہے کہ مولانا احتشام الحق تھانوی نے رمضان کا چاند نظر آنے کی صورت میں ریڈ یوپا کستان سے نشر کرنے کے لئے اپنی تقریر یکارڈ کرائی تھی، آج چاند نظر آنے کی امید تھی لیکن نظر نہیں آیا، ادھر ریڈ یوپا کستان کے ذمہ داروں نے سمجھا کہ چاند نکل آیا ہے، چنانچہ اس غلط فہمی کے نتیجہ میں انہوں نے مذکورہ بالا تقریر یکارڈ نشر کر دیا، جس میں مولانا نے کراچی کے باشندوں کو یہ خوشخبری سنائی تھی کہ ماہ رمضان شروع ہو گیا ہے، بعد میں ریڈ یوپا کستان نے اپنی غلطی پر افسوس کا اظہار کرتے ہوئے معذرت چاہی۔ (۲)

(۱) فتاویٰ محمودیہ: ۱۵/۶۰

(۲) اخبار روز نامہ سیاست کان پور ۱۸/ مارچ ۱۹۵۹ء مطابق ۸/ رمضان ۱۴۷۸ھ
بحوالہ فتاویٰ محمودیہ: ۱۵/۱۱۵

بِسْمِ اللّٰهِ الرَّحْمٰنِ الرَّحِيْمِ

روزہ

سائرن (Siren) توپ وغیرہ کی آواز پر سحری و افطار

سحری یا افطار کے وقت کو بتانے کے لئے آج کل سائرن اور توپ کو استعمال کیا جاتا ہے اور لوگ اس پر اعتماد کر کے سحری اور افطار کرتے ہیں، یہ درست اور جائز ہے توپ اور طبل کی آواز پر اعتماد کو فقہاء کرام نے صراحةً جائز قرار دیا ہے، چنانچہ علامہ شامی رحمہ اللہ فرماتے ہیں کہ: عادل آدمی کے قول پر سحری کرنا درست ہے، اسی طرح طبل پر۔ (۱)

اسی طرح توپ کی آواز پر اعتماد کو بھی درست لکھا ہے۔ (۲)

مگر اس سلسلے میں علامہ شامی رحمہ اللہ کے کلام سے بعض شرائط مستفاد ہوتی ہیں، ان کو دھیان میں رکھنا ضروری ہے۔ علامہ فرماتے ہیں:

”إِنَّ الْمَدْفَعَ فِي زَمَانِنَا يَفِيدُ غَلْبَةَ الظُّلْمِ وَإِنْ كَانَ

(۱) **فقال الشامي:** يتسرّع بقول عدل ، وكذا بضرب الطبلول۔

(شامی: ۳۸۳/۳)

(۲) **فقال:** لو أفطر أهل الرستاق بصوت الطبل لم يكفروا۔

(شامی: ۳۸۳/۳)

ضاربه فاسقاً ، لأن العاد ة أن الموقت يذهب إلى دار الحكم آخر النهار فيعين له وقت ضربه ويعينه أيضاً للوزير وغيره ، وإذا ضربه يكون ذلك بمراقبة الوزير وأعوانه للوقت المعين فيغلب على الظن بهذه القرائن عدم الخطأ و عدم قصد الفساد۔“

ہمارے زمانے میں توپ سے ظن غالب حاصل ہو جاتا ہے اگرچہ اس کا اڑانے والا فاسق ہو؛ کیونکہ توپ کو مقرر کرنے والا (حاکم یا قاضی امیر وغیرہ) دن کے آخر (افطار کے قریب) دارالحکم جا کر توپ اڑانے والے کو اس کا وقت بتاتا ہے اور پھر اس کے لئے وزیر وغیرہ کو بھی مقرر کرتا ہے اور جب وہ اڑاتا ہے تو یہ وزیر اور اس کے اعوان و انصار کے سامنے ہوتا ہے اور وقت مقررہ پر ہوتا ہے، پس ان قرائن سے ظن غالب حاصل ہوتا ہے کہ یہاں خطاو غلطی یا فساد کرنے کا ارادہ نہیں ہے۔ (۱)

اس میں علامہ شامی رحمۃ اللہ علیہ جن قرائن کی بنیاد پر اس زمانے کے توپ سے غلبہ ظن کا حاصل ہو جانا مان کر، اس پر افطار کی اجازت دے رہے ہیں ان سے ہم بھی استفادہ کر سکتے ہیں، سائز میں بھی اور دیگر اس طرح کی چیزوں میں بھی۔ ایک شرط تو یہ ہے کہ کسی اچھے دین دار آدمی کی طرف سے اس کا انتظام ہو، اگرچہ بجانے والا دین دار نہ ہو دوسرے یہ کہ ہمیں یہ معلوم ہو کہ اس کا منتظم کسی کو اس کے بجانے پر مقرر کیا ہوا ہے۔ تیسرے یہ کہ اس کے لئے وقت مقررہ پر بجانے کی شرط ہو

چوتھے یہ کہ بجانے والا منتظم یا اس کی طرف سے مقرر کردہ اچھے آدمی کے سامنے بجائے، لہذا اگر کہیں سے آواز آئی اور ہمیں یہ معلوم نہ ہو کہ یہ آواز کیوں اور کس لئے بجائی جا رہی ہے تو اس پر روزہ افطار درست نہ ہوگا۔ اسی طرح ہم کو اگر یہ معلوم نہ ہو کہ اس کا باقاعدہ انتظام ہے تو بھی اس پر اعتماد نہیں کیا جا سکتا، اسی پر مسجد کے موذن کی آواز کو بھی قیاس کرنا چاہئے اور چونکہ ہمارے ان علاقوں میں اکثر اس قسم کا انتظام ہوتا ہے، اس لئے اس پر اعتماد درست ہے۔

سامرَن (Siren) توب کی آواز، قمقوں کی روشنی پر رمضان و عید

بعض جگہ رمضان کی آمد یا عید کے اعلان کے طور پر سامرَن یا توب یا لائٹ استعمال کئے جاتے ہیں کہ لوگ سامرَن اور توب کی آواز سے اور روشنی دیکھ کر سمجھ لیتے ہیں کہ رمضان یا عید کا چاند نظر آگیا ہے۔ فقهاء کے کلام سے اس کی اجازت معلوم ہوتی ہے۔ چنانچہ مولانا عبد الحبی لکھنؤی رحمۃ اللہ علیہ نے علامہ شامی رحمۃ اللہ علیہ کی ایک عبارت جس میں کہا گیا ہے کہ دیہات والوں کو قند میل وغیرہ دیکھ کر روزہ رکھ لینا ضروری ہے۔ نقل کر کے فرماتے ہیں:

”درست ہوگا (یعنی توب کی آواز پر عید کرنا) اس وجہ سے کہ تو پیں چلنا موافقِ عادت شائعہ کے موجبِ ظن عید ہونے کے ہے اور غلبہِ ظن عمل کے واسطے کافی ہے۔“ (۱)

توب کی طرح اس زمانے میں سامرَن کی آواز اور بلب کی روشنی سے بھی ظن غالب حاصل ہو جاتا ہے کہ چاند ہو گیا، لہذا اس پر اعتماد کیا جا سکتا ہے مگر یہ صرف

وہاں کے لئے حکم ہے جہاں اس طرح کاررواج ہو، ورنہ یہ حکم نہ ہوگا۔

طویل الاوقات علاقوں میں روزہ کے اوقات

انسانی آبادی کے بڑھتے ہوئے سیلاپ نے اب ان علاقوں اور خطوط کو بھی آباد کر دیا ہے جو برس ہابرس تک غیر آباد تھے اور لوگ وہاں ہونے کو ہلاکت و بر بادی کا سبب قرار دیتے تھے، چنانچہ اب بعض ایسے علاقے بھی آباد ہو چکے ہیں جہاں کئی کئی ماہ تک سورج طلوع نہیں ہوتا یا غروب نہیں ہوتا، ایسے لوگوں کے لئے جو وہاں آباد ہیں، روزے کے کیا اوقات ہوں گے؟ یہ سوال بہت اہمیت کا حامل ہے۔

یہاں یہ بات ذہن میں رہے کہ طویل الاوقات علاقے دو قسم کے ہیں: ایک وہ جہاں دن ورات کا مجموعہ چوبیس گھنٹوں کا ہوتا ہے، اگر چہ دن ورات کے اوقات میں تناسب نہ ہو بلکہ فاحش فرق ہو، جیسے لندن (London) برطانیہ (Britain) کا گرمی کے موسم میں دن بہت بڑا ہوتا ہے یعنی ۱۷/۱۸/ گھنٹے کا دن ہوتا ہے، ایسے علاقوں میں روزہ اسی حساب سے رکھنا چاہئے جیسے عام علاقوں میں رکھتے ہیں کہ صحیح صادق سے غروب آفتاب تک؛ کیونکہ ایسے علاقوں میں رہنے والوں کو اس کی عادت و مشق بھی ہوتی ہے حضرت تھانوی رحمہ اللہ علیہ کا رجحان بھی اسی طرف معلوم ہوتا ہے۔ (۱)

(۱) چنانچہ حضرت رحمہ اللہ علیہ اس سلسلہ میں طویل کلام فرمائ کر لکھتے ہیں کہ:

”جس جگہ نہار کا طول بقدر تخلص صوم ہو اور فطرۃ ان کا تخلص ہم سے زائد ہو۔— لأنهم

معتادون بطول النهار، وطول أكثر الأعمال فيه۔— وہاں روزہ رکھیں۔

(امداد الفتاویٰ: ۵۰۳)

البته کمزور افراد کو اس کی برداشت نہ ہو سکتے تو ان کے لئے یہ اجازت ہو سکتی ہے کہ وہ دوسرے دنوں میں مثلاً سردی کے دنوں میں قضا رکھ لیں، جیسا کہ مریض لوگوں کو اس کی اجازت ہے۔ (۱)

دوسرے وہ علاقے جن کا شروع میں ذکر کیا گیا ہے کہ دن و رات کا مجموع کئی کئی مہینوں کا ہو، ان کا حکم یہ ہے کہ وہاں اندازہ کر کے مہینہ کا اور پھر دن و رات کے اوقات کا تعین کر لیں اور اسی اندازے کے مطابق روزے پورے کریں، علامہ شامی رحمۃ اللہ علیہ لکھتے ہیں:

”قال في إِمدادِ الْفَتَاح“ قلت: وَكَذَالِكَ يُقدِّر لِجَمِيعِ
الْأَجَالِ كَا الصُّومِ وَ الزُّكُورِ وَالْحَجَّ وَالْعُدُّةِ وَآجَالِ بَيْعِ
السَّلْمِ وَالْإِجَارَةِ وَيَنْظُرُ ابْتِدَاءَ الْيَوْمِ فَيُقدِّرُ كُلُّ فَصْلٍ مِّنْ
الْفَصُولِ الْأَرْبَعَةِ بِحَسْبِ مَا يَكُونُ كُلُّ يَوْمٍ مِّنَ النَّفْصِ وَ
الزِّيَادَةِ، كَذَا فِي كِتَابِ الْأَئمَّةِ الشَّافِعِيَّةِ، وَنَحْنُ نَقُولُ بِمُثْلِهِ،
إِذْ أَصْلُ التَّقْدِيرِ مَقُولٌ بِهِ إِجْمَاعًا فِي الصلوات“۔ (۲)

(امداد الفتاح میں لکھا ہے کہ اسی طرح تمام مدتیں کو اندازے سے مقرر کیا جائے گا جیسے روزہ، زکوٰۃ، حج اور عدت کی مدتیں، بیچ

(۱) حضرت تھانوی کا رجحان بھی اسی جانب ہے۔ چنانچہ آپ لکھتے ہیں کہ: ”اور جہاں بقدر تخلی نہ ہو وہاں اندازہ کر کے عدد پورا کریں اور بعد اداء اگر ایسے ایام مل جائیں جس کا تخلی ہو سکتے تو احتیاطاً قضا بھی کر لیں اور اگر ایسے ایام نہ ملیں تو وہی اندازے کے روزے کافی ہو جائیں گے۔“ (امداد الفتاوی: ۵۰۵/۲)

سلم و اجارہ کی مدتیں اور دن کی ابتداء کو دیکھا جائے گا پھر (سال کی) چار فصول اور موسموں میں سے ہر ایک موسم کو دن کے چھوٹے بڑے ہونے کے حساب سے اندازہ کیا جائے گا۔ (مثلاً گرمی کا دن بڑا ہوتا ہے اور سردی کا چھوٹا) اسی حساب سے مدت مقرر کی جائے گی۔ شوافع کی کتابوں میں اسی طرح لکھا ہے اور ہم ختنی بھی اسی کے مطابق کہتے ہیں؛ کیونکہ نمازوں کے بارے میں اندازہ کرنے کی بات سب کے نزدیک کہی گئی ہے۔)

اور اس کی صورت یہ ہے کہ ایسے طویل الاوقات علاقوں سے متصل وہ علاقہ جہاں معمولی اوقات ہیں، وہاں کے حساب سے روزہ و سحری و افطار سب کریں گے، کہ جس دن وہاں روزہ شروع ہوا، اسی کے حساب سے یہاں روزہ رکھ لیں، پھر دن ورات کی تقسیم گھنٹوں کے حساب سے کر کے، یہ دیکھ لیں کہ اس قریبی علاقے میں غروب کے وقت یہاں کتنے بجے ہیں اور سحری کے وقت یہاں کتنے بجے ہیں، اسی کے حساب سے سحری و افطاری کریں۔ (۱)

یہاں بعض علماء نے اختیاطاً یہ بھی کہا ہے کہ ایسے طویل الاوقات علاقے میں جہاں ہمیشہ اوقات کا مسئلہ ایسا ہی رہتا ہے وہاں اوپر کی صورت پر عمل کریں تو روزے ادا ہو جائیں گے، اور اگر بعض موسموں میں ایسا ہوتا ہے اور رمضان ایسے ہی طویل الاوقات دنوں میں آگیا، تو وہاں کے لوگوں پر اداءً روزے فرض نہیں بلکہ دوسرے معمولی ایام میں ان کی قضا کر لیں۔ (۲)

(۱) اس کے لئے دیکھئے: امداد الفتاوی /۱/ ۵۰۳-۵۰۵

(۲) حضرت تھانویؒ کی یہی رائے ہے، امداد الفتاوی /۱/ ۵۰۵

اور اگر ان دنوں میں روزہ رکھ لیں تو پھر احتیاطاً معمولی دنوں میں بھی قضاۓ کر لیں۔ (۱)

ایک ملک سے دوسرے ملک کے سفر سے روزہ و عید میں فرق زمانہ حال نے ہوائی جہاز کے سفر کو جس قدر آسان اور عام کر دیا ہے، اس کے نتیجے میں اب ساری دنیا ایک ملک ہی نہیں ایک شہر بلکہ گھرو آنکن کا مصدق نظر آتی ہے، اس صورتِ حال نے ایک مسئلہ یہ پیدا کر دیا ہے کہ:

(۱) ایک شخص ایک دور دراز علاقے مثلاً سعودی عرب یا امریکہ میں تھا جہاں رمضان کا چاند مثلاً ہندوستان کے حساب سے ایک یا دو دن پہلے ہوا، اس کے بعد یہ شخص وہاں سے درمیان رمضان میں ہندوستان آگیا۔ اب یہ شخص اپنے حساب کے مطابق روزے پورے کر لے یا ہندوستان کے حساب کے مطابق سب کے ساتھ روزہ رکھ کر سب کے ساتھ عید کرے؟

اس سلسلہ میں قدیم فقہاء کرام کا کوئی کلام نہیں مل سکا، البتہ فقہاء کے بیان کردہ اس جزئیہ سے اس کا حکم مستنبط ہو سکتا ہے کہ اگر کسی نے چاند دیکھا، مگر اس کی گواہی اور خبر رد کر دی گئی تو وہ شخص خود تو روزہ رکھے گا، مگر عید سب کے ساتھ کرے گا،
اگر چہ ایک دن بڑھ جائے۔ (۲)

(۱) امداد الفتاوی: ۱/۵۰۵

(۲) فقال أبو البركات النسفي: "ومن رأى هلال رمضان أو الفطر، و رد قوله صام"۔ (کنز معجم: ۲۶۰-۳۸۲)

وفي الدر المختار: [رأى] مكلف [هلال رمضان أو الفطر و رد قوله] بدليل شرعی [صام] مطلقاً وجوباً، وقيل: ندبأً۔ (در مختار مع شامي: ۳/۳۵۱)

اس سے مستنبط ہوتا ہے کہ اس شخص کو سب کے ساتھ عید کرنا چاہئے اور زائد روزہ بھی رکھنا چاہئے، اور حضرت علامہ محمد یوسف بنوری رحمۃ اللہ علیہ نے شافعی کے ایک قول سے اس کا حکم مستنبط کیا ہے، وہ فرماتے ہیں:

”ظاہر یہ ہے کہ یہ شخص ہمارے ملک کے لوگوں کی اتباع کرے، اس کی نظر شافعیہ کا یہ قول ہے کہ جو شخص ایک شہر میں ظہر کی نماز پڑھ کر، اس کے فوراً بعد ایک ایسے شہر میں آگیا جہاں ابھی ظہر کا وقت نہیں آیا تھا، تو وہ شخص ان دوسرے شہر والوں کے ساتھ بھی (ظہر کی) نماز دوبارہ پڑھے گا۔“ (۱)

لہذا اس شخص کو چاہئے کہ یہاں سب کے ساتھ روزہ رکھے اور سب کے ساتھ عید کرے، خواہ پچھر روزے زیادہ ہو جائیں۔

(۲) اسی سے اس کے برعکس صورت کا حکم بھی معلوم ہو جاتا ہے کہ ایک شخص مثلاً ہندوستان سے ایسے ملک گیا جہاں دو ایک دن پہلے سے روزے شروع ہو چکے تھے، اور وہاں کے لوگوں کے لحاظ سے اس شخص کے روزے کم ہو جائیں، تو اس کے بارے میں ایک سوال یہ ہے کہ جب یہاں کے لوگ اپنے حساب سے عید کریں تو یہ شخص کیا ان کے ساتھ عید کرے یا نہ کرے؟ اور دوسرے سوال یہ ہے کہ اس کے روزوں میں جو کمی ہے اس کا کیا کرے؟ اس کا جواب یہ ہے کہ اس شخص کو عید ان ہی لوگوں کے ساتھ کرنا چاہئے؛ کیونکہ آدمی جس جگہ ہوتا ہے وہیں کے لوگوں کے ساتھ اس کا صوم و افطار ہوتا ہے۔

حدیث میں حضرت ابو ہریرہ رضی اللہ عنہ سے روایت ہے کہ رسول

اللہ حَلَّى لِلَّهِ عَلَيْهِ وَسَلَّمَ نے فرمایا کہ:

”الصوم يوم تصومون والفطر يوم تفطرون والأضحى“

یوم تضھون ”(۱)

لہذا اس شخص کو وہیں کے مسلمانوں کے ساتھ عید کرنا چاہئے اور جو روزوں میں کمی ہے اس کو قضاۓ کے ذریعہ پورا کرنا چاہئے۔ اگر ایک روزہ کی کمی ہے تو ایک اور دو کی تدوڑو زے قضاۓ کرے۔

شیخ العثیمین نے لکھا ہے کہ:

”إِذَا سافرَ الرَّجُلُ مِنْ بَلْدٍ إِلَى بَلْدٍ اخْتَلَفَ مَطْلَعُ
الْهَلَالِ فِيهِمَا ، فَالْقَاعِدَةُ أَنْ يَكُونَ صِيَامُهُ وَإِفْطَارُهُ
حَسْبُ الْبَلْدِ الَّذِي هُوَ فِيهِ حِينَ ثَبُوتِ الشَّهْرِ ، لَكِنْ إِنْ
نَقْصَتْ أَيَّامُ صِيَامِهِ عَنْ تِسْعَةِ وَعِشْرِينَ يَوْمًا ، فَالْوَاجِبُ
عَلَيْهِ إِكْمَالُ تِسْعَةِ وَعِشْرِينَ يَوْمًا لِأَنَّ الشَّهْرَ الْهَلَالِيَّ لَا
يُمْكِنُ أَنْ يَنْقُصَ عَنْ تِسْعَةِ وَعِشْرِينَ يَوْمًا“ (۲)

مولانا مفتی رشید احمد صاحب لدھیانوی رحمۃ اللہ علیہ نے ”حسن الفتاویٰ“

میں اس دوسرے مسئلہ میں اسی کو اختیار فرمایا ہے۔ (۳)

(۱) ترمذی: ۲۹۷، دارقطنی: ۲۱۸۱

(۲) فتاویٰ شیخ العثیمین: ۹/۶۹۱

(۳) چنانچہ استفتاء کیا گیا کہ: مکہ مکرمہ میں پاکستان سے ایک یا دو روز قبل چاند دکھائی دیتا ہے، پس..... اگر کوئی پاکستان سے مکہ مکرمہ جائے تو اس کے اٹھائیں ہی روزے ہوئے اس کا کیا حکم ہے؟ آپ نے جواب دیا کہ: دوسری صورت میں اہل مکہ کے ساتھ عید کرے اور ایک روزہ قضاۓ کرے۔ (حسن الفتاویٰ: ۳/۲۳۳)

اس کے بعد فتاویٰ ابن تیمیہ دیکھا تو ابن تیمیہ نے بھی ضمناً بحث کرتے ہوئے اس مسئلہ میں تقریباً یہی لکھا ہے۔ (۱)

(۳) اس سلسلہ میں ایک صورت یہ پیش آتی ہے کہ ایک شخص ایک ملک مثلاً سعودی عرب میں عید کر کے چلا اور دوسرے ملک مثلاً ہندوستان پہنچا تو یہاں اسی دن عید ہو رہی ہے تو کیا کرے؟ ظاہر یہی ہے کہ یہ شخص یہاں کے لوگوں کے ساتھ عید میں شامل ہو جائے۔

(۴) اس سلسلہ کا ایک مسئلہ یہ ہے کہ ایک جگہ سے عید کر کے ایک شخص دوسرے علاقے کو پہنچا اور وہاں ابھی عید نہیں ہوئی تھی، بلکہ رمضان ہی چل رہا تھا، مثلاً سعودی عرب سے عید کر کے اسی دن ہندوستان یا پاکستان پہنچا اور ہندوستان یا پاکستان میں ابھی انتیسوال روزہ تھا، تو اس شخص کو کیا کرنا چاہئے؟ روزہ رکھنا چاہئے یا نہیں؟ اور یہ کہ دوبارہ یہاں کے لوگوں کے ساتھ عید کرنا چاہئے یا نہیں؟ جواب یہ ہے کہ اس کواب روزہ رکھنے کی ضرورت نہیں کیونکہ اس کے روزے اور عید سب ہو چکے ہیں، ہاں یہاں کے لوگوں کے ساتھ اس کو عید میں شامل ہو جانا چاہئے۔ (۲)

(۵) ایک مسئلہ یہ ہے کہ ایک شخص ایک ملک میں رہتے ہوئے انتیس روزے رکھا، اور انتیس کی شام میں اعلان ہوا کہ یہاں چاند نہیں ہوا لہذا اکل کا روزہ ہو گا، یہ شخص اسی رات وہاں سے سفر کر کے دوسرے ملک میں پہنچا جہاں معلوم ہوا کہ چاند ہو گیا اور صبح عید ہے، اب یہ شخص کیا کرے، یہاں کے لوگوں کے ساتھ عید کرے یا پہلے ملک کے حساب سے روزہ رکھے؟ علامہ شیعین نے جواب لکھا ہے کہ یہ شخص

(۱) مجموعہ فتاویٰ: ۲۵/۲۵

(۲) فتاویٰ الشیخ الشیعین: ۱۹/۷۲

یہاں کے لوگوں کے ساتھ عید کرے گا اور اگر اس کے روزے یہاں کے حساب سے کم ہیں تو ان کو قضاۓ کرے گا۔ (۱)

روزے میں انجکشن کا حکم

روزے کی حالت میں انجکشن کے سلسلہ میں اولاد و باتیں قابل غور ہیں: ایک انجکشن کی صورت کے بارے میں کہ اس کا کیا اثر روزے پر پڑتا ہے؟ اور دوسرا قابل غور بات یہ ہے کہ انجکشن کس مقصد کے لئے لگایا جا رہا ہے؟ اور مقصد کے مختلف ہونے کے لحاظ سے اس کے شرعی حکم میں کیا فرق پڑتا ہے؟

(۱) جہاں تک پہلے مسئلہ کا تعلق ہے اہل طب نے بھی یہ بات واضح کر دی ہے اور مشاہدہ بھی ہے کہ انجکشن میں سے بعض براہ راست گوشت میں اور بعض گوشت و پوست کے درمیان میں اور بعض راست طور پر پیٹ میں اور اکثر رگوں میں لگائے جاتے ہیں۔ لہذا اب غور یہ کرنا ہو گا کہ ان میں سے کونسے انجکشن کا کیا حکم ہے؟

اس کا جواب یہ ہے کہ انجکشن خواہ رگوں میں دیا جائے، جیسے عام بیماریوں کے اندر ہوتا ہے، یا گوشت یا پوست میں لگایا جائے، جیسے دیا بیٹس کے مریضوں کو ”انسولین“ پوست کے اندر لگاتے ہیں یا پیٹ میں لگایا جائے، جیسے کتا کا ٹھوکے کو پیٹ میں لگاتے ہیں، سب کا حکم ایک ہے کہ ان سے روزہ فاسد نہیں ہوتا۔

اس مسئلہ میں اگرچہ فقهاء معاصرین کے مابین اختلاف واقع ہوا ہے، تاہم جمہور علماء کا فتویٰ و فیصلہ یہ ہے کہ اس کا روزہ باقی ہے، فاسد نہیں ہوا، حضرت مولانا مفتی عزیز الرحمن صاحب رحمۃ اللہ علیہ نے ”فتاویٰ دارالعلوم“ میں حضرت

مولانا حکیم الامت اشرف علی تھانوی رحمۃ اللہ علیہ نے، "امداد الفتاویٰ" میں اور حضرت مولانا مفتی محمد شفیع صاحب رحمۃ اللہ علیہ نے اپنے متعدد فتاویٰ اور رسالہ "آلاتِ جدیدہ کے شرعی احکام" اور رسالہ "كلمة القوم في الانجكشن في الصوم" میں اسی کو اختیار فرمایا ہے۔ اسی طرح علماء عرب میں سے اکثر کی رائے یہی ہے، علامہ شیخ عبداللہ بن باز، شیخ لغثیہ میں، شیخ فوزان وغیرہ نے اسی کو اختیار کیا ہے۔ وجہ یہ ہے کہ فقہاء کے کلام سے مفہوم ہوتا ہے کہ روزہ اس وقت ٹوٹتا ہے جب صورۃ یا معنی افطار پایا جائے، صورۃ افطار یہ ہے کہ منہ سے کوئی چیز نگل کر جوف معدہ میں پہنچائی جائے، اور معنی افطار یہ ہے کہ جوف میں ایسی چیز پہنچائی جائے جس میں بدن کے لئے فائدہ نفع ہو، خواہ وہ غذاء ہو یا دوا ہو، پھر جوف تک پہنچانے کی شرط یہ ہے کہ منفذ اصلی کے ذریعہ پہنچائی جائے۔ جب یہ دو باتیں پائی جائیں تو روزہ فاسد ہو گا، ورنہ روزہ باقی رہے گا۔ یہ تفصیل کتب فقہ میں موجود ہے۔

خلاصہ یہ ہے کہ حضرات فقہاء کے مطابق روزہ اس وقت فاسد ہوتا ہے جبکہ روزہ کو توڑنے والی چیز جوف معدہ یا جوف دماغ میں پہنچے یا پہنچائی جائے اور یہ پہنچنا یا پہنچانا بھی "منفذ اصلی" کے ذریعہ ہو، جب یہ دو باتیں پائی جائیں تو روزہ فاسد ہو گا ورنہ نہیں، یعنی اگر روزے کو توڑنے والی چیز جوف معدہ یا جوف دماغ میں نہیں گئی یا گئی مگر "منفذ اصلی" کے ذریعہ نہیں گئی تو اس سے روزہ فاسد نہ ہو گا۔

اس اصول پر غور کریں کہ انجکشن میں صورت افطار تو نہیں پائی جاتی؛ کیونکہ انجکشن میں منہ سے دوائیں پہنچائی جاتی، بلکہ جیسا کہ معلوم ہے رگوں یا گوشت سے دواء داخل کی جاتی ہے، ہاں انجکشن میں معنی افطار پائے جاتے ہیں؛ کیونکہ بدن کے لئے فائدہ مند چیز "دواء یا غذاء" جوف میں پہنچائی جاتی ہے، مگر اس کی جو شرط ہے کہ

یہ پہنچانا ”منفذ اصلی“ کے ذریعہ ہو، یہ بات اس میں تحقق نہیں، اس لئے انگلشن سے روزہ فاسد نہیں ہوتا۔

فقہاء کے کلام میں اس کی بہت سی مثالیں ملتی ہیں کہ معنی افطار پائے جانے کے باوجود منفذ اصلی کے ذریعہ جوف میں نہ پہنچنے کی بنا پر اس کو غیر مفسد مانا گیا ہے۔

(۱) فقہاء نے روزے میں سرمه لگانے کی اجازت دی ہے، اگرچہ کہ سرمه کا اثر حلق میں محسوس ہو؛ کیونکہ یہ سرمه حلق میں کسی منفذ اصلی سے نہیں پہنچا، بلکہ مسامات سے پہنچا ہے، اور آنکھ میں اور معدے یاد ماغ کے ماہین کوئی منفذ نہیں ہے۔

علامہ کاسانی ”بدائع الصنائع“ میں آنکھوں میں سرمه ڈالنے کے مسئلہ پر بحث کرتے ہوئے اس کے جواز کی دلیل اس طرح بیان کرتے ہیں:

”ولأنه لا منفذ من العين إلى الجوف ، ولا إلى
الدماغ ، وما وجد من طعمه فذاك أثره ، لا عينه ، وأنه لا
يفسد كالغبار والدخان“ - (۱)

اور علامہ شامی سرمه لگانے کے مسئلہ پر وجہ بیان کرتے ہوئے فرماتے ہیں:

” قال في النهر : لأن الموجود في حلقة أثر داخل
من المسام الذي هو خلل البدن ، والمفتر أنما هو
الداخل من المنافذ ، للاتفاق على أن من اغتسل في ماء
فوجد في باطنه أنه لا يفطر - (۲)

ان عبارات سے صاف طور پر معلوم ہوا کہ محض جوف میں کسی چیز کا پہنچ جانا

(۱) بدائع الصنائع: ۲/ ۲۳۷

(۲) شامی: ۳/ ۳۶۷

مفسد صوم نہیں ہے بلکہ منفذ اصلی سے پہنچنا مفسد صوم ہے، اسی لئے سرمه اگرچہ آنکھوں میں ڈالنے کے بعد حلق میں محسوس ہو، اس سے روزہ فاسد نہیں ہوتا۔

(۲) فقہاء نے روزہ کی حالت میں سر میں تیل ڈالنے اور اعضاء بدن پر تیل لگانے کو جائز کہا ہے، حالانکہ اس سے تیل بدن کے اندر پہنچتا ہے، اور اس کی تری اندر محسوس بھی کی جاتی ہے، مگر چونکہ ”منفذ اصلی“ سے نہیں پہنچتا، اور اصل وعین چیز نہیں پہنچتی بلکہ اس کا اثر پہنچتا ہے اس لئے اس کو مفسد صوم نہیں مانا گیا۔

چنانچہ علامہ کاسانی علیہ الرحمۃ کہتے ہیں:

”وَكَذَا لَوْ دَهْنَ رَأْسَهِ وَأَعْضَاءِهِ، فَتَشَرَّبُ فِيهِ أَنَّهُ لَا

يَضُرُّهُ؛ لِأَنَّهُ وَصَلَ إِلَيْهِ الْأَثْرُ لَا الْعَيْنَ“ (۱)

اور علامہ شربل الی لکھتے ہیں:

”أَوْ ادْهَنْ لَمْ يَفْسُدْ صُومَهُ كَمَا لَوْ اغْتَسَلَ وَوَجَدَ
بِرْدَ الْمَاءِ فِي كَبْدِهِ أَوْ اكْتَحَلَ وَلَوْ وَجَدَ طَعْمَهُ فِي حَلْقِهِ
أَوْ لَوْنَهُ فِي بَزَاقِهِ أَوْ نَخَامَتِهِ فِي الْأَصْحَاحِ، وَهُوَ قَوْلُ الْأَكْثَرِ،
..... آَگَےْ چَلَ كَرْ فَرَمَاتَهُ ہِیں..... وَلَوْ وَضَعَ فِي
عَيْنِيهِ لَبِنًا أَوْ دَوَاءً مَعَ الدَّهْنِ فَوَجَدَ طَعْمَهُ فِي حَلْقِهِ لَا
يَفْسُدْ صُومَهُ إِذَا عَبَرَهُ مَا يَكُونُ مِنَ الْمَسَامِ“ (۲)

(۳) غسل کرنے یا پانی سے بھگو یا ہوا کپڑا سر یا بدن پر لپیٹنے سے بھی روزہ فاسد نہیں ہوتا، حالانکہ اس عمل سے پانی کی ٹھنڈک و تری داخل بدن محسوس ہوتی

(۱) بداعٌ / ۲۳۷

(۲) مراثی الفلاح: ۲۳۶

ہے، وجہ اس کی بھی یہی ہے کہ اس کا اثر بدن میں جو محسوس کیا جاتا ہے وہ دراصل مسامات کے ذریعہ پہنچتا ہے، کسی منفذ اصلی سے نہیں پہنچتا۔
علامہ شامی کہتے ہیں:

”والمفطر أئمہ هو الداخل من المنافذ ، للاتفاق على

أن من اغتسل في ماء فوجد في باطنه أنه لا يفطر - (۱)

(۲) فقهاء کرام نے لکھا ہے کہ اگر کسی کو پیٹ میں یا سر کے اندر زخم ہو جائے اور وہ اس زخم میں اندر دواء پہنچائے تو اس سے اس کا روزہ فاسد ہو جائے گا، لیکن ان کے علاوہ کسی اور جگہ زخم ہوا اور وہاں دوائی لگائی جائے تو اس سے روزہ فاسد نہیں ہوتا۔
علامہ نسفی نے ”کنز الدقائق“ میں فرمایا کہ:

”داوى حائفة أو آمة بدواء ووصل الدواء الى

جوفه أو دماغه أفتر“ - (۲)

اس کی وجہ یہی ہے کہ پیٹ کا زخم جس کو جائے کہتے ہیں اس میں دواء ڈالنے سے وہ جوف معدہ میں پہنچ جاتی ہے اور سر کے اندر دماغ کے زخم میں دواء ڈالی جائے تو وہ جوف دماغ میں پہنچتی ہے اس لئے اس کو مفسد قرار دیا گیا۔

(۵) مرد کی پیشتاب گاہ میں اگر کوئی دوا ٹکائی جائے، اور وہ مثانہ تک پہنچ جائے تو فقهاء میں اختلاف ہے کہ اس سے روزہ فاسد ہو گا یا نہیں؟ امام ابوحنیفہ اور امام محمد فرماتے ہیں کہ روزہ فاسد نہ ہو گا اور امام ابو یوسف فرماتے ہیں کہ اس سے روزہ فاسد ہو جائے گا۔ اس اختلاف کی وجہ یہ ہے کہ مثانہ اور جوف بطن میں کوئی منفذ اصلی

(۱) شامی: ۳۶۷/۳

(۲) کنز مع البحر: ۲/۸۸

ہے یا نہیں اس میں اختلاف ہے، امام ابوحنیفہ کہتے ہیں کہ ان دونوں میں کوئی راستہ و منفذ نہیں ہے، جبکہ امام ابو یوسف کہتے ہیں کہ ان میں منفذ ہے۔ یہاں قابل غور بات یہ ہے کہ یہ بات ہر کس وناکس محسوس کرتا ہے کہ پیشاب معدے ہی سے چلکر مثانہ میں آتا ہے، امام ابو یوسف نے اس سے یہ سمجھا کہ دونوں کے درمیان منفذ ہے اس لئے پیشاب معدے سے مثانہ میں آتا ہے، مگر امام ابوحنیفہ نے کہا کہ نہیں، بلکہ پیشاب کا معدے سے مثانہ میں آنا منفذ سے نہیں بلکہ مسامات سے ہوتا ہے، وہ مسامات سے رس کر مثانہ میں جمع ہوتا ہے، اور اس کی دلیل یہ ہے کہ پیشاب واپس معدے میں نہیں جاسکتا، اگر وہاں منفذ ہوتا تو جس طرح آیا تھا اسی طرح واپس بھی جاسکتا، مگر ایسا نہیں ہے۔

ابن نجیم مصری نے اسی مسئلہ کی وضاحت کرتے ہوئے کہا ہے کہ:

”وهو مبني على أنه هل بين المثانة والجوف منفذ أم لا؟ وهو ليس باختلاف فيه على التحقيق ، فقالا : لا ، ووصول البول من المعدة الى المثانة بالترشح ، وما يخرج رشحاً لا يعود رشحا ، كأجرة اذا سُدَّ رأسها ، وألقى في الحوض يخرج منها الماء ، ولا يدخل فيها“ - (۱)

اور شامی نے کہا کہ:

”والاختلاف مبني على أنه هل بين المثانة والجوف منفذ أو لا؟ وهو ليس باختلاف فيه على التحقيق والأظهر أنه لا منفذ له ، وإنما يجتمع البول فيها بالترشح

کذا یقُولُ الْأَطْبَاءِ ”۔ (۱)

معلوم ہوا کہ اس مسئلہ میں اختلاف دراصل جوف بطن و مثانہ میں منفذ کے ہو نے اور نہ ہونے میں اختلاف پر ہی ہے، اس سے اتنی بات معلوم ہو گئی کہ اگر امام ابو یوسف کے نزدیک بھی یہ بات ثابت ہو جاتی کہ ان دونوں کے درمیان منفذ نہیں ہے تو وہ بھی یہی کہتے کہ اس سے روزہ فاسد نہیں ہوتا اور امام ابو حنیفہ و امام محمد کے نزدیک یہ محقق ہو جاتا کہ دونوں میں منفذ ہے تو وہ بھی یہی فرماتے کہ روزہ فاسد ہو جائے گا۔ الغرض یہ بھی اس بات کی دلیل ہے کہ مغارق اصلیہ و منافذ اصلیہ سے جو چیز ڈالی جائے اور وہ جوف معدہ یا جوف دماغ میں پہنچ جائے وہی مفسد صوم ہے۔

بلکہ فقهاء کے کلام سے یہ بات بھی صاف ہو جاتی ہے کہ کسی چیز کے مفسد صوم ہونے میں اصل جوف معدہ ہے کہ اگر اس میں کوئی چیز پہنچ جائے تو روزہ فاسد ہو گا، اور جوف دماغ میں پہنچنے کو اس لئے مفسد صوم مانا گیا ہے کہ جوف معدہ اور جوف دماغ کے مابین بھی منفذ اصلی موجود ہے، لہذا جو چیز دماغ میں پہنچے گی وہ اس منفذ کے ذریعہ معدے میں بھی پہنچ جائے گی۔

علامہ ابن حکیم مصری نے لکھا ہے کہ:

”وَفِي التَّحْقِيقِ : أَنَّ بَيْنَ الْجَوْفَيْنِ مَنْفَذًا أَصْلِيًّا ، فَمَا

وَصَلَ إِلَى جَوْفِ الرَّأْسِ يَصْلِ إِلَى جَوْفِ الْبَطْنِ ”۔ (۲)

اور شامی نے اسی کا حوالہ دیتے ہوئے لکھا ہے کہ:

”قَالَ فِي الْبَحْرِ : وَ التَّحْقِيقُ أَنَّ بَيْنَ الْجَوْفَيْنِ مَنْفَذًا

(۱) شامی: ۳/۲۷۲

(۲) البحارائق: ۲/۸۸۸

أصلیاً ، فما وصل إلى جوف الرأس يصل إلى جوف البطن ”-(۱)

الغرض ان سب سے یہ بات واضح طور پر معلوم ہوتی ہے کہ محض کسی چیز کے بدن میں پہنچنے یا پہنچانے سے روزہ فاسد نہیں ہو جاتا بلکہ اس وقت فاسد ہوتا ہے جبکہ دو باتیں پائی جائیں : ایک یہ کہ وہ چیز جو فاطن میں پہنچے اور دوسرے یہ کہ ”منفذ اصلی“، کے ذریعہ پہنچے۔

اس سلسلہ میں بداع الصنائع میں علامہ کاسانی کی ایک عبارت بالکل صاف و واضح ہے، وہ فرماتے ہیں :

” وما وصل إلى الجوف أو الدماغ من المخارق الأصلية كالأنف والأذن والدبر بأن استعط أو احتقن أو أقطر في أذنه فوصل إلى الجوف أو الدماغ فسد صومه أما إذا وصل إلى الجوف فلا شك فيه لوجود الأكل من حيث الصورة وكذا إذا وصل إلى الدماغ لأن له منفذًا إلى الجوف فكان بمنزلة زاوية من زوايا الجوف
وأما ما وصل إلى الجوف أو الدماغ من غير المخارق الأصلية بأن داوی الجائفة والآمة فان دواها بدواء يابس لا يفسد ؛ لأنه لم يصل إلى الجوف ولا إلى الدماغ ولو علم أنه وصل يفسد في قول أبي حنيفة“-(۲)

(۱) شامی: ۳/۲۷۶

(۲) بداع الصنائع: ۲/۲۲۷

جب یہ بات معلوم ہو گئی تو اب یہ دیکھنا چاہئے کہ عام طور پر جو انجکشن لگائے جاتے ہیں وہ رگوں میں دئے جاتے ہیں، اور یہ رگیں نہ توجوف ہیں اور نہ منفذ اصلی اسی طرح گوشت میں یا گوشت و پوسٹ کے درمیان میں جو انجکشن لگائے جاتے ہیں وہ بھی منفذ اصلیہ میں نہیں ہے، لہذا امسکلہ صاف ہو گیا کہ انجکشن سے روزہ فاسد نہیں ہوتا۔

اس کے بعد آئیے انجکشن کے مقصد کے لحاظ سے انجکشن کا حکم معلوم کرتے ہیں، انجکشن کبھی تو بماری میں ضرورت کی وجہ سے لیا جاتا ہے تا کہ اس کے ذریعہ دوائی بدن میں پہنچائی جاسکے، اور کبھی محض اس لئے لیا جاتا ہے کہ بدن میں قوت و طاقت پیدا ہو، اور اس کے لئے غذاء پہنچائی جائے۔ مگر روزہ کے فاسد ہونے یا نہ ہونے کے لحاظ سے اس میں وہی بات ملحوظ رکھنا چاہئے جو اور پر عرض کی گئی کہ انجکشن منفذ اصلی سے نہیں دیا جاتا، اس لئے انجکشن کی کسی بھی صورت میں اس سے روزہ فاسد نہیں ہوتا، خواہ مقصد دوائی ضرورت ہو یا غذائی ضرورت، کیونکہ روزے کے فاسد ہونے کی علت نہیں پائی گئی جیسا کہ تفضیل اعرض کیا گیا۔

ہاں انجکشن لگانے کے مقصد کے پیش نظر اس کے جائز ہونے یا مکروہ ہونے میں اختلاف ہو سکتا ہے، کہ بلا ضرورت روزہ میں انجکشن لینا مکروہ ہو گا اور ضرورت میں لینا مکروہ نہ ہو گا۔ اور ظاہر ہے کہ دوائے تو ضرورت ہے مگر غذاء روزے کی حالت میں کوئی ضرورت نہیں، بلکہ روزے کی حقیقت کے خلاف ہے، لہذا اول صورت مکروہ نہیں اور دوسری صورت مکروہ ہو گی۔

اور اس کی فقہی نظریہ ہے کہ فقهاء نے لکھا ہے کہ روزے کی حالت میں اطمینان حاصل کرنے کی غرض سے غسل کرنے، بھیکے ہوئے کپڑے بدن یا سر پر لپیٹنے، اور سر

پر پانی ڈالنے کی امام ابو یوسف نے اجازت دی ہے، مگر امام ابو حنفیہ نے اس کو مکروہ قرار دیا ہے۔ اور مکروہ ہونے کی وجہ یہ ہے کہ روزے میں اس طرح کرنا گویا بے چینی و پریشانی کا اظہار ہے، اور یہ بات کراہت سے خالی نہیں۔
امام شامی نے لکھا ہے کہ:

” وإنما كره الإمام الدخول في الماء والتلفف
بالثوب المبلول لما فيها من إظهار الضجر في إقامة
العبادة لا لأنه مفطر“۔ (۱)

اس سے دو باتیں معلوم ہوئیں: ایک تو یہ کہ روزہ میں پانی کا جسم پر یا سر پر ڈالنا غسل کرنا، جسم پر کپڑا لپیٹنا مفسد و مفطر صوم نہیں، دوسرے یہ کہ امام صاحب نے اس کو مکروہ اس لئے کہا ہے کہ اس عمل سے عبادت سے بے چینی کا اظہار ہوتا ہے۔
میں کہتا ہوں کہ اسی طرح جب کوئی بلا ضرورت ایسا نجکشن لیتا ہے جو غذ افراد میں کرتا ہے تو اس سے بھی اگرچہ کہ روزہ نہیں ٹوٹتا، لیکن روزے سے پریشانی و بے چینی کا مظاہرہ ہوتا ہے، اس لئے یہ مکروہ ہو گا۔ اس کے برخلاف دوا کے طور پر نجکشن لینا ایک ضرورت ہے اور اس سے روزہ رکھنے میں سہولت ہوتی ہے اور پریشانی سے حفاظت کا سامان ہوتا ہے، اس لئے دوا کے طور پر لینا بلا کراہت جائز ہے، جیسے پانی سے تر کیا ہوا کپڑا سر یا بدن پر لپیٹنا ضرورت پر جائز ہے، اور اللہ کے رسول ﷺ اور بعض صحابہ سے ثابت ہے۔

شامی لکھتے ہیں کہ اسی پر فتوی ہے؛ کیونکہ رسول اللہ ﷺ نے روزے کی حالت میں پیاس کی وجہ سے، یا گرمی کی وجہ سے سر پر پانی ڈالا تھا، اس کو

ابوداؤ نے روایت کیا ہے، اور ابن عمر رضی اللہ عنہ روزے کی حالت میں کپڑا بھگوکر اپنے اوپر لپیٹ لیتے تھے۔ (۱)
اور علامہ ابن حکیم لکھتے ہیں کہ:

” عن أبي حنيفة أنه يكره للصائم المضمضة والاستنشاق لغير الوضوء ولا بأس به للوضوء وكره الاغتسال وصب الماء على الرأس والاستنقاع في الماء والتلفف بالثوب المبلول لأنَّه إظهار الضجر عن العبادة . وقال أبو يوسف : لا يكره وهو الأظهر لما روي أن النبي ﷺ صب على رأسه ماء من شدة الحر وهو صائم ولأنَّ فيه إظهار ضعف بنيته وعجز بشريته فإنَّ الإنسان خلق ضعيفاً لا إظهار الضجر ”۔ (۲)

خلاصہ یہ ہے کہ انجکشن اگر ضرورت کے لئے ہے تو بلا کراہت جائز ہے ورنہ بے چینی کا اظہار ہونے کی وجہ سے کراہت سے خالی نہیں۔

روزہ میں انجکشن سے متعلق ایک قسمی تحریر (۳)

سوال : میں آپ کی خدمت میں اس لئے حاضر ہوا ہوں کہ ایک معاملہ میں

(۱) شامی: ۳/۴۰۰

(۲) ابحر الرائق: ۲/۴۹۰

(۳) حضرت مفتی صاحب زنجیر نے اپنے فتاویٰ میں مسئلہ انجکشن کے تعلق سے بہت سے شبہات کا جواب اور کافی سیر حاصل بحث فرمائی ہے اس لئے بغرض افادہ اس کا اضافہ کر دیا گیا ہے۔

اپنی تسلیم کرلوں، اور آپ کی رہنمائی سے فائدہ اٹھاؤں، امید کہ آپ بذات خود تکلیف و توجہ فرما کر جواب مرحمت فرمائیں گے، واقعہ یہ ہے کہ ابھی دیوبند کے دارالعلوم سے انگریزی میں ایک رسالہ رمضان المبارک پرشائع ہوا ہے، یہ رسالہ مہتمم جناب قاری محمد طیب صاحب کی جانب سے ہے، اس لئے اس کی بڑی اہمیت ہے اس میں لکھا ہے کہ انگلشن لینے سے روزہ نہیں ٹوٹا صرف دو استثناء کئے گئے ہیں (۱) اگر زخم کر کے پانی پیٹ میں لے جایا جائے یا (۲) براہ راست دماغ میں دوالے جائی جائے بقیہ انگلشن کو عمومیت کے ساتھ جائز کہا گیا ہے، اس میں مجھے شبہ گذرتا ہے، اور خیال ہوتا ہے کہ یہ معاملہ مزید توجہ کا تھا ج ہے۔

اسی رسالہ میں روزہ کی تعریف یہ کی گئی ہے کہ کھانے پینے اور جماع سے صحیح صادق سے غروب آفتاب تک پرہیز کرنا، ایک زمانہ میں کھانے کا طریقہ صرف یہ تھا کہ حلق کے راستے سے کھانا پیٹ میں ڈالا جائے اور پینے کا بھی یہی طریقہ تھا کہ پانی حلق کے راستے سے پیٹ میں ڈالا جائے مگر سائنس کی ترقی نے نئے نئے طریقے ایجاد کئے ہیں، انہوں نے دریافت کیا کہ کھانا پیٹ میں جا کر کیا کام دیتا ہے، کھانا معدے میں ہضم ہونے کے بعد اس کا جو ہرخون بن کر رگوں میں روائ ہوتا ہے۔

لہذا ایسے مریضوں کو جو منہ سے کھانہ نہیں سکتے، رگوں کے انگلشن کے ذریعہ کھانا پہنچایا جاتا ہے بلکہ براہ راست خون بھی رگوں میں پہنچا دیا جاتا ہے، اور عرصہ تک اسی طرح مریض کو وہ جو ہر رگوں میں پہنچا کر جو کھانے کا مقصد ہے، بلا کھانا کھلانے کے کھا جاتا ہے۔

اسی طرح پانی پینے کا ایک مقصد رگوں کو سیراب کرنا ہے، ایک کافی مقدار پانی کی ہر انسانی جسم میں موجود ہنی ضروری ہے، اور اگر وہ موجود نہ رہے تو انسان

مرجائے، اس لئے ہیضہ کا مرض پانی کی کمی سے ہوتا ہے، دستوں کے راستہ اس کے جسم کا پانی نکل جاتا ہے اور اس کا علاج یہ ہے کہ رگ کاٹ کر پانی براہ راست رگوں میں بھر دیا جاتا ہے، واضح ہو کہ رگ کاٹ کر پانی میں نہیں ڈالا جاتا ہے، بلکہ رگوں میں بھرا جاتا ہے اگرناک کے ذریعہ ٹیوب ڈال کر پیٹ میں پانی ڈالا جائے تو ڈالا جاسکتا ہے، مگر معدے میں سوءہ ہضم ہے اور جب تک پانی تخلیل ہو کر رگوں کو سیراب کرے گا، مریض ختم ہو جائے گا، لہذا براہ راست پانی رگوں میں ڈال دیا جاتا ہے۔

یہ دو مشاہیں میں نے دی ہیں، اس سے ثابت ہوتا ہے کہ بعض انجکشن غذا کا بعض پانی کا مقصد ادا کرتے ہیں، تثیل کے لئے حسب ذیل باتوں پر زنگاہ فرمائی جائے۔

(۱) گلوکوز کو ۲۵٪ / ۵۰۰، ۲۰۰، ۱۰۰، ۰ / سی سی کارگوں کے ذریعہ انجکشن کھانے کا کام دے گا۔

(۲) رگ کو کاٹ کر دو سیر چار سیر پانی براہ راست رگوں میں بھر دیا جائے یہ طریقہ پینے کا کام دے گا۔

(۳) رگوں کے ذریعہ خون جسم کے اندر ڈال دیا جائے، یہ طریقہ طویل اور پیچیدہ راستے کو ترک کر کے براہ راست غذا کا مقصد پورا کرتا ہے، یہ سب انجکشن ہیں اور عمومیت کے پیش نظر سوال یہ ہے کہ کیا یہ سب جائز ہیں اور اگر یہ جائز ہیں تو ہر آدمی کھانا کھانے کے بجائے ۵۰ سی سی گلوکوز انجکشن لے لے، کھانے کا مقصد حل ہو جائے اور بلا روزہ کا مقصد پورا کئے روزہ کھلانے گا۔

لہذا التماس ہے کہ آپ مندرجہ بالا امور پر میری شفی فرمادیں، میں جناب

و لا کی اس عنایت و کرم فرمائی کا بہت ممنون ہوں گا۔ والسلام

الجواب :

حامداً ومصلياً :

روزے کی نقل کردہ تعریف: کھانے، پینے اور جماع سے صحیح صادق سے غروب آفتاب تک پرہیز کرنا۔

انجکشن سے چاہے وہ ۵۰۰ سی سی کا یا اس سے کم زائد کا، اس تعریف میں خلل نہیں آتا، کھانا، پینا بد یہی ہے، انجکشن کو کھانا پینا نہیں کہا جاتا، رگ کاٹ کر پانی عروق (رگوں) میں پہنچانے سے جو فائدہ حاصل ہوتا ہے، یعنی رگوں کو ترا اور سیراب کرنا وہ فائدہ گوپرانہ سہی، لیکن کافی مقدار میں ٹھنڈے پانی سے غسل کرنے میں، غوط لگانے، ایرکنڈ یشنڈ میں داخل ہونے، سبز و شاداب مقام پر پہنچ جانے سے بھی حاصل ہوتا ہے، سر اور بدن پر تیل کی مالش سے بھی تیل اندر پہنچتا ہے اور رگوں میں تراوٹ پیدا ہوتی ہے، اس سے روزہ فاسد نہیں ہوتا۔ شدت گرمی کی وجہ سے کپڑا بھگکر حالت صوم میں سر پر لپیٹنا حضرت نبی کریم ﷺ سے ثابت ہے، ظاہر ہے کہ مقصد کے خلاف ہے، یونانی اطباء بعض امراض کے علاج میں بھپارہ دیتے ہیں جس سے مسامات کھل کر دوا کے اثرات اندر داخل ہوتے ہیں اور کبھی مادہ کثیفہ اور اکثر مسامات سے ہی پسینہ کے راستے امراض باہر آ جاتے ہیں اور کبھی مادہ کثیفہ کور قیق بنا کر بضرورت اسہال یا پلٹس مادہ خارج کر دیا جاتا ہے، غرض کہ جو فائدہ حلق کی راہ سے دوا کو جوف معدہ میں پہنچانے سے حاصل ہوتا ہے وہی بھپارہ دینے سے حاصل ہوتا ہے، اور یہ طریقہ علاج طب قدیم میں موجود ہے، جدید انکشاف نہیں، فقهاء و مجتہدین اس سے خوب واقف ہیں، مگر اس کو مفسد صوم نہیں قرار دیا، آج

سائنس کی ترقی کی وجہ سے اگر ڈاکٹر پر اعتماد کرتے ہوئے اس کا یقین کیا جاتا ہے کہ رگوں کے ذریعہ پانی جسم میں پہنچانے سے پینے کا مقصد حاصل ہوتا ہے، اور خون رگوں میں پہنچانے سے کھانے کا مقصد حاصل ہوتا ہے اور بعض مریضوں پر تجربہ اس کا مؤید بھی ہے تو آج سے چودہ سو سال پہلے صادق و مصدق حاصل کرنے کے لئے مفید ہے نے خبر دی ہے کہ سبحان اللہ، الحمد للہ۔ کھانے کا مقصد حاصل کرنے کے لئے مفید ہے اور جان نثار پیروی کرنے والوں کو اس کا تجربہ بھی ہے، یہ یقین و اعتقاد بہت زیادہ قوی ہے، سائنس اور ڈاکٹروں کے یقین و اعتماد سے کیا اس کو بھی مفسد صوم قرار دیا جائے گا۔ غیبت کو قرآن پاک نے اکل فرمایا ہے:

﴿أَيُحِبُّ أَحَدٌ كَمْ أَنْ يَاكِلْ لَحْمَ أَخِيهِ﴾ [الحجرات: ۱۲]

اور بعض کے متعلق تجربۃ قے کرا کے مشاہدہ کرانا بھی حدیث شریف میں مذکور ہے۔ کیا یہ بھی مفسد صوم ہے۔

بعض صورتیں ایسی بھی ہیں کہ وہاں مشاہدہ اکل و شرب ہے مگر مقصد اکل و شرب اس پر کچھ مرتب نہیں ہوتا، پھر بھی وہ مفسد صوم ہے، مثلاً کسی نے ایک تل کھالی اس سے بھوک بھی کچھ بھی دفع نہیں ہوتی، مگر روزہ فاسد ہو گیا، اور اگر بھول کر کھاپی لیا تو تحقیقۃ اکل شرب بھی پایا گیا اور مقصد بھی پورا ہو گیا لیکن روزہ فاسد نہیں ہوا۔

بعض ایسی صورتیں بھی ہیں کہ جوف میں ایسی چیز داخل ہو گئی جو اکل و شرب کا فائدہ دینے کے بجائے و بال و مصیبت بن گئی مگر روزہ فاسد ہو گیا، مثلاً کسی روزے دار کے تیر مارا گیا اور لو ہے کا حصہ اندر رہ گیا تو روزہ فاسد ہو گیا۔ سونے میں احتلام سے مقصد جماع حاصل ہو گیا مگر روزہ فاسد نہیں ہوا۔ محض دیکھ کر ارزال ہو گیا، روزہ فاسد نہیں ہوا، سفر میں عامۃ مشقت ہوتی ہے، جس کی رعایت سے

شریعت نے قصر نماز کا حکم دیا اور اجازت افطار دی اور دوسرے بعض احکام میں بھی تخفیفاً سہولت اور خصت دی اور مسافت سفر تین یوم (تین منزل تقریباً اڑتا لیس میل) مقرر کی، لیکن اگر کوئی شخص تین دن کی مسافت تین گھنٹے یا اس سے کم طے کرے اور بہت راحت کے ساتھ کہ کسی قسم کی مشقت پیش نہ آئے تو کیا وہ نماز قصر نہیں کرے گا یا اس کو خصت افطار سے محروم کر دیا جائے گا یا دوسرے احکام میں تخفیف کی سہولت و خصت سے فائدہ نہیں حاصل کر سکے گا۔

اصل یہ ہے کہ قانون پر عمل کی صورت شرعاً تجویز کردی گئی ہے، اس طرح عمل کیا جائے اور سپر حکم دیا جائے گا، اس کے خلاف اپنی دوسری صورت تجویز کر کے اپنے تجویز کردہ مقصد قانون کو پورا کیا گیا تو وہ شرعاً قانون پر عمل نہیں ہو گا، اور جو صورت حدود قانون کے اندر جائز ہے اس کو مقصد قانون کے خلاف قرار دے کر حدود جواز سے خارج نہیں کیا جائے گا، سرکاری قانون ہے کہ لفافہ پر ۲۵/ پیسے کا ٹکٹ لگایا جائے، اب اگر کوئی شخص ۲۵/ پیسے کا ٹکٹ نہیں لگاتا بلکہ ۲۵/ پیسے لفاف پر چکا دیتا ہے اس تخلیل سے کہ مقصد قانون یہ ہے کہ ۲۵/ پیسے حکومت کے لئے خرچ کئے جائیں، سو میں نے ۲۵/ پیسے کر دئے تو اس کا یہ عمل قانون پر عمل نہیں ہو گا، بلکہ کہا جائے گا کہ اس نے قانون میں تحریف و ترمیم کی ہے جس کا اس کو حق نہیں تھا۔ (۱)

روزے میں دوا کازبان کے نیچے رکھنا

قلبی امراض میں جو دو ایسا صرف زبان کے نیچے دبائے کی ہوتی ہیں اور حلق کے نیچے اُتاری نہیں جاتیں، ان کا حکم یہ ہے کہ ان سے روزہ فاسد نہیں ہوتا۔ اس کی

فقہی نظریہ مسوک کا روزے کی حالت میں استعمال ہے، جس کو بلا کراہت جائز قرار دیا ہے۔

فقہاء نے لکھا ہے کہ:

” ولا بأس للصائم أن يستاك ، سواء كان السواك

يابساً أو رطباً ، مبلولاً أو غير مبلول “۔ (۱)

نیز اس کی نظریہ بھی ہو سکتی ہے کہ فقہاء نے عورت کو ضرورت کے موقع پر سالن کے چکھنے کی اجازت دی ہے، جیسے اس کا شوہر بد خلق ہو، بشرطیکہ وہ حلق کے نیچے نہ جائے۔ (۲)

بلکہ ان سب سے زیادہ واضح نظریہ جزئیہ ہے کہ فقہاء نے عورت کو اپنے نیچے کی حفاظت کی خاطر کھانا چبائے کی بلا کراہت گنجائش دی ہے، مراتق الفلاح میں ہے کہ :

” وَكَرِهَ مَضْغُهُ بِلَا عذرٍ كَالمرأةِ إِذَا وَجَدَتْ مِنْ

يَمْضِعُ الطَّعَامَ لِصَبِيهَا ، أَمَّا إِذَا لَمْ تَجِدْ بَدًا مِنْهُ فَلَا بَأْسَ

بِمَضْغِهَا لِصِيَانَةِ الْوَلَدِ ”۔ (۳)

اور بحر الرائق اور شامی میں ہے کہ:

” والمضغ بعذر بأن لم تجد المرأة من يمضغ

لصبيها الطعام من حائض أو نفساء أو غيرهما ممن لا

(۱) بداع الصنائع: ۲۶۶

(۲) مراتق الفلاح: ۲۵۶، بحر الرائق: ۲۸۹، در مختار و شامی: ۳۹۵

(۳) مراتق الفلاح: ۲۵۶

یصوم ولم تجد طبیخاً” - (۱)

جب اپنے نچے کی خاطر کھانا چبانے کی اجازت ہے تو خود اپنی حفاظت کے لئے ایسی دوا کا استعمال جو حلق میں نہ جائے، صرف زبان کے نچے دبائی جائے، جائز ہے۔ لیکن اس میں یہ شرط ہے کہ اس کا کوئی حصہ حلق میں داخل نہ ہو، ورنہ روزہ یقیناً فاسد ہو جائے گا۔

روزہ میں خون یا گلوكوز (Glucose) چڑھانے کا حکم

یہیں یہ سوال بھی اٹھتا ہے کہ روزہ میں خون چڑھانا یا گلوكوز لینا درست ہے یا نہیں اور یہ کہ اس سے روزہ پر کیا اثر پڑتا ہے؟

خون یا گلوكوز چڑھانے سے روزہ کے ٹوٹنے کا تو سوال پیدا نہیں ہوتا؛ کیونکہ یہ بھی جیسا کہ اوپر معلوم ہوا، رگوں کے ذریعہ پہنچایا جاتا ہے، منفرد اصلی سے نہیں، اس لئے اس سے بھی روزہ نہیں ٹوٹتا بلکہ باقی رہتا ہے۔

اب رہا یہ سوال کہ روزے کی حالت میں خون یا گلوكوز لینا درست ہے یا نہیں؟

اس کے بارے میں علماء کے کلام سے سمجھ میں آتا ہے کہ:

خون چونکہ نجس اور حرام ہے اور صرف سخت مجبوری واخضرار کی حالت میں اس سے اتفاق ہے اس لئے بغیر سخت مجبوری کے اس کا استعمال جائز نہ ہوگا اور پھر ایسا مریض جس کو مجبوراً خون لینا پڑے عام طور پر روزے سے بھی نہیں رہ سکتا، اس لئے یہ صورت زیادہ تر فرضی ہے، غرض یہ کہ اگر کوئی حالت مجبوری میں لے لے تو

درست ہوگا۔ (۱)

اور گلکوز اگر بے ضرورت لیا جائے تو اس کی اجازت ہو سکتی ہے اور اس کی نظیر یہ ہے کہ فقہاء نے روزہ کی حالت میں عبادات میں اطمینان حاصل کرنے کے لئے غسل کرنے، بھیگی ہوئے کپڑے بدن یا سر پر لپیٹنے، سر پر پانی ڈالنے وغیرہ کی اجازت دی ہے۔ (۲)

اور خود رسول اللہ ﷺ سے گرمی یا پیاس کی وجہ سے سر پر پانی ڈالنا ابو داؤد کی روایت سے ثابت ہے۔ (۳)

(۱) مثلاً علامہ شامی رحمۃ اللہ علیہ لکھتے ہیں کہ:

قال في النهاية والتهذيب : يجوز للعليل شرب البول والدم والميّة للتداوي إذا أخبره طبيب مسلم أن فيه شفاء ولم يجد من المباح ما يقوم مقامه۔ (شامی: ۷/۳۸۰)

(۲) وفي الدر المختار: وكذا لا تكره حجامة وتلفف بثوب مبتل ومضمضة أو استنشاق أو اغتسال للتبرد۔ (در مختار مع شامی: ۳/۳۹۹)

وفي الهندية: كره الاغتسال وصب الماء على الرأس والاستنقاع في الماء والتلفف بالثوب المبلول ، وقال أبو يوسف: لا يكره وهو الأظهر، وكذا في محيط السريري۔ (الفتاوى الهندية: ۱/۲۲۰)

(۳) عن أبي بكر بن عبد الرحمن ، قال : قال الذي حدثني لقد رأيت رسول الله ﷺ بالعرج يصب على رأسه الماء وهو صائم من العطش أو من الحر۔

(ابوداؤد: ۲۶۹، رقم: ۲۳۶۵۔ متندرک حاکم: ۱/۵۷۹، رقم: ۵۹۷۔ سنن کبریٰ بیہقی: ۳/۸۲۶، رقم: ۳۳۸)

اور یہ معلوم ہے کہ اس سے بدن کے اندر پانی پہنچتا ہے اور اس سے جسم کے اندر ٹھنڈک پہنچ کر پیاس و گرمی ختم ہو جاتی ہے، اس کے باوجود اس کی اجازت فقهاء نے دی ہے لہذا بضرورت اگر کوئی روزہ دار گلوکوز لے تو درست ہو گا اور اگر بلا ضرورت چڑھائے تو مکروہ ہو گا؛ کیونکہ اس میں ایک طرح اس بات کا اظہار ہے کہ وہ روزہ سے پریشان ہے اور ایسی کوئی حرکت کرنا جس سے روزہ سے پریشانی و بے چینی ظاہر ہوتی ہو، فقهاء نے لکھا ہے کہ مکروہ ہے، اسی لئے امام عظیمؐ نے روزہ دار کے لئے ٹھنڈک حاصل کرنے کے لئے غسل کرنے کو مکروہ قرار دیا ہے۔

چنانچہ علامہ شامی اور ابن نجیم فرماتے ہیں:

”وإنما كره الإمام الدخول في الماء والتلفف
بالثوب المبلول لما فيها من إظهار الضجر في إقامة
العبادة، لا لأنّه قريب من الإفطار.“

امام عظیم رحمۃ اللہ علیہؐ نے (روزہ دار کے لئے) پانی میں اترنا اور بھیگی ہوئے کپڑے کو لپیٹنا اس لئے مکروہ قرار دیا کہ اس میں عبادت سے بے چینی کا اظہار ہے، اس لئے نہیں کہ وہ مفسد ہے۔ (۱)

اور ظاہر ہے کہ گلوکوز بلا کسی ضرورت کے چڑھالینا، اظہار بے صبری و بے چینی ہے، اس لئے بلا ضرورت یہ مکروہ ہو گا۔ (واللہ اعلم)

(۱) البحر الرائق: ۲/۲۷۶

فقال الشامي: وكرهها أبو حنيفة لما فيها من إظهار الضجر في العبادة۔
(رد المحتار: ۳/۳۶۷)

روزہ میں آپریشن (Operation)

اگر روزہ دار کو آپریشن کرانے کی ضرورت پڑ جائے تو سوال پیدا ہوتا ہے کہ آپریشن سے روزہ پر کیا اثر پڑے گا؟ یاد رکھنا چاہئے کہ محض آپریشن سے تو کسی بھی صورت میں روزہ فاسد نہیں ہوتا، البتہ چونکہ آپریشن کرنے کے بعد کبھی دوا یا اور کوئی چیز اندر داخل بھی کی جاتی ہے، اس لحاظ سے بعض صورتوں میں روزہ فاسد ہو جائے گا اور بعض صورتوں میں فاسد نہ ہو گا، اس کی تفصیل یہ ہے کہ:

پیٹ یاد ماغ کے علاوہ کسی اور جگہ کا آپریشن ہوا ہے تو دیکھا جائے گا کہ جہاں کا آپریشن ہوا ہے اس سے پیٹ یاد ماغ تک منفذِ اصلی ہے یا نہیں، اگر منفذِ اصلی نہیں ہے تو اس آپریشن سے روزہ فاسد نہ ہو گا خواہ دوا ڈالی جائے یا نہ ڈالی جائے؛ کیونکہ جیسا کہ اوپر تفصیل سے گذر چکا ہے کہ وہی چیز روزے کو فاسد کرتی ہے جو جوف میں پہنچے اور منفذِ اصلی سے پہنچے، جب اس صورت میں جوف تک منفذ ہی نہیں ہے تو دوا ڈالنے سے بھی وہ جوف تک منفذ کے ذریعہ نہ پہنچے گی لہذا اس سے روزہ فاسد نہ ہو گا اور محض آپریشن کسی بھی صورت میں روزے کو فاسد نہیں کرتا۔

اور اگر اس عضو اور جوف کے درمیان کوئی منفذِ اصلی ہے تو دوا ڈالنے سے روزہ ٹوٹ جائے گا، ورنہ نہیں ٹوٹے گا؛ کیونکہ مفسد پایا گیا۔

اور اگر آپریشن پیٹ یاد ماغ کا ہوا ہے تو دیکھا جائے گا کہ صرف اندر سے کچھ نکالا گیا ہے یا کوئی دوا بھی اندر ڈالی گئی ہے، پہلی صورت پر روزہ باقی ہے اور دوسری صورت پر روزہ فاسد ہو جائے گا۔

اور اگر آپریشن کر کے پیٹ یاد ماغ کے جوف میں کوئی مصنوعی یا انسانی یا حیوانی عضو گایا گیا تو اس کا حکم حضراتِ فتحاء کے یہاں درپیش ایک صورت سے مستنبط ہوتا

ہے، وہ یہ ہے کہ:

اگر کسی شخص کو نیزہ لگا اور جوف تک پہنچ گیا اور جوف ہی میں اس کو رہنے دیا گیا، تو بعض فقہاء کے نزدیک اس شخص کا روزہ فاسد ہو جائے گا اور بعض کے نزدیک فاسد نہ ہو گا اور اس سلسلے میں صحیح اسی کو بتایا گیا ہے کہ فاسد نہ ہو گا۔ (۱)

بالکل یہی صورت اس کی بھی ہے، لہذا اس میں بھی ظاہر اختلاف ہونا چاہئے اور صحیح قول پر روزہ فاسد نہ ہونا چاہئے، مگر ذرا تدریج و تعمق سے کام لیا جائے تو معلوم ہو گا کہ آپریشن کی زیر بحث صورت میں صحیح قول پر فاسد ہونا چاہئے؛ کیونکہ فقہاء کی زیر بحث صورت میں روزہ کے فاسد نہ ہونے کو اس لئے صحیح قرار دیا گیا ہے کہ:

”لأنه لم يوجد منه الفعل ، ولم يصل إليه ما فيه صلاحه“۔ (اس روزہ دار کی طرف سے یہ کام نہیں پایا گیا) (بلکہ دوسرے نے اس کو نیزہ مارا ہے) اور اس کو ایسی چیز نہیں پہنچی ہے جو اس کے فائدے کی ہو۔ (۲)

اس سے معلوم ہوا کہ اس صورت میں روزہ کو صحیح قول پر فاسد نہ قرار دینا اس وجہ سے ہے کہ اس میں فاسد ہونے کی وجہ نہیں پائی گئی اور فاسد ہونے کی وجہ دو باقاعدے میں سے ایک ہے، یا تو فعل خود اس سے صادر ہوا ہو، یا اس چیز میں اس کے بدن کا کوئی فائدہ ہو۔ (۳)

(۱) بزادی علی حامش الہندیہ: ۹۸/۳

(۲) رد المحتار: ۳۶۸، فتاویٰ قاضی خان علی حامش الہندیہ: ۱/۲۰۹

(۳) فقال الشامي: و حاصله أن الإفساد منوط إذا كان بفعله أو فيه صلاح لبدنه۔ (شامی: ۳۶۸/۳)

اب آپریشن کی زیر بحث صورت پر غور کیجیے کہ یہاں روزہ کو فاسد کرنے والی ان دو باتوں میں سے کوئی بات پائی جا رہی ہے یا نہیں؟ ظاہر ہے کہ یہاں دونوں باتیں پائی جا رہی ہیں: ایک تو وہ شخص خود آپریشن کرانے کو تیار ہو کر گویا یہ فعل خود کر رہا ہے۔ اور دوسرے اس میں اس کا بڑا فائدہ بھی ہے؛ لہذا زیر بحث صورت میں جبکہ آپریشن کر کے کوئی مصنوعی یا حیوانی یا انسانی عضو اندر رکھا جائے گا، روزہ فاسد ہو جائے گا۔ معاصر عالم مولانا خالد سیف اللہ رحمانی صاحب نے بھی ”جدید فقہی مسائل“ میں اسی کو اختیار کیا ہے۔

اور اگر یہ شخص آپریشن کے لئے راضی نہ تھا بلکہ جبراً آپریشن کر دیا گیا اور پیٹ یا دماغ کے جوف میں کوئی عضو لگادیا گیا، یا سوتے ہوئے شخص کے ساتھ ایسا معاملہ کیا گیا، تب بھی اس کا روزہ ٹوٹ جائے گا اور اس کی نظیر فقد کا یہ جز سیئے ہے کہ:

”اگر کسی کے حلق میں کوئی چیز جبراً یا اس کے سونے کی حالت میں داخل کی گئی تو روزہ ٹوٹ جائے گا اور صرف قضاء لازم ہوگی۔“ (۱)

اس کی وجہ علامہ شامی یہ لکھتے ہیں کہ:

”اس میں اس کا نفع اور فائدہ ہے۔“ (۲)

پس معلوم ہوا کہ اوپر روزے کے فاسد ہونے کی جو دو وجہیں بیان ہوئی ہیں ان میں سے ایک کا پایا جانا کافی ہے، لہذا اس صورت میں اگرچہ پہلی وجہ تو نہیں ہے:

(۱) **فقال الشامي:** و يفسد أياضا فيما لو أو جر مكرهاً أو نائمًاً

(شامی: ۳۶۸/۳)

(۲) **فقال :** لأن فيه صلاحه۔ (شامی: ۳۶۸/۳)

لیکن دوسری وجہ تو پائی جاتی ہے، الہزاروزہ ٹوٹ جائے گا۔

اب رہایہ مسئلہ کہ ان دونوں آپریشنوں کی صورتوں اور اسی طرح ان صورتوں میں جن میں دواڑاں جاتی ہے اور وہ جوف تک پہنچتی ہے، روزہ جب ٹوٹ جاتا ہے تو اس پر صرف قضاء ہے یا کفارہ بھی ہوگا؟ جواب یہ ہے کہ صرف قضاء لازم ہوگی، کفارہ کسی صورت پر بھی نہیں ہے؛ کیونکہ کفارہ صرف اس وقت لازم ہوتا ہے جبکہ روزہ صورۃً و معناً دونوں طرح توڑ دیا جائے۔ صورت کے اعتبار سے روزہ کا توڑ نا یہ ہے کہ منہ سے کوئی چیز نگل لی جائے، اور معناً روزہ کا توڑ نا یہ ہے کہ بدن میں ایسی چیز داخل کی جائے جو بدن کے لئے مفید و نفع بخش ہو۔ (۱)

اور ان صورتوں میں جیسا کہ ظاہر ہے صورت کے لحاظ سے افطار نہیں ہوا، بلکہ صرف معنی کے لحاظ سے۔ اس لئے ان صورتوں میں صرف قضاء لازم ہوگی۔

روزہ کی حالت میں بدن سے خون نکالنا

یہ تو ظاہر ہے کہ روزہ کی حالت میں بدن سے خون نکالنے سے روزہ فاسد نہیں ہوتا؛ کیونکہ روزے کو فاسد وہ چیز کرتی ہے جو بدن میں داخل ہونہ کہ وہ جو خارج ہو جیسے حضرت عائشہ صدیقہ رض سے مرفوعاً طبرانی نے روایت کیا ہے کہ روزہ کا ٹوٹ جانا ان چیزوں سے ہے جو داخل ہونے والی ہیں نہ کہ ان سے جو خارج ہونے والی ہیں۔ (۲)

(۱) شامی: ۲۰/۲

(۲) عن عائشة قالت: دخل رسول الله ﷺ ف قال: يا عائشة هل من كسرة؟ فأتيته بقرص، فوضعه على فيه وقال: يا عائشة هل دخل بطني منه شيء؟ كذلك قبلة الصائم، إنما الإفطار مما دخل وليس مما خرج -
 (مسند ابو يعلى: ۸/۶۷، الرقم: ۳۶۰۲، مجمع الزوائد مع بغية: ۳/۳۹۰، الرقم: ۴۷۹)

نیز حضرت ابن عباس رض، حضرت عکرمہ و ابراہیم رض سے بھی ایسا ہی مروی ہے۔ (۱)

نیز جمہور علماء کا مذہب یہ ہے کہ پچھنا لگو اناروزہ کو فاسد نہیں کرتا۔ (۲)
لہذا خون نکالنے سے روزہ فاسد نہ ہو گا لیکن یہ سوال کہ بجائے خود روزہ دار کو ایسا کرنا درست ہے یا نہیں؟ قابل غور ہے۔

اگر بضرورت ایسا کرنا پڑے مثلاً کسی بیمار کے لئے فوری ضرورت پڑ جائے اور یہ خون دیدے تو اجازت معلوم ہوتی ہے، جیسے علماء نے پچھنا لگوانے کی اجازت دی ہے۔ (۳)
اور اگر بلا ضرورت کیا جائے تو کراہت سے خالی نہیں؛ کیونکہ اس سے بدن میں ضعف اور کمزوری پیدا ہونے کا اندیشہ ہے اور روزہ دار کو ایسا کام کرنا جس سے کمزوری اور ضعف پیدا ہونے کا اندیشہ ہو، مکروہ ہے۔ (۴)

اور عالمگیری میں لکھا ہے کہ اپنے اوپر اطمینان ہو تو خون نکالنے میں مضافات نہیں، ورنہ مکروہ ہے اور کراہت اس وقت ہے کہ ایسا ضعف ہونے کا اندیشہ ہو کہ روزہ توڑنا پڑے۔ (۵)

(۱) دیکھو فتح الباری: ۳۲۶/۵

(۲) فقال الحافظ: وأما الحجامة فالجمهور أيضاً على عدم الفطر بها مطلقاً۔ (فتح الباري: ۳۲۵/۵)

(۳) در مختار مع شامی: ۸۱۹/۲

(۴) در مختار مع شامی: ۳۲۰/۲، الجھر الرائق: ۲۷۳/۲

(۵) ولا يأس بالحجامة إن أمن على نفسه الضعف ، أما إذا خاف فإنه يكره وذكر شيخ الإسلام: شرط الكراهة ضعف يحتاج فيه إلى الفطر۔
عالمگیری: ۲۲۰/۱

روزہ میں عورت کی شرماگاہ میں لوپ {LOOP} داخل کرنا

عارضی مانع حمل چیزوں میں سے ایک لوپ بھی ہے جو عورتوں کی شرماگاہ میں چڑھایا جاتا ہے جس سے اس کے رحم کا منہ بند ہو جاتا ہے، اگر اس کو روزہ کی حالت میں فرج (شرماگاہ) میں داخل کیا گیا تو اس عورت کا روزہ ٹوٹ جائے گا؛ کیونکہ اس کو فرج داخل (شرماگاہ کا اندر وہی حصہ) میں داخل کیا جاتا ہے اور فرج خارج (شرماگاہ کا یہ وہی حصہ جس کو غسل میں دھونا فرض ہے) میں اس کا کوئی حصہ نہیں رہتا لہذا یہ لوپ جوف تک پہنچ جاتا ہے؛ کیونکہ علامہ شامی رحمۃ اللہ علیہ نے فرج داخل کو جوف ہی کا ایک حصہ قرار دیا۔ (۱)

پس جب یہ جوف میں پہنچ گیا تو روزہ جاتا رہا، اس کی نظریہ جزئیہ ہے:

”ولو ادخلت قطنة ان غابت فسد و ان بقى طرفها
فى فرجها الخارج لا“۔ (اگر عورت روئی داخل کرے اور وہ
اندر چلی جائے تو روزہ فاسد ہو گیا اور اگر اس کا حصہ فرج خارج
میں باقی رہے گا تو فاسد نہ ہوگا) (۲)

یہاں چونکہ لوپ فرج داخل میں غالب ہو جاتا ہے اور باہر کے حصہ میں کچھ بھی نہیں رہتا اس لئے اس کو داخل کرنے سے روزہ فاسد ہو جائے گا اور اگر روزہ کی حالت میں نہیں بلکہ پہلے داخل کر کے پھر روزہ رکھا گیا تو روزہ فاسد نہ ہوگا، حضرت

(۱) فقال : الأقرب التخلص بأن الدبر والفرج الداخل من الحوف إذ لا حاجز بينهما وبينه فهمما في حكمه۔ (شامی: ۳۷۲/۳)

(۲) در مختار مع شامی: ۳/۳۶۹

تحانوی رحمحہ اللہ نے ایسا ہی بیان کیا ہے۔ (۱) اور اپر کی صورت میں صرف قضاء لازم آئیگی، کفارہ نہیں، جیسا کہ تفصیل اور پر گز رچکی ہے۔

مانع حیض دوائیوں کا رمضان میں استعمال

طب و ڈاکٹری کی ترقیات نے جہاں اور بہت سی چیزوں کو ایجاد کیا ہے وہیں ایسی دوائیوں کو بھی باہر لایا گیا ہے جو حیض کے خون کو ایک عارضی مدت تک روک دیتی ہے۔ ان مانع حیض دوائیوں مثلاً (PRIMOLUT-N) اور (DUPHASTON) وغیرہ کے استعمال سے رمضان کے مہینہ میں حیض کا خون بند ہو جائے تو عورت کو اس مدت میں روزہ رکھنا ضروری ہو جائے گا؛ کیونکہ مدتِ حیض میں عورت کو روزہ نہ رکھنے کی اجازت بلکہ حکم اس لئے تھا کہ خون جاری ہے، اب جبکہ خون کسی تدبیر سے بند ہو چکا ہے، اس پر روزہ رکھنا اس مدت میں ضروری ہو گا اور روزہ کے شوق سے عورت ان ادویہ کو استعمال میں لا کر اپنا خون بند کر لے تو اس میں کوئی برائی نہیں بلکہ اچھی بات ہے۔

رہایہ مسئلہ کہ اس زمانے میں جبکہ ایسی دوائیاں ایجاد ہو گئی ہیں، کیا ان دوائیوں کا استعمال رمضان میں عورت پر ضروری ہو گا تاکہ روزہ رکھا جائے؟ جواب یہ ہے کہ ضروری نہیں؛ کیونکہ اس کے وجوب کی کوئی دلیل نہیں۔

(۱) چنانچہ آپ لکھتے ہیں کہ: خود روزہ کی حالت میں یہ چھلامفسد صوم ہے، لیکن اگر غیر حالت صوم میں ہوا حالت صوم میں داخل بدن باقی رہے تو اس سے روزہ میں کوئی خلل نہیں آتا۔ امداد الفتاویٰ: ۱۴۴/۲:

روزے کی حالت میں مصنوعی دانت کا استعمال

مصنوعی دانت اگر روزہ کی حالت میں بھی استعمال کئے جائیں تو ظاہر ہے کہ اس سے روزہ فاسد نہیں ہوتا؛ کیونکہ اس سے کوئی چیز حلق میں داخل نہیں ہوتی، اسی طرح اس کا استعمال روزہ کی حالت میں مکروہ بھی نہیں ہے؛ کیونکہ اس میں کوئی مزہ یا خوشبو وغیرہ نہیں ہے، جس سے کراہت پیدا ہو جاتی ہے، پھر اس کی جب عادت ہوتی ہے تو اس کا استعمال ایک ضرورت بھی بخاتا ہے کہ بغیر اس کے بے چینی اور کلفت محسوس ہوتی ہے، اس لئے مصنوعی دانت کا بحالت روزہ استعمال بلا کراہت درست ہے، حضرت حکیم الامت تھانوی رحمۃ اللہ علیہ نے بھی روزہ میں اس کے استعمال کو غیر مکروہ قرار دیا ہے۔ (۱)

روزے کی حالت میں دانت نکلوانا

روزہ کی حالت میں اگر دانت نکلوانے کی حاجت پڑ جائے تو کیا اس کی اجازت ہوگی؟ اور اس کا روزہ پر کیا اثر ہوگا؟ اس کا جواب یہ ہے کہ بلا ضرورت ایسا نہ کرنا چاہئے؛ کیونکہ ایک تو اس سے کمزوری پیدا ہوتی ہے اور روزہ میں ایسا کام کرنا جس سے کمزوری پیدا ہو، مکروہ ہے۔ درمختار میں ہے کہ:

”لا یجوز أن یعمل عملا يصل به إلى الضعف“ (یعنی

ایسے کام کرنا جائز نہیں جس سے کہ ضعف کی طرف پہنچے) (۲)

(۱) چنانچہ سوال ہوا کہ اگر روزہ کی حالت میں یہ مصنوعی دانت منہ میں رہیں تو روزہ مکروہ تو نہ ہوگا؟ الجواب: مکروہ نہ ہوگا۔ (امداد الفتاوی: ۲/۱۲۲)

(۲) درمختار مع شامی: ۳/۲۲۰

علامہ ابن حجیم نے بحوالہ قنیہ نقل کیا ہے کہ روٹی پکانے کا کام کرنے والے کے لئے جائز نہیں کہ روٹی پکانے میں ایسا منہمک ہو کہ جس سے روزہ توڑنا پڑے۔ (۱) نیز اس موقع پر منہ میں دو ایسا بھی ڈالی اور لگائی جاتی ہیں جن کا مزہ محسوس ہوتا ہے اور پہلے یہ بات عرض کر چکا ہوں کہ جن چیزوں کا ذائقہ محسوس ہوتا ہے ان کا بلا ضرورت منہ میں لینا اور چکھنا مکروہ ہے۔ اس لحاظ سے بھی بلا ضرورت یہ فعل مکروہ ہو گا۔

رہایہ سوال کہ اگر دانت نکلوایا تو روزہ پر اس کا کیا اثر ہوگا؟ تو عرض ہے کہ محض دانت نکلوانے سے تو روزہ فاسد نہیں ہوتا البتہ اس سے خون نکل کر جوف کے اندر چلا جائے اور وہ خون تھوک پر غالب ہو یا اس کے برابر ہو تو روزہ فاسد ہو جائے گا۔ درختار میں یہ جزئیہ ہے کہ اگر دانتوں کے درمیان میں سے خون نکل کر صرف حلق تک گیا تو روزہ فاسد نہ ہوگا؛ لیکن اگر جوفِ معدہ میں داخل ہو گیا اور وہ تھوک پر غالب یا اس کے برابر ہوا تو روزہ فاسد ہو جائے گا، اسی طرح خون کا مزہ محسوس تھا اور وہ جوف میں داخل ہو گیا تو روزہ ٹوٹ جائے گا۔ (۲)

اس پر علامہ شامی نے لکھا ہے کہ اسی سے اس کا حکم بھی معلوم ہو گیا کہ کسی نے رمضان میں ڈاٹھ نکالا، اور خون جوفِ معدہ میں داخل ہو گیا اگرچہ وہ سویا ہوا ہو تو اس پر قضا لازم ہے۔ مگر علامہ شامی نے اس کے بعد فرمایا ہے کہ اوپر والے مسئلہ اور (۱) الْحَرَائِق: ۲۸۲/۲

(۲) خرج الدم من بين أسنانه ودخل حلقه يعني ولم يصل إلى حوفه ، أما إذا وصل فإن غالب الدم أو تساويها فسد ، وإلا لا ، إلا إذا وجد طعمه۔
(درختار مع شامی: ۳۶۷-۳۶۸)

اس میں یہ فرق ہو سکتا ہے کہ یہاں احتراز ممکن نہیں اور وہاں ممکن ہے۔ اور اس دوسری صورت کو اس قے پر قیاس کیا ہے جو خود بخود لوت جائے کہ یہاں روزہ نہیں ٹوٹتا، ایسے ہی اس مسئلہ میں روزہ نہیں ٹوٹنا چاہئے۔ (۱)

مگر قے میں اور اس میں فرق ہے، وہ یہ کے قے غیر اختیاری ہے، اور دانت نکلوانا اختیاری، لہذا احتیاط اسی میں ہے کہ اس کے خون کے جوف میں داخل ہونے پر فسادِ روزہ کا حکم کیا جائے۔ صاحبِ حسن الفتاویٰ اور صاحب فتاویٰ رحیمیہ نے اسی کو اختیار کیا ہے۔ (۲)

روزہ میں بیٹری، سگریٹ (Cigarette) حلقہ کا استعمال

روزے کی حالت میں بیٹری سگریٹ اور حلقہ کا استعمال کرنا روزہ کو فاسد کر دیتا ہے؛ کیونکہ ان چیزوں سے دھواں اندر پہنچتا ہے، اور دھواں روزہ کو فاسد کرنے والی چیز ہے۔ درجتار میں ہے:

”لَوْ أَدْخَلْ حَلْقَهُ الدُّخَانَ أَفْطَرَ، أَيْ دُخَانَ كَانَ وَلَوْ عَوْدًاً أَوْ عَنْبَرًا۔“ (۳)

(اگر اپنے حلقہ میں دھواں داخل کرے گا تو روزہ ٹوٹ جائے گا، کسی قسم کا دھواں کیوں نہ ہو اگرچہ عود یا عنبر ہی ہو)

(۱) فقال: وَمَنْ هَذَا يَعْلَمُ حَكْمَ مِنْ قَلْعَ ضرْسَهُ فِي رَمَضَانَ وَدُخُولِ الدَّمِ إِلَى جَوْفِهِ فِي النَّهَارِ وَلَوْ نَائِمًاً فَيُجَبُ عَلَيْهِ الْقَضَاءُ، إِلَّا أَنْ يَفْرَقَ بَعْدَ عَدَمِ إِمْكَانِ التَّحْرِزِ عَنْهُ فَيَكُونُ كَالْقِيءُ الَّذِي عَادَ بِنَفْسِهِ۔ (شامی: ۳۶۸/۳)

(۲) حَسَنُ الْفَتاوِيُّ: ۳/۲۳۶، فَتاوِيُّ رَحِيمِيَّةٍ: ۳/۱۰۹

(۳) درجتار مع شامی: ۳/۳۶۶

اس جگہ علامہ شامی نے لکھا ہے کہ اسی سے ثرب دخان (جس میں بیڑی سکریٹ اور حلقہ تینوں داخل ہیں) کا حکم بھی معلوم ہو گیا اور اس کو شربنبلائی نے نظم کیا ہے (جس کا خلاصہ یہ ہے کہ) ان دخانی چیزوں کے خریدنے اور اس کے پینے سے منع کیا جائے گا اور جو اس کو روزہ میں پئے گا، بلاشبہ اس کا روزہ ٹوٹ جائے گا۔ (۱)

اس سے معلوم ہوا کہ ان سب چیزوں سے روزہ فاسد ہو جاتا ہے۔ رہایہ مسئلہ کہ اس سے صرف قضا لازم ہو گی یا کفارہ بھی لازم ہو گا؟ علامہ شربنبلائی نے ”مراتق الفلاح“ میں لکھا ہے کہ اس سے کفارہ واجب ہو گا۔ (۲)
اور علامہ شامی رحمۃ اللہ علیہ نے بھی ان سے نقل کیا کہ اگر نفع کے خیال سے پیتا ہے تو کفارہ دینا ہو گا۔ (۳)

روزہ میں اگر بتی، عود وغیرہ کا دھواں سونکھنا

آج کل مساجد میں عام طور پر اگر بتی جلانے کا رواج ہے، اسی طرح گھروں میں بھی اس کو استعمال کرتے ہیں اور یہ اچھی چیز ہے، مگر رمضان کے مہینے میں دن میں اس کے استعمال سے احتراز کرنا چاہیے؛ کیونکہ اس کا دھواں بھی اگر حلق میں داخل ہو گیا تو روزہ فاسد ہو جاتا ہے۔ اسی طرح عود وغیرہ کے دھویں کا بھی یہی حکم ہے؛ کیونکہ فقهاء کرام نے لکھا ہے کہ دھویں سے بچنا ممکن ہوتے ہوئے اس سے

(۱) فكتب ما نظمه الشربنبلائي: ويمنع من بيع الدخان وشربه ، وشاربه في الصوم لا شك يفطر۔ (شامی: ۳/۳۶۶)

(۲) فقال: لا يبعد لنزوم الكفارة أيضا للنفع۔ (مراتق: ۲۲۷)

(۳) فقال: وويلزم التكفيرون ظن نافعاً۔ (شامی: ۳/۳۶۶)

احتراز نہ کیا گیا تو روزہ ٹوٹ جائے گا۔ درختار میں ہے:

”لو أدخل حلقة الدخان أفتر، أي دخان كان ولو

عوداً أو عنبراً لو ذاكراً لإمكان التحرز عنه“ - (۱)

(اگر اپنے حلق میں دھواں داخل کرے گا تو روزہ ٹوٹ

جائے گا، کسی قسم کا دھواں کیوں نہ ہو اگرچہ عود یا عنبر ہی ہو؛ کیونکہ
اس سے بچنا ممکن ہے۔)

علامہ شامی فرماتے ہیں:

”اگر بخور جلایا اور اپنے پاس رکھ کر اس کو سو نگھا اور روزہ یاد

ہے تو روزہ ٹوٹ جائے گا؛ کیونکہ اس سے بچنا ممکن ہے، اس میں

بہت سے لوگ غفلت کرتے ہے۔“ - (۲)

اس سے معلوم ہوا کہ مساجد و گھروں میں اگر تی وعده وغیرہ جلا کر اس کا دھواں

سو نگھا، روزہ کو فاسد کر دیتا ہے، اور جیسا کہ علامہ شامی[ؒ] نے فرمایا اس میں بہت زیادہ

کوتا ہی وغفلت پائی جاتی ہے۔ خصوصاً مساجد میں دن کے وقت نمازوں کے موقع پر

اگر تی جلا دیتے ہیں، جس کا دھواں بہت سے لوگوں کے حلق میں داخل ہوتا ہے، اور

معلوم ہو چکا کہ اس سے روزہ فاسد ہو جاتا ہے، اس لئے اس سے پرہیز کرنا چاہئے۔

(۱) درختار مع شامی: ۳۶۶/۳

(۲) فقال: لو تبخر بخور فآواه إلى نفسه واشتمه ذاكراً لصومه أفتر

إمكان التحرز عنه ، وهذا من يغفل عنه كثير من الناس۔

(شامی: ۳۶۶/۳)

موڑوں کا دھوال اور راستے کا غبار

آج کل سڑکیں اور خصوصاً بڑی اور بازار کیں موڑ گڑیوں سے بھری ہوئی ہوتی ہیں، اور ان سے کثیر مقدار میں دھوال خارج ہو کر پوری فضا کو مکدر کرتا رہتا ہے پھر ان موڑوں کے چلنے سے راستے کا غبار بھی پوری فضا کو غبار آلوں بنادیتا ہے، ایسی صورت میں اس دھویں اور غبار کے حلق میں داخل ہو جانے سے کیا روزہ فاسد ہو جاتا ہے؟

اس کا جواب یہ ہے کہ اگر صورت حال ایسی ہے کہ اس سے بچنا ممکن ہو تو اس سے حتی الامکان احتراز کرنا اور اپنے حلق میں اس کو داخل ہونے سے بچانا ضروری ہے اور احتراز ممکن ہوتے ہوئے بچنے کا اہتمام نہ کیا گیا اور یہ غبار اور دھوال حلق میں داخل ہو گیا تو اس سے بھی روزہ ٹوٹ جاتا ہے۔

علامہ شامی، علامہ شربنیلی کے حوالے سے رقم طراز ہیں کہ:

”إِذَا وَجَدَ بَدًا مِنْ تَعَاطِيِّ ما يَدْخُلُ غَبَارَهُ فِي حَلْقِهِ أَفْسَدَ لَوْ فَعْلَهُ۔“ (۱)

(جس چیز کا غبار حلق میں داخل ہوتا ہے اس پر قابو پانا ممکن

ہو تو روزہ ٹوٹ جائے گا، اگر ایسا کریگا (یعنی اگر نہ بچے گا)۔

اور اگر صورت حال ایسی ہے کہ اس دھویں اور غبار سے بچانا ممکن ہو تو اس سے روزہ فاسد نہ ہوگا، درمختار میں اس کی تصریح موجود ہے۔ (۲)

(۱) شامی: ۳۶۶/۳

(۲) ففي الدر: [أو دخل حلقه غبار أو ذباب أو دخان] لعدم إمكان التحرز عنه لم يفطر. (در مختار مع شامی: ۳۶۶/۳)

اور آج شہروں میں صورتِ حال کچھ ایسی ہی ہے، لہذا اس سے روزہ فاسد نہ ہو گا بشرطیکہ بچنے کی اپنی بساط بھر کوشش کر لیا ہو۔ اور اسی سے گھروں میں اور بعض فیکٹریوں میں چولہوں سے نکلنے والے دھویں کا حکم معلوم ہو گیا کہ جہاں تک ممکن ہو وہاں تک بچنا چاہئے ورنہ روزہ فاسد ہو جائے گا۔ اور بچنا ممکن نہ ہو تو پھر روزہ فاسد نہ ہو گا۔

روزہ میں (نسوار) سو نگھنے کا حکم

نسوار جس کو ہمارے علاقوں میں ناس کہا جاتا ہے، اس کو سو نگھنے سے روزہ ٹوٹ جاتا ہے، چنانچہ حضرت مفتی عزیز الرحمن صاحب رحمۃ اللہ علیہ فرماتے ہیں:

”نسوار شمیدن در انف نیز مفسد صوم است۔“ (ناک میں ناس سو نگھنا بھی روزہ کو فاسد کر دیتا ہے۔) (۱)

وجہ اس کی یہ ہے کہ ناس سو نگھنے سے ناس ناک کے ذریعہ دماغ کے جوف میں پہنچتی ہے اور یہ معلوم ہے کہ جوف دماغ تک کسی چیز کا پہنچ جانا روزہ کو فاسد کر دیتا ہے، البتہ ناس کو ناک میں رکھ کر اس طرح نکال لیا گیا کہ وہ دماغ تک نہیں پہنچی تو اس سے روزہ نہیں ٹوٹتا لیکن ناک میں رکھ کر ایسا نکال لینا کہ ناس کے اجزاء دماغ تک نہ پہنچیں عادۃ دشوار ہے اس لئے احتیاط اسی میں ہے کہ اس صورت میں بھی روزہ کو فاسد قرار دیا جائے۔ حضرت مفتی محمد شفیع صاحب رحمۃ اللہ علیہ فرماتے ہیں:

”نسوار کو ناک میں رکھ کر اس طرح نکال دیا جائے کہ دماغ تک نہ پہنچے تو بیشک وہ مفسد صوم نہیں لیکن عرفِ عام کے اعتبار

سے ایسا ہونا بہت بعید بلکہ عادۃ متعذر کھا جائے تو صحیح ہے، اس لئے نسوار سو نگھنے کو مفسد صوم ہی کھا جائے گا۔^(۱)

الغرض ناس سے روزہ فاسد ہو جاتا ہے اور اس سے بھی صرف قضا لازم آتی ہے، کفارہ نہیں۔

وکس، امرتختن وغیرہ ادویہ کے استعمال کا حکم

وکس، امرتختن، بام وغیرہ ادویہ کا خارجی استعمال۔ ظاہر ہے کہ نہ مفسد ہے، نہ مکروہ بلکہ جائز ہے، اس سے روزہ پر کوئی اثر نہیں پڑتا، البتہ ان ادویہ کو ناک میں چڑھانا روزے کو فاسد کر دیتا ہے؛ کیونکہ یہ دماغ کے جوف تک ناک کے ذریعہ پہنچتے ہیں، چنانچہ ”فتاویٰ دارالعلوم“ میں ایک سوال و جواب سے اس پر وضاحتی ہے:
سوال: اٹلوں ایک دوا ہے کہ نوشادر اور چونا ملا کر شیشی بھر کر ناک سے لگا کر سو نگھا جاتا ہے، اس کی تیزی، دماغ تک پہنچتی ہے اس کے سو نگھنے سے روزہ ٹوٹ جاتا ہے یا نہیں؟

الجواب: اس صورت میں روزہ اس کا ٹوٹ جائے گا، قضا لازم ہے۔^(۲)
اس سے صورت مذکورہ بالا کا حکم بھی معلوم ہو گیا کہ اگر ان چیزوں کو ناک میں چڑھایا گیا تو چونکہ ان کی تیزی بھی دماغ تک پہنچتی ہے بلکہ خود اس کے اجزاء بھی پہنچتے ہے، اس لئے روزہ فاسد ہو جائے گا۔

اور اسی سے وکس انہیلر (VICKS INHALER) کے استعمال کا حکم بھی

(۱) امداد المقتین: ۳۹۳

(۲) فتاویٰ دارالعلوم: ۶۱۸

معلوم ہو گیا کہ اس سے بھی روزہ ٹوٹ جاتا ہے؛ کیونکہ اس کی تیزی بھی دماغ تک پہنچتی ہے۔ (واللہ اعلم) اور صرف قضا لازم آتی ہے۔

روزہ میں انہیلر (INHALER) کا استعمال

اسی سے ایک اور مسئلہ بھی حل ہو گیا، وہ یہ کہ آج کل ایک آلہ ایجاد ہوا ہے، جس کے بارے میں بہت لوگ کہتے ہیں کہ اس میں ہوا بھری ہوتی ہے مگر صحیح یہ ہے کہ اس میں ہوا کے ساتھ دوا بھی بھری ہوتی ہے، یہ آلہ دمہ کے مریضوں کے لئے بنایا گیا ہے کہ جب اس کو منہ کھول کر دبایا جاتا ہے تو ہوا کے مانند اس سے کچھ نکلتے محسوس ہوتا ہے اور حلق میں پہنچ جاتا ہے، اس سے دمہ کے مریض کو کئی گھنٹے آرام و سکون رہتا ہے اس کے بارے میں سوال ہوتا ہے کہ اس کے استعمال سے روزہ فاسد ہوتا ہے یا نہیں؟

جواب یہی ہے کہ اس سے بھی چونکہ گیس (gas) کی شکل کی ایک چیز بدن کے اندر پہنچتی ہے جس میں دوامی ہوتی ہے، اس لئے اس سے بھی روزہ فاسد ہو جاتا ہے، اور اس میں چونکہ صورۃً و معناً دونوں طرح افطار پایا جا رہا ہے، اس لئے اس میں قضا و کفارہ دونوں لازم ہونگے جب کہ کفارہ کے لازم ہونے کی دوسری شرطیں بھی پائی جائیں، مثلاً رات سے روزہ کی نیت کی ہو، اس چیز کا استعمال عمداً ہوا ہو وغیرہ۔ (واللہ اعلم) (۱)

(۱) ایک عالم صاحب نے حضرت اقدس کی خدمت میں اس مسئلہ کے تعلق سے اعتراض کیا کہ انہیلر کے استعمال سے روزہ فاسد نہ ہونا چاہئے، اس لئے کہ اس سے جو دونالکتی ہے وہ طبی تحقیق کی رو سے پھیپڑوں میں پہنچتی ہے، معدے میں نہیں، لہذا یہ ایسا ہی ہوا جیسے سانس کے ذریعہ خارجی ہوا پھیپڑوں میں ہی پہنچتی ہے تو جب اس سے روزہ فاسد نہیں ہوتا تو انہیلر کے استعمال سے بھی روزہ فاسد نہ ہو چاہئے۔.....

.....اس لئے مناسب ہے کہ اس مسئلہ کی بابت حضرت اقدس کی تحریر کردہ وہ مفصل تحقیق نذر قارئین کر دی جائے جو آپ کے عظیم فقہی و تحقیقی مقالات کے مجموعہ بنام ”نفائس الفقه“ میں درج ہے، اس سے متعلقہ مسئلہ کا مناطق حکم بھی اور آپ کا نقطہ نظر بھی واضح ہو جائے گا، چنانچہ آپ رقم طراز ہیں کہ: ”تنفس کی بیماری کے علاج کے لئے ”انہیلر“ کا استعمال درست نہیں، اس سے روزہ فاسد ہو جاتا ہے؛ کیونکہ اس سے ایک دوا (بصورت سفوف جیسا کہ سوال میں ہے یا بصورت سیال چیز جیسا کہ بعض کا کہنا ہے) ہوا کے ذریعہ اندر پہنچائی جاتی ہے اور یہ اگرچہ ڈاکٹروں کے مطابق پھیپڑوں میں پہنچتی ہے، معدے میں نہیں، مگر یہ بات یقینی ہے کہ اس کو اسی راستے سے پہنچایا جاتا ہے جس سے کہ معدے کی طرف بھی راستہ جاتا ہے، اور معدے میں اس کے پہنچنے سے کوئی مانع بھی موجود نہیں ہوتا، اس سے یہ بات بالکل واضح ہے کہ اس کے کچھ اجزاء کا پھیپڑوں کے بجائے معدے میں چلا جانا ممکن ہے، لہذا احتیاط اسی میں ہے کہ اس سے روزے کو فاسد قرار دیا جائے، وجہ یہ ہے کہ خود فقہاء کرام نے لکھا ہے کہ:

”إن السبب يقوم مقام المسبب في موضع الاحتياط“
 (بدائع: ۱/۳۳۶، ۲/۱۳۶)

اور یہاں دوا کا بذریعہ ”انہیلر“، پھیپڑوں میں پہنچانا سبب ہے معدے میں پہنچنے کا، لہذا اس کو بھی مسبب کے درجے میں مان کر روزے کے لئے اس کو مفسد قرار دینا چاہئے اور اسی اصول پر فقہاء کے کلام میں احتیاطاً و جوب کی کئی نظیریں ملتی ہیں، مثلاً (۱) نوم کا ناقص وضع ہونا اسی سبب سے ہے کہ یہ سبب ہے استرخاء مفاصل کا اور وہ سبب ہے خروج رتع کا، جو حدث ہے، لہذا اس سبب کو مسبب کے قائم قرار دے کر اس

روزہ میں بھپارہ کے ذریعہ دواء

بھپارے کے ذریعہ دوا کا پہنچانا روزے کو فاسد کرتا ہے، خواہ وہ پرانے طریقے کے مطابق ہو یا کسی نئے طریقے کے مطابق کسی مشین کے ذریعہ ہو، اور وجہ

کونا قض و ضوماناً گیا ہے۔ (بدائع: ۵۳۵/۲)

(۲) دخول بلا انزال میں وجوب غسل کی وجہ بھی یہی ہے کہ عموماً یہ انزال کا سبب ہے، لہذا اگرچہ انزال نہ ہو مگر دخول ہو جائے تو غسل کو واجب قرار دیا گیا۔ فقہاء فرماتے ہیں کہ: ”لأنه سبب للإنزال وهو متغيب عن البصر فقد يخفى عليه لقلته ، فيقام مقامه لكمال السببية .“ (ہدایہ: ۱/۱۹، الباب فی شرح الکتاب: ۱۰، بدائع: ۱/۱۳۶)

(۳) ”ایلان فی الدبر“ کی صورت میں مفعول پر وجوب غسل کے بارے میں فقہاء نے لکھا ہے کہ یہ وجوب اختیاطاً ہے۔ (ہدایہ: ۱/۱۹، بدائع: ۱/۱۳۶، شامی: ۱/۲۹۹)

(۴) اسی طرح اس شخص پر روزہ واجب قرار دیا گیا جس نے چاند دیکھا، مگر اس کی شہادت قاضی نے رد کر دی، تو یہ شخص روزہ رکھے گا اور اس کی وجہ اختیاط بیان کی گئی ہے۔

(ہدایہ: ۱/۷، بحر: ۲/۲۶۲)

الغرض ”انہیل“، اگرچہ پھیپڑوں کے لئے بنایا گیا ہو اور اس سے اصل نشانہ پھیپڑے بنتے ہوں مگر اس میں کوئی شک نہیں کہ اس سے معدے کو جانے والے راستے ہی سے پھیپڑوں میں یہ دوا پہنچائی جاتی ہے اور معدے میں اس کے اجزاء کا چلا جانا بہت ممکن ہے، لہذا اس کے استعمال سے روزہ فاسد ہو جائے گا۔

ہاں چونکہ ایسا شخص بغیر ”انہیل“ کر رہے گا تو سخت پریشانی کا سامنا کر پڑتا ہے اور بسا اوقات یہ بات اس کے لئے خطرہ بھی بن جاتی ہے، اس لئے ایسا شخص کو روزہ چھوڑنے کی اجازت ہوگی اور اگر صحت مل جائے تو قضا، ورنہ فدیہ ادا کرنا ہو گا۔

ظاہر ہے کہ اس سے بھاپ اور بھاپ کے ذریعہ دوائی حلق کے اندر جاتی ہے اور اس کا مفسد صوم ہونا معلوم واضح ہے۔

مقدود میں دوائی یا آلات کا روزے کی حالت میں داخل کرنا

سیال ہو یا جامد کسی بھی دوا کا مقدود میں داخل کرنا روزہ کو فاسد کر دیتا ہے، خواہ بواسیر کے اندر ورنی مسوں پر مرہم کی صورت میں ہو یا اور کسی وجہ سے ہو؛ کیونکہ سرین ایک منفذ ہے جس سے راست طور پر جوف معدہ کو راستہ ہے، اور یہ بات واضح ہے کہ جوف میں منفذ اصلی سے کسی بھی چیز کا داخل کرنا روزہ کو فاسد کر دیتا ہے، اسی لئے فقہاء نے لکھا ہے کہ ”حقنہ لگانے سے روزہ فاسد ہو جائے گا“ (۱)

اور رہا تشخیص و تحقیق کے لئے مقدود میں آلات کا داخل کرنا تو اس سے روزہ فاسد نہیں ہوتا، اس کی نظری فقہاء کا بیان کرده یہ مسئلہ ہے کہ اگر کسی نے اپنے مقدود میں لکڑی یا انگلی داخل کی تو اس سے روزہ فاسد نہیں ہو گا، بشرطیکہ لکڑی کا ایک حصہ باہر ہو، پورا اندر داخل نہ ہو جائے اور انگلی خشک ہو، ترنہ ہو۔ (۲)
علامہ کاسانی فرماتے ہیں کہ:

”وكذا روی عن محمد في الصائم : إذا أدخل خشبة في المقدود أنه لا يفسد صومه إلا إذا غاب طرفا الخشبة ، وهذا يدل على أن استقرار الداخـل في الجوـف“

شرط فساد الصوم -“ (۳)

(۱) بداع: ۲/۲۲۷، شامی: ۳/۳۷۶

(۲) شامی: ۳/۳۶۹

(۳) بداع: ۲/۲۲۷

اور ”علمگیری“ میں ہے:

”ولو أدخل إصبعه في إسته أو المرأة في فرجها لا يفسد وهو المختار إلا إذا كانت مبتلة بالماء أو الدهن فحينئذ يفسد لوصول الماء أو الدهن۔“ (۱)

اس سے معلوم ہوا کہ اگر مقدمہ میں کوئی آلہ داخل کیا جائے اور اس میں کوئی دوایا پانی وغیرہ لگانا ہو تو اس سے روزہ فاسد نہیں ہوتا، اور اگر اس پر دوایا پانی لگا ہو تو چونکہ وہ دوایا پانی اندر رہ جائے گا، اس لئے اس سے روزہ فاسد ہو جائے گا۔

پیشاب کے راستے سے دوایا کوئی آلہ داخل کرنا

روزے کی حالت میں پیشاب کے راستے سے دوایا کسی نلکی و آلے کے داخل کرنے کے بارے میں عورت و مرد کا حکم مختلف ہے، جہاں تک عورت کا مسئلہ ہے تو اس کے بارے میں معلوم ہونا چاہئے کہ عورت کی فرج کے دو حصے ہیں: ایک داخل دوسری خارج، فرج خارج کا حکم یہ ہے کہ اس میں کسی چیز کا داخل کرنا مفسد صوم نہیں؛ کیونکہ یہ جوف نہیں اور نہ اس میں داخل کی گئی دو اوغیرہ جوف میں جاتی ہے، اسی لئے اس حصہ کو داخل بدن نہیں مانا جاتا بلکہ خارج مانا جاتا ہے۔ اور فرج داخل اس کے برخلاف جوف کا ایک حصہ ہے۔

علامہ شامی نے لکھا ہے کہ:

”قلت : الأقرب التخلص بأن الدبر والفرج الداخل من

الجوف إذ لا حاجز بينهما وبينه ، فهما في حكمه۔“ (۱)

(۱) علمگیری: ۱/۲۰۳

(۲) شامی: ۳/۲۷۲

اسی لئے فقهاء نے لکھا ہے کہ عورت کی شرمگاہ میں دواء وغیرہ پہکانے سے بالاتفاق اس کارروزہ جاتا رہے گا؛ کیونکہ اس سے جوف میں وہ دوائے پہنچ جاتی ہے۔ چنانچہ علامہ کاسانی نے ”بدائع“ میں فرمایا ہے کہ:

”وَمَا الإِقْطَارُ فِي قَبْلِ الْمَرْأَةِ فَقَدْ قَالَ مُشَائِخُهُنَا: أَنَّهُ يُفْسِدُ صُومَهَا بِالْإِجْمَاعِ؛ لِأَنَّ لِمَثَانِهَا مِنْفَادًا، فَيَصِلُ إِلَى الْجَوْفِ۔“ (۱)

البحر الرائق میں ہے:

”لِأَنَّ الإِقْطَارُ فِي قَبْلِ الْمَرْأَةِ يُفْسِدُ الصُّومَ بِلَا خِلَافٍ عَلَى الصَّحِيحِ۔“ (۲)

اس لئے عورت کی فرج داخل میں دواء کا داخل کرنا یا کسی اور چیز خواہ وہ تسلی ہو یا کسی اور آلہ کا داخل کرنا روزہ کو فاسد کر دیتا ہے، بشرطیکہ اس کا کوئی حصہ فرج خارج میں نہ رہے، ہاں اگر اس کا ایک حصہ فرج خارج میں یا باہر موجود ہو تو روزہ فاسد نہ ہوگا۔

اس کی نظیریہ جزئیہ ہے جو ”در مختار“ میں لکھا ہے کہ:

”وَلَوْ أَدْخَلْتَ قَطْنَةً إِنْ غَابَتْ فَسَدٌ وَإِنْ بَقِيَ طَرْفَهَا فِي فَرْجِهَا الْخَارِجِ لَا۔“ (۳)

اور یہ بات ظاہر ہے کہ دوائیاں جب اندر پہنچانا ہوتا ہے تو اس کو پوری طرح

(۱) بدائع: ۲۲۷

(۲) بحر: ۳۸۸

(۳) در مختار: ۳۶۹

اندر داخل کر دیا جاتا ہے، لہذا داخلی فرج میں دواعر کھدینے سے روزہ فاسد ہو جائے گا، اسی طرح عورتیں جولوپ لگائیتی ہیں اس سے بھی روزہ فاسد ہو جاتا ہے؛ کیونکہ یہ بھی فرج داخل میں اندر رکھ دیا جاتا ہے، لیکن ڈاکٹر لوگ تشخیص و تحقیق کے لئے جو آلات استعمال کرتے ہیں، یہ چونکہ فرج میں داخل کر کے نکال لئے جاتے ہیں، وہیں چھوڑنیں دئے جاتے، اس لئے ان سے روزہ فاسد نہیں ہوگا، بشرطیکہ ان آلات پر کوئی دواعی پانی وغیرہ لگا ہوانہ ہو؛ کیونکہ اندر داخل کی جانے والی چیز کا جوف ہی میں رہ جانا بھی فساد صوم کی شرط ہے۔

علامہ کاسانی نے اسی بات کو بیان کرتے ہیں کہا ہے کہ:

”هذا يدل على أن استقرار الداخل في الجوف

شرط لفساد الصوم -“ (۱)

نیز علامہ شامی نے لکھا ہے:

”ويشترط أيضا استقراره داخل الجوف ، فيفسد إذا

غيبيها لوجود الفعل مع الاستقرار ، وإن لم يغيبها فلا ؟

لعدم الاستقرار-“ (۲)

معلوم ہوا کہ ڈاکٹروں کے آلات اگر پانی و دواء لگے ہوئے نہ ہوں تو ان کے عورت کی شرمگاہ میں داخل کرنے سے اس کا روزہ فاسد نہیں ہوتا۔

اور مرد کی پیشتاب گاہ میں کسی چیز کا داخل کرنا اگر صرف ”ذکر“ کی حد تک ہو اور مثانہ تک نہ پہنچ تو بالاتفاق اس سے روزہ فاسد نہیں ہوتا۔

(۱) بدائع: ۲/۲۲۷

(۲) شامی: ۳/۳۶۸

شامی نے لکھا ہے کہ:

”وَأَفَادَ أَنَّهُ لَوْ بَقِيَ فِي قَصْبَةِ الذِّكْرِ لَا يَفْسُدُ اتِّفَاقًاً“

(۱) ولا شک فيه۔

اور علامہ ابن نجیم المصری نے ”ابحر الرائق“ میں ”خلاصہ“ کے حوالے سے

لکھا ہے کہ:

”وَأَمَّا مَا دَامَ فِي قَصْبَةِ الذِّكْرِ فَلَا يَفْسُدُ اتِّفَاقًاً“ (۲)

معلوم ہوا کہ اگر پیشاب کی نالی میں دواء یا کوئی آلہ داخل کیا جائے اور وہیں تک محدود ہو تو اس سے روزہ فاسد نہیں ہو گا، اور اگر وہ پیشاب تک نہ پہنچے تو اس میں اختلاف ہے کہ اس سے روزہ فاسد ہو گایا نہیں؟ امام ابوحنیفہ و امام محمد فرماتے ہیں کہ روزہ فاسد نہ ہو گا اور امام ابو یوسف فرماتے ہیں کہ اس سے روزہ فاسد ہو جائے گا۔

ابحر الرائق میں ہے کہ:

”وَإِنْ أَقْطَرْتَ فِي إِحْلِيلِهِ لَا أَيْ لَا يَفْسُطُ ، أَطْلَقْتَهُ فَشَمَلَ

الْمَاءَ وَالدَّهْنَ ، وَهَذَا عِنْدَهُمَا خَلَافًا لِأَبْيَيْ يُوسُفَ۔“ (۳)

(اگر اپنی پیشاب گاہ کے سوراخ میں قطرہ ڈالت تو روزہ فاسد نہ ہو گا، قطرہ کو مطلق بیان کیا، لہذا اپنی دواء دونوں کے قطرات کو یہ شامل ہے اور یہ فاسد نہ ہونا امام ابوحنیفہ و امام محمد کے نزدیک ہے برخلاف امام ابو یوسف کے۔)

اور اس اختلاف کی وجہ یہ ہے کہ مثانہ اور جوف بطن میں منفذ اصلی کے پائے

(۱) شامی: ۳/۷۷

(۲) بحر: ۲/۳۸۸

(۳) بحر: ۲/۳۸۸

جانے کے بارے میں اختلاف ہے امام ابوحنیفہ کی رائے یہ ہے کہ ان دونوں میں کوئی راستہ منفذ نہیں ہے جبکہ امام ابویوسف کہتے ہیں کہ ان میں منفذ ہے۔ ابن نجیم مصری نے ”البحر الرائق“ میں اسی مسئلہ کی وضاحت کرتے ہوئے کہا ہے کہ:

”وهو مبني على أنه بين المثانة والجوف منفذ أم لا؟“

وهو ليس باختلاف فيه على التحقيق، فقلاباً لا، ووصول

البول من المعدة إلى المثانة بالترشح، وما يخرج رشحاً لا

يعود رشحاً كأجرة إذا سد رأسها، وألقي في الحوض

يخرج منها الماء، ولا يدخل فيها.“ (۱)

اور شامی نے کہا ہے کہ:

”والاختلاف مبني على أنه هل بين المثانة و

الجوف منفذ أم لا؟ وهو ليس باختلاف على التحقيق،

والأظهر أنه لا منفذ له، وإنما يجتمع البول فيها بالترشح

كذا يقول الأطباء.“ (۲)

معلوم ہوا کہ اس مسئلہ میں اختلاف دراصل جوف بطن و مثانہ میں منفذ کے ہونے اور نہ ہونے میں اختلاف پر ہوتی ہے، اور ترجیح امام ابوحنیفہ کے قول کو دی گئی ہے۔ علامہ شامی رحمۃ اللہ علیہ نے لکھا ہے کہ:

”والأظهر أنه لا منفذ له وإنما يجتمع لا بول فيها

(۱) بحر / ۲: ۳۸۸

(۲) شامی: ۳/ ۳۷۲

بالترشح ، کذا یقول الأطباء۔ (۱)

(اور زیادہ ظاہریہ ہے کہ اس کو کوئی منفذ نہیں اور پیشاب

مثانہ میں رس کر جمع ہوتا ہے، ڈاکٹروں نے ایسا ہی کہا ہے)

لہذا مرد کے پیشاب کے راستے سے کسی دوائے یا آله کا داخل کرنا مفسد صوم نہ

ہوگا؛ کیونکہ اس سے جوف میں کوئی چیز نہیں پہنچتی، بلکہ وہ جوف سے باہر رہتی ہے۔

روزے میں منجन اور ٹوٹھ پیسٹ (Tooth Paste) کا استعمال

منجن اور ٹوٹھ پیسٹ کا استعمال روزہ دار کے لئے کراہت سے خالی نہیں، اگرچہ

اس سے روزہ فاسد نہیں ہوتا جبکہ یہ حلق میں نہ جائے لیکن چونکہ اس میں مزہ ہوتا ہے،

اس لئے عام حالات میں اس کی اجازت نہیں ہوگی، بلکہ اس کا استعمال مکروہ ہوگا۔

حدایہ میں ہے کہ:

”وَمَنْ ذَاقَ شَيْئًا بِفَمِهِ لَمْ يَفْطُرْ وَيَكْرَهْ لَهُ ذَالِكَ۔“ (جو

شخص کوئی چیز اپنے منہ سے چکھے، اس کا روزہ نہیں ٹوٹے گا اور یہ

بات اس کے لئے مکروہ ہوگی۔ (۲)

اس طرح الجرالائق درختار وغیرہ میں بھی بلا عذر کسی چیز کے چکھنے کو مکروہ قرار

دیا ہے۔ (۳)

(۱) شامی: ۳/۳۷۲

(۲) ہدایہ: ۲/۲۶۲

(۳) و کرہ ذوق شيء و مضغه بلا عذر۔ (عامگیری: ۱/۲۱۹، درختار مع شامی: ۳/۳۹۵)

الجرالائق: ۲/۸۸۹، مجمع الأنهر مع ملتقى: ۱/۳۶۳، مراتی الفلاح: ۲۳۸، بدائع: ۲/۶۳۵)

اور انہی نصوص فقہاء کی بنا پر حضرت حکیم الامت تھانوی رحمہ اللہ نے ”امداد الفتاویٰ“ میں منج� کے استعمال کو مکروہ قرار دیا ہے۔ (۱)

اس لئے بلاعذر منجن یا ٹوٹھ پیسٹ کا استعمال روزے کی حالت میں درست نہ ہوگا۔ البتہ کوئی عذر ایسا ہو، جس میں بغیر اس کے استعمال کے پریشانی ہوتی ہے تو البتہ اس کی اجازت ہوگی، چنانچہ مفتی عزیز الرحمن صاحب رحمہ اللہ نے اس عذر کی بنا پر کہ مسوڑھوں سے خون اور مواد نکلتا ہے، منج� کے استعمال کی اجازت دی ہے۔ (۲)

حاصل یہ کہ بلاعذر محض دانتوں کی صفائی کے لئے روزے کی حالت میں اس کا استعمال مکروہ ہوگا؛ کیونکہ دانتوں کی صفائی رات میں بھی ہو سکتی ہے، اور کوئی عذر ہوتا البتہ اس کی اجازت ہے مگر احتیاط کرنا ہوگا کہ حلق کے اندر کوئی اس کا جز نہ چلا جائے۔

روزہ میں سینٹ اور دیگر خوبیوں کا استعمال

روزہ میں سینٹ یا دیگر خوبیوں کا استعمال روزہ کو فاسد نہیں کرتا اور نہ ہی یہ
 (۱) چنانچہ سائل نے اسی مسئلہ کی بابت کسی کا اعتراض و تعریض نقل کر کے سوال کیا تو حضرت رحمہ اللہ نے نصوص فقہاء ذکر کر کے جواب دیا کہ: ”ان روایات سے واضح ہے کہ یہ فعل مکروہ ہے، اور اگر عادۃ جوف کے اندر پہنچ جاوے تو مفسد صوم ہے۔“

(امداد الفتاویٰ: ۱۳۱/۲)

(۲) (چنانچہ سوال ہوا کہ: جب کہ مسوڑھوں سے خون اور مواد نکلتا ہو تو کسی ایسے منج� کا جو حابس خون اور دافع مواد ہو، استعمال جائز ہے یا نہ؟ جواب: جائز ہے۔
 (فتاویٰ دارالعلوم: ۶۰۳/۶)

مکروہ ہے۔ چنانچہ علامہ شامی "امداد الفتاویٰ" کے حوالے سے لکھتے ہیں:

"لا يكره للصائم شم رائحة المسك والورد ونحوه مما لا يكون جو هرًّا متصلًا كالدخان۔" (روزہ دار کے لئے مشکل یا گلاب وغیرہ الیکی چیزوں کی خوبیوں نگھنا مکروہ نہیں ہے جو ہر متصل نہ ہو جیسے دھواں۔) (۱)

البته سینٹ کا استعمال بجائے خود اچھی چیز نہیں ہے؛ کیونکہ جیسا کہ مشہور ہے اس میں الکھل ملایا جاتا ہے جو بخس جو ہر شراب ہے، اس لئے اس سے ہمیشہ ہی احتیاط کرنا چاہئے۔

بے ہوش کرنے اور اعضاء کو سند کرنے کا روزے پر اثر روزے کی حالت میں بے ہوش کرنے سے یا اعضاء کو بے حس و سند کرنے سے روزہ پر کیا اثر مرتب ہوتا ہے؟ کیا اس سے روزہ فاسد ہو جاتا ہے یا نہیں؟ مکروہ ہوتا ہے یا نہیں؟

جہاں تک مسئلہ ہے روزے کی حالت میں کلوروفارم یا اسی طرح کی کوئی اور دوسرے جو حواس کو م uphol اور آدمی کو بے ہوش کر دیتی ہے، بے ہوش و بے حس کرنے کا تو اس کے بارے میں یہ تفصیل ہے جس سے اس کا روزہ پر اثر ظاہر ہوتا ہے۔

بذات خود بے ہوشی کوئی ایسی چیز نہیں ہے جس سے روزہ ٹوٹ جاتا ہو، بلکہ بے ہوشی و غشی کے طاری ہونے پر بھی روزہ رہتا ہے، فاسد نہیں ہوتا، چنانچہ فقہاء کرام

نے لکھا ہے کہ:

”وَمَنْ أَغْمَىٰ عَلَيْهِ فِي رَمَضَانَ لَمْ يَقْضِ الْيَوْمَ الَّذِي
حَدَثَ فِيهِ الْإِغْمَاءُ لَوْجُودُ الصُّومِ فِيهِ وَهُوَ الْإِمسَاكُ
الْمُقْرُونُ بِالنِّيَةِ۔“ (جس پر رمضان میں غشی طاری ہو جائے، وہ
اس دن کے روزے کی قضانہ کرے جس دن کہ اس پر بے ہوشی
طاری ہوئی؛ کیونکہ اس دن کا روزہ پایا گیا اور وہ ہے (کھانے
پینے، جماع) سے روکے رہنا نیت کے ساتھ۔) (۱)

”الْجَوْهْرَةُ النِّيرَةُ“ میں بھی اس کو انہی الفاظ کے ساتھ تقریباً بیان کیا گیا ہے۔ (۲)
اور عالمگیری میں ہے کہ:

”وَلَوْ أَغْمَىٰ عَلَيْهِ رَمَضَانَ كَلَهُ قَضَاهُ وَإِنْ أَغْمَىٰ عَلَيْهِ
بَعْدَ مَا غَرَبَتِ الشَّمْسُ وَبَقِيَ كَذَلِكَ أَيَامًاً لَمْ يَقْضِ تِلْكَ
اللَّيْلَةَ لِأَنَّهُ إِنْ كَانَ يَعْلَمُ أَنَّهُ نُوئِ الصُّومُ فَظَاهِرُ، وَإِنْ لَمْ
يَعْلَمْ فَظَاهِرُ حَالَهُ النِّيَةِ۔“ (۳)

اس میں وضاحت ہے کہ جس شخص پر رمضان میں غشی طاری ہوئی وہ اس دن کی
قضانہ کرے جس دن کہ اس پر غشی طاری ہوئی؛ کیونکہ اس کا روزہ ہے، البتہ دوسرے
دنوں کا روزہ قضا کھنا ہوگا؛ کیونکہ ان دنوں بے ہوشی کی وجہ سے اس نے نیت نہیں کی
اور بغیر نیت کے روزہ نہیں ہوتا۔ عالمگیری کی عبارت سے یہ بھی معلوم ہوا کہ افطار
کے بعد کسی پر غشی طاری ہو جائے اور اسی حالت پر چند ایام گزر جائیں تو پہلے دن کا

(۱) ہدایہ: ۲۷۳/۲

(۲) الجوہرہ: ۱/۲۰۹

(۳) عالمگیری: ۱/۲۰۸

روزہ قضا کرنے کی ضرورت نہیں؛ کیونکہ مسلمان سے یہی امید ہے کہ اس نے روزہ کی نیت کی ہوگی لہذا روزہ ہو گیا، اگرچہ وہ بے ہوش تھا۔ اس سے اتنا معلوم ہو گیا کہ بجائے خود بے ہوشی سے روزہ فاسد نہیں ہوتا۔

ابتدہ اس سلسلہ میں یہ دیکھنا ہو گا کہ ان حواس کو معطل کر دینے والی دو اوقیان کس طرح استعمال کرایا جاتا ہے، اگر ایسی صورت اختیار کی گئی جس سے دو ابدن کے اندر جوف میں بذریعہ منفذ اصلی پہنچتی ہو تو روزہ فاسد ہو جائے گا، مثلاً ناک کے ذریعے سونگھائی گئی اور اس کی تیزی دماغ تک پہنچتی تو روزہ ٹوٹ جائے گا اور اگر ایسی صورت اختیار کی گئی جس سے یہ دو اجوف میں نہیں پہنچتی یا بذریعہ منفذ اصلی نہیں پہنچتی تو روزہ فاسد نہ ہو گا، مثلاً انجکشن کے ذریعہ یہ دوادی گئی اور آدمی بے ہوش ہو گیا تو روزہ نہیں گیا۔ (۱)

اور جہاں تک مسئلہ ہے اعضاء کو سندو بے حس کرنے کا تو اس میں عام طور پر انجکشن کے ذریعہ دوائی دی جاتی ہے اور جس حصے کو سند کرنا ہوتا ہے وہیں یہ انجکشن لگایا جاتا ہے جس سے وہ حصہ کچھ دیر میں بے حس ہو جاتا ہے، اس کا حکم یہ ہے کہ اس صورت میں بھی روزہ فاسد نہیں ہوتا؛ کیوں کہ جیسا کہ اوپر انجکشن کے مسئلہ میں وضاحت سے عرض کیا گیا ہے، روزہ اس وقت فاسد ہوتا ہے جب کوئی مفید چیز

(۱) المجمع الفقه الاسلامی جدہ نے اپنے دسویں سمینار۔ منعقدہ: ۲۳-۲۸ صفر المظفر ۱۴۱۸ھ۔ میں اس سلسلہ میں جو قرارداد منظور کی ہے اس میں متعدد چیزوں کو غیر

مفشد قرار دیا ہے، ان میں سے ایک یہ لکھا ہے کہ: ”غازات التخدير مالم يعطي المريض سوائل (محالل) مغذية“ (محلۃ الجمیع: عدد: ۱۰)

جوف میں بذریعہ منفذ اصلی پہنچائی جائے، اور انجکشن میں منفذ اصلی سے دوانہیں جاتی؛ لہذا روزہ اس سے فاسد نہیں ہوتا۔

روزہ کی حالت میں آنکھوں میں سرمه یادو اڑانا

عام طور پر کتب فقہ میں آنکھوں میں سرمه یادو کے استعمال کو روزہ دار کے لئے درست اور غیر مفسد صوم قرار دیا گیا ہے، حتیٰ کہ فقہاء نے لکھا ہے کہ آنکھوں کے سرمه اور دوا کا مزہ حلق میں محسوس ہونے لگے تو بھی روزہ نہیں ٹوٹے گا۔

چنانچہ ”بزازیہ“ میں ہے:

”لا یفسد الا کتحال ولو وجد طعامه۔“ (سرمه لگانا

مفسد نہیں اگرچہ مزہ معلوم ہو)۔ (۱)

مگر زمانہ حال کی جدید طبی تحقیقات نے علماء کو اس پر نظر ثانی کی زحمت دی ہے تفصیل اس کی یہ ہے کہ حضرات فقہاء کرام نے سرمه اور دوا کے آنکھ میں ڈالنے کو روزے کے لئے جو غیر مفسد قرار دیا ہے، اس کی وجہ یہ ہے کہ آنکھ اور جوف کے درمیان کوئی منفذ اصلی نہیں ہے اور جب منفذ نہیں ہے تو سرمه یادو اکے استعمال سے یہ اندر یشہ نہیں ہے کہ یہ منفذ سے جوف تک پہنچیں گے اور یہ ثابت ہے کہ روزہ کو فاسد کرنے والی چیزوں ہی ہے جو جوف تک پہنچے اور بذریعہ منفذ اصلی پہنچے، چنانچہ علماء نے جو یہ لکھا ہے کہ آنکھ کے سرمه کا اثر اگرچہ حلق میں محسوس ہو، روزہ اس سے نہیں ٹوٹتا، اس کی وجہ علامہ شامی یہ نقل کرتے ہیں کہ:

”لأن الموجود في حلقة أثر داخل من المسام الذي

(۱) بزازیہ علی هامش الہندیہ: ۹/۷۶، نیز دیکھو عالمگیری: ۲۰۳/۱

هو خلل البدن ، و المفتر إنما هو الداخل من المنفذ۔“
 (خلق میں جو (سرمه) موجود ہے یہ اثر ہے جو مسامات بدن
 سے داخل ہوا ہے اور اس روزہ کو وہ چیز توڑتی ہے جو منفذ سے
 داخل ہو۔) (۱)

اس سے اتنا معلوم ہوا کہ حضرات علماء و فقهاء نے آنکھ اور جوف کے درمیان
 منفذ نہ ہونے کی بنا پر یہ فیصلہ کیا کہ آنکھ میں سرمہ ڈالنا مفسد صوم نہیں۔
 چنانچہ ہدایہ میں ہے:

”ولو اکتحل لم یفطر لانه لیس بین العین و الدماغ
 منفذ۔“ (اگر سرمہ لگایا تو روزہ نہیں ٹوٹا؛ کیونکہ آنکھ اور دماغ کے
 درمیان راستہ نہیں) (۲)

مگر آج کی طبی تحقیقات نے یہ دعویٰ کیا ہے کہ آنکھ اور جوف کے درمیان منفذ
 موجود ہے۔ اس تحقیق پر یہ مسئلہ کہ آنکھ میں دواڑالنایا سرمہ لگانا روزے کو توڑ دیتا ہے
 یا نہیں؟ از سرنوzer بحث لانے کاحتاج ہو گیا ہے۔

اس سلسلے میں اصولی طور پر دو باتیں ملحوظ ہوئی چاہئے:
 ایک تو یہ کہ حضرات فقهاء نے جن مسائل کی بنیاد علم تشریع اعضاء پر رکھی ہے،
 ان میں انھوں نے اپنے زمانے کے ماہرین و محققین کی تحقیقات پر بھروسہ کیا ہے،
 انھوں نے خود یہ دعویٰ نہیں کیا کہ ان تحقیقات کی بنیاد ہمارے علم پر ہے بلکہ بعض جگہ

وضاحت کر دی کہ یہ مسائل فقه سے متعلق نہیں بلکہ علم شریعہ سے تعلق رکھتے ہیں، اس سے جو ثبوت ہوگا، اسی پر مسئلہ شرعیہ کا انطباق ہوگا، چنانچہ صاحب ”ہدایہ“ نے یہ مسئلہ بیان فرمایا ہے کہ: اگر کوئی اپنے ذکر میں قطرہ پکالے تو روزہ فاسد نہ ہوگا، اس کے بعد فرماتے ہیں کہ: یہ امام ابوحنیفہ رحمۃ اللہ علیہ کے نزدیک مسئلہ ہے اور حضرت ابو یوسف رحمۃ اللہ علیہ فرماتے ہیں کہ روزہ فاسد ہو جائے گا، اس کے بعد فرماتے ہیں کہ: ”گویا کہ امام ابو یوسف کے نزدیک یہ بات ثابت ہو گئی تھی کہ ذکر (پیشاب گاہ) اور جوف کے درمیان منفذ ہے، اور امام ابوحنیفہ رحمۃ اللہ علیہ کے نزدیک یہ ثابت ہو گیا تھا کہ ان دونوں کے مابین مثانہ حائل ہے اور یہ تحقیق فقه کے باب سے متعلق نہیں ہے۔“ (۱)

اور فتاویٰ خانیہ میں ہے:

”لأبی حنیفة أَنَّ الْمَثَانَةَ لِیسَ لَهَا مَنْفَذٌ ، وَإِنَّمَا يَخْرُجُ الْبَوْلُ مِنْهَا بِطَرِيقِ التَّرْشِحِ ، وَهَذَا الْكَلَامُ يَرْجعُ إِلَى الْطَّبِ“ - (۲)

(۱) صاحب ہدایہ کی پوری عبارت یہ ہے: ”ولو أقطر في إحليله لم يفطر عند أبي حنيفة ، وقال أبو يوسف : يفطر. وقول محمد مضطرب فيه ، فكأنه وقع عند أبي يوسف أن بينه وبين الجوف منفذًا ، ولهذا يخرج منه البول ، ووقع عند أبي حنيفة أن المثانة بينهما حائل ، و البول يترشح منه ، وهذا ليس من باب الفقه“ - (ہدایہ: ۲/۲۶۲)

(۲) فتاویٰ خانیہ علی ہامش الحندیہ: ۱/۲۱۱

(یعنی اس مسئلہ میں امام ابوحنیفہ کی دلیل یہ ہے کہ مثانہ کے لئے کوئی راستہ نہیں ہے اور پیشاب جو نکلتا ہے وہ بطریق ترشیخ نکلتا ہے، اور یہ کلام دراصل طب سے متعلق ہے۔)

اس سے معلوم ہوا کہ حضرات فقهاء نے منفذ ہونے کی تحقیق کو باب فقه سے نہیں بلکہ علم تشریع سے متعلق قرار دیا ہے، جس کو جانے کے وہ مدعا نہیں بلکہ جس کے پاس جوبات اس علم سے ثابت ہوئی اس نے اس کے متعلق فتویٰ دیا ہے، لہذا اس قسم کی جدید تحقیقات پر بھروسہ کر کے مسائل فقہ پر غور کرنا درست ہے؛ کیونکہ فقهاء نے بھی اس پر اعتماد کیا ہے۔

دوسری بات یہ ہے کہ جن مسائل کی بنیاد علم تشریع اعضاء پر نہیں بلکہ قرآن یا حدیث کی نص پر رکھی گئی ہے، ان میں اگرچہ فقهاء نے توضیح مطلب و افہام و تفہیم کے لئے اپنے زمانے کی تحقیقات بھی پیش کی ہوں، لیکن جدید تحقیقات کی رو سے ان مسائل میں کسی قسم کی ترمیم نہیں کی جاسکتی؛ کیونکہ یہاں مسئلہ کی بنیاد قرآن و حدیث کی نصوص ہیں۔ (۱)

اس اصول پر کہا جائے گا کہ بحالت روزہ سرمه لگانا چونکہ نص سے ثابت ہے لہذا سرمه لگانا مفسد صوم نہیں ہے؛ کیونکہ اس مسئلہ کی بنیاد نص ہے، نہ کہ علم تشریع کی تحقیقات، لہذا سرمه کے جواز اور غیر مفسد ہونے میں کسی جدید تحقیق کی بنا پر ترمیم کی گنجائش نہ ہوگی۔

اب رہی یہ بات کہ آنکھ میں سرمه ڈالنے کا جواز اور اس کا غیر مفسد ہونا کون سی

(۱) حضرت تھانوی رحمۃ اللہ علیہ نے ”امداد الفتاوی“ میں ان دونوں اصولوں کی تصریح فرمائی ہے۔ دیکھو: ۲/۱۵۸

نص سے ثابت ہے؟ اس کا جواب یہ ہے کہ رسول اللہ ﷺ سے بعض روایات میں اس کا ثبوت متواتر ہے، جیسے بیہقی نے روایت کیا ہے کہ رسول ﷺ سرمہ لگاتے تھے اس حال میں کہ آپ ﷺ روزے سے ہوتے۔ (۱)

اس حدیث پر محمد بن عاصی نے نکارت اور ضعف کا حکم لگایا ہے؛ کیونکہ اس کے ایک راوی محمد بن عبید اللہ کے بارے میں جرح کی گئی ہے کہ مذکور الحدیث ہیں۔ مگر علامہ ظفر احمد عثمانی رحمۃ اللہ علیہ نے لکھا ہے کہ امام حاکم ابو عبد اللہ نے ان کی توثیق کی ہے۔ (۲)

علامہ ناصر الدین البانی نے اس حدیث کو ابن خزیمہ کے حوالے سے نقل کر کے اس پر ضعف کا حکم لگایا ہے اور علامہ پیغمبری سے نقل کیا ہے کہ محمد بن عبید اللہ کی توثیق کی گئی ہے۔ (۳)

غرض یہ کہ یہ حدیث صحیح تو نہیں ہے مگر اتنی ضعیف بھی نہیں کہ ناقابل احتجاج ہو، بلکہ ایک درجہ میں قابل احتجاج ہے اور پھر بعض اور احادیث سے اس کی تائید ہوتی ہے۔ چنانچہ امام ترمذی رحمۃ اللہ علیہ نے حضرت انس بن مالک رضی اللہ عنہ سے روایت کیا ہے کہ ایک شخص رسول اللہ ﷺ کی خدمت میں حاضر ہوا اور عرض کیا کہ میری آنکھ میں کچھ تکلیف ہے، کیا میں روزے کی حالت میں سرمہ لگاسکتا

(۱) روی محمد بن عبید اللہ عن جده اُن النبی ﷺ کان يكتحل بالإثم و هو صائم۔ (بیہقی: ۲/ ۳۳۶، الرقم، ۸۲۵۵)

(۲) اعلاء السنن: ۹/ ۱۱۷

(۳) سلسلة الاحاديث الضعيفة: ۲/ ۳۶۹

ہوں؟ آپ حَلَّیٰ لِنَفْعِنَیْ وَسَلَّمَ نے فرمایا کہ ہاں، لگاسکتے ہو۔ (۱)

یہ روایت بھی ضعیف ہے؛ کیونکہ اس کاراوی ابو عاتکہ جمہور محدثین کے نزدیک ضعیف ہے، تاہم یہ روایت پہلی روایت کو تقویت دیتی ہے، غرض سرمه کے جواز اور غیر مفسد ہونے کی بنیاد تحقیقات نہیں۔ لہذا اگر یہ ثابت بھی ہو جائے کہ آنکھ اور جوف معدہ میں کوئی منفذ ہے تو بھی سرمه کے غیر مفسد ہونے کے حکم میں کوئی ترمیم نہ کی جائے گی اور یہ حکم برقرار رہے گا، ہاں یہ بھی ذہن میں رہے کہ بعض علماء کے نزدیک آنکھ میں سرمه ڈالنا مفسد ہے مگر ان کے اس قول کی بنیاد بھی کوئی طبع تحقیق نہیں بلکہ بعض اور احادیث ہیں جیسے ابو داؤد نے روایت کیا ہے کہ اللہ کے رسول حَلَّیٰ لِنَفْعِنَیْ وَسَلَّمَ نے فرمایا کہ روزہ دار سرمه لگانے سے بچے۔ (۲)

مگر خود امام ابو داؤد رَحْمَةُ اللَّهِ نے اس کو منکر قرار دیا ہے اور علامہ البانی نے بھی اس پر تفصیل سے کلام کر کے اس کو منکر قرار دیا ہے۔ (۳)

غرض یہ کہ علماء نے سرمه کے مفسد ہونے نہ ہونے کا مدار احادیث پر رکھا ہے، طبع

(۱) عن أنس بن مالك رَضِيَ اللَّهُ عَنْهُ قال: جاءَ رَجُلٌ إِلَى النَّبِيِّ حَلَّیٰ لِنَفْعِنَیْ وَسَلَّمَ ، فَقَالَ: أَشْتَكَتْ عَيْنِي ، أَفَأَكْتَحِلُ وَأَنَا صَائِمٌ؟ قَالَ: نَعَمْ۔

(ترمذی / ۲: ۹۷، رقم ۲۶)

(۲) عن عبد الرحمن ابن النعمان عن جده عن النبي حَلَّیٰ لِنَفْعِنَیْ وَسَلَّمَ أَنَّهُ أَمْرَ بِالإِثْمَدِ الْمَرْوَحَ عَنْدَ النُّومِ وَقَالَ: لَيْتَقِهِ الصَّائِمُ -

(ابو داؤد: ۳/ ۱۵۶، رقم ۲۳۶۹)

(۳) سلسلة الأحاديث الضعيفة: ۳/ ۷۵

تحقیق پر نہیں، البتہ اگر طبی تحقیق سے یقینی طور پر ثابت ہو جائے کہ آنکھ اور جوف معدہ میں منفذ ہے تو دوسری دواوں وغیرہ کے آنکھ میں ڈالنے کو مفسد قرار دیا جا سکتا ہے، مگر شرط یہ ہے کہ یہ نظری محض نظریہ نہ ہو بلکہ پایہ تحقیق کو پہنچ جائے۔ (۱)

روزہ میں آنکھ میں لینس (Lens) لگانا جائز ہے

ایک اہم سوال یہ ہے کہ میں نے آنکھ میں لینس لگایا ہے، اور اس کو سوتے ہوئے نکال دیا کرتا ہوں اور لینس کو ایک خاص لکوئید (سیال مادہ) میں رکھنا پڑتا ہے پھر اسی پانی سے اٹھا کر آنکھ میں لگانا پڑتا ہے۔ اب رمضان قریب ہے، تو سوال یہ ہے کہ روزے کی حالت میں لینس آنکھ میں لگانا درست ہے یا نہیں؟ (کبیر الدین) آنکھ میں لینس روزے کی حالت میں داخل کرنا جائز و درست ہے، اور جو سیال مادہ اس میں لگا ہوتا ہے، اس کے آنکھ میں جانے سے روزہ فاسد نہیں ہوتا؛ کیونکہ فقهاء نے لکھا ہے کہ آنکھ میں دوائی ڈالنا جائز ہے، اسی طرح سرمه لگانا جائز ہے۔ لہذا یہ پانی اگر آنکھ میں چلا جائے تو کوئی حرج نہیں۔

ترکِ روزہ میں غیر مسلم یا فاسق ڈاکٹر کے قول پر عمل

جن عذر و احتساب کی بناء پر روزہ چھوڑنے کی اجازت ہے ان میں سے ایک ایسی (۱) رقم حقیر نے اس مسئلہ طبیہ کی تحقیق کے لئے متعدد ڈاکٹروں سے رجوع کیا اور یہ تجویز رکھی کہ اس سلسلہ میں ایک سوال مرتب کر کے متعدد طبی سائنسی اداروں کو بھیجا جائے اور سب کے جوابات سامنے رکھ کر کسی نتیجہ پر پہنچا جائے۔ چنانچہ میرے بعض دوست ڈاکٹروں نے بعض اداروں کو سوال نامہ بھیجا مگر افسوس کہ دو سال ہو چکے کوئی جواب موصول نہ ہوا۔

بیماری بھی ہے جو روزہ رکھنے سے کیفایا کما بڑھ جانے والی ہو، مگر اس صورت میں روزہ ترک کر دینا اس وقت جائز ہوتا ہے جبکہ کسی مسلمان متنی ڈاکٹر نے ترکِ روزہ کا مشورہ و حکم دیا ہو جیسا کہ ”در مختار میں“ لکھا ہے کہ وہ ڈاکٹر حاذق مسلم اور کم از کم عدل نہ ہو تو مستور ہو کہ فشق ظاہر نہ ہو۔ (۱)

لیکن موجودہ دور میں چونکہ ڈاکٹر زیادہ تر غیر مسلم یا فاسق ہی ملتے ہیں، اس لئے یہ بھی سوال کیا جاتا ہے کہ کیا ایسے حالات میں بھی مسلم و عدل کی قید و شرط لگائی جائے گی یا غیر مسلم وغیر عدل کے قول پر بھی ترکِ روزہ میں اعتماد کیا جاسکتا ہے؟

اس کا جواب یہ ہے کہ دورِ حاضر میں اگر چہ فشق ظاہر ہے اور عادل و باشرع ڈاکتروں کا ملنا مشکل ہے مگر ناپید و معدوم نہیں، اس لئے ایسی صورت میں احتیاط اسی میں ہے کہ تلاش و جستجو سے کام لیکر باشرع ڈاکتروں سے مشورہ کیا جائے، البتہ اگر کوئی ایسی جگہ ہے جہاں ایسے ڈاکٹر میسر ہی نہ ہوں تو وہاں غیر مسلم وغیر عدل ڈاکٹر کے قول پر بھی اعتماد کیا جاسکتا ہے جبکہ وہ اسلام کا احترام کرنے والا ہو، جیسے بعض دیگر صورتوں میں بھی علماء نے غیر مسلم ڈاکٹر کے قول پر مجبوری میں عمل کرنے کی اجازت

(۱) وفي الدر: [أو لم يرض خاف الزيادة] بإخبار طبيب حاذق مسلم مستور [الفطر]. (در مختار مع شامی: ۳۰۳-۴۰۳)

وفي البحر : [لمن خاف زيادة المرض] بإخبار طبيب حاذق مسلم غير ظاهر الفشق [الفطر]. (ابحر الرائق: ۲/ ۴۹۲)

وفي المراقي: لمن خاف زيادة المرض بإخبار طبيب مسلم حاذق عدل بدء ، وقال الكمال : مسلم حاذق غير ظاهر الفشق جاز الفطر .
(مراقي الفلاح: ۲۵۱)

دی ہے۔ مفتی نظام الدین صاحب اپنے ایک فتویٰ میں فرماتے ہیں:

”بغیر باشرع طبیب حاذق کی تشخیص و مشورہ کے منواعات شرعیہ کو استعمال نہیں کیا جاسکتا، ہاں اگر کوئی خطہ یا ملک ایسا ہو جہاں ایسا طبیب میسر ہی نہ آتا ہو تو وہاں بوجہ مجبوری مطلق طبیب حاذق جو مسلمانوں کے مذہب کا احترام اور اس کی رعایت کرتا ہو اور تجربہ اس پر شاہد ہو اور معتمد و معتبر ہو خواہ غیر مسلم ہی ہو، اس کی تشخیص پر بھی استعمال کی گنجائش ہو جائے گی۔“ (۱)

الغرض مجبوری میں اس پر عمل کیا جاسکتا ہے ورنہ عام حالت میں یہ شرط کہ ڈاکٹر مسلم ہو اور عدل یا کم از کم مستور ہو، فقهاء کے کلام میں بے وجہ نہیں ہے، اس کا بھی لحاظ کرنا چاہئے۔

بحالتِ روزہ کانوں میں دوا ڈالنا

کانوں میں کوئی چیز داخل کی جائے تو روزہ کا کیا حکم ہے؟ اس کے بارے میں حضرات فقہاء کرام نے لکھا ہے کہ اگر کانوں میں ایسی چیز داخل کی جس سے صلاح بدن متعلق ہے جیسے دوایا تیل اور وہ جوف تک پہنچ جائے تو اس سے روزہ ٹوٹ جائے گا۔ اور اگر ایسی چیز داخل کی جس سے صلاح بدن متعلق نہیں جیسے پانی تو روزہ فاسد نہ ہوگا۔ (۲)

(۱) ماہنامہ دارالعلوم: جلد ۵۳ شمارہ: ۱ / ۳۷

(۲) وفي الهدایة: أو أقطر في أذنه أفتر - (ہدایہ: ۲/۲۶۳)

وفي الدر: أو أقطر في أذنه دهنا قضى - (در مختار مع شامي: ۳/۳۷۶).....

اور دوایا تیل کان میں داخل ہونے کی صورت میں روزے کے فاسد ہونے کی وجہ یہی بتائی ہے کہ کانوں کے ذریعہ یہ دوایا تیل جو صالح للبدن ہے، اور کسی صالح للبدن چیز کا جوف میں منفذ اصلی سے پہنچنا مفسد صوم ہے۔ اور اسی سے یہ بھی معلوم ہو گیا کہ اگر ناک کی دوایا تیل جوف تک نہ پہنچ تو روزہ فاسد نہیں ہوتا۔ اسی لئے فقہاء نے لکھا ہے کہ ناک میں کوئی خشک دوا ڈالی جائے تو روزہ نہیں ٹوٹتا اور اگر سیال دوا ڈالی جائے تو ٹوٹ جاتا ہے، اس کی وجہ یہ ہے کہ عموماً سیال چیز اندر جا کر جوف تک اپناراستہ بنالیتی ہے، برخلاف خشک دوا کے کہ وہ جوف تک عموماً نہیں پہنچتی۔ اور اسی پر علامہ شامی نے ”فتح القدری“ کے حوالے سے یہ وضاحت نقل کی ہے کہ اصل مسئلہ یہ ہے کہ ناک کی دوایا جوف تک پہنچ تو روزہ فاسد ہو گا اور نہیں، لہذا اگر خشک دوا کے جوف تک پہنچنے کا یقین ہو جائے تو اس صورت میں بھی روزہ فاسد ہو جائے گا اور اگر سیال دوا کسی وجہ سے نہ پہنچے تو فاسد نہ ہو گا۔ (۱)

.....وفي البحر: أو أقطر في أذنه.....أفطر۔ (ابحر الرائق: ۲/۳۸۷) (۲۸۷)

[والدهن مفسد للصوم ، أما الماء فاختلف في كونه مفسدا للصوم ، فاختار في الهدایة عدم الإفطار سواء دخل بنفسه أو أدخله ، وصححه في المحيط ، وفي فتاوى قاضي خان : إن خاص الماء فدخل أذنه لا يفسد ، وإن صب الماء في أذنه فالصحيح أنه يفسد۔

كذا في البحر: ۲/۳۸۷، وفي الشامي: ۳/۳۶۷، وفي المراقي: ۲۲۵)

(۱) في الدر المختار : (فوصل الدواء حقيقة) قال الشامي: وأشار إلى أن ما وقع في ظاهر الرواية من تقييد الخ۔

(شامي: ۳/۳۶۷)

فقال ابن نجيم: لأنه وصل إلى الجوف۔ (ابحر الرائق: ۲/۲۷۸)

اور کان میں پانی داخل ہونے کی صورت میں اختلاف ہے کہ روزہ فاسد ہو گا یا نہیں؟ بعض نے فساد کا اختیار کیا ہے، اور اس کی وجہ جوف دماغ میں پانی کا پہنچنا قرار دیا ہے، اور اکثر نے اس صورت میں عدم فساد کا قول اختیار کیا ہے، اور فاسد نہ ہونے کی بنیاد یہ ہے کہ پانی صالح للبدن نہیں ہے، بلکہ کانوں میں اس کا داخل ہونا نقصان دہ ہے، لہذا نقصان دہ چیز بدن میں داخل ہوا اور منہ سے داخل ہو تو روزہ فاسد ہو جاتا ہے، اور منہ سے نہ ہو تو فاسد نہیں ہوتا۔

تو توضیح اس کی یہ ہے کہ روزہ فاسد ہوتا ہے وہ صورتوں میں: ایک اس وقت جب صورت کے لحاظ سے افطار ہو یا اس وقت جب معنے کے لحاظ سے افطار پایا جائے۔ اگر صورت اور معنے کسی بھی طرح افطار نہ پایا جائے تو روزہ فاسد نہیں ہوتا، اور صورت افطار یہ ہے کہ کوئی بھی چیز فطری طریقہ سے کھائی جائے یعنی منہ کے ذریعہ جوف میں داخل کی جائے اور معنے کے لحاظ سے افطار یہ ہے کہ کوئی مفید چیز جوف میں داخل ہو۔ لہذا اگر بدن میں منہ کے علاوہ کسی اور جگہ سے کوئی چیز پہنچائی جائے تو یہ دیکھنا چاہئے کہ یہ مفید بدن ہے یا نہیں؟ اگر مفید ہے تو اس سے روزہ فاسد ہو جائے گا اور اگر مفید نہیں ہے تو روزہ فاسد نہ ہو گا؛ کیونکہ اس صورت میں صورت کے لحاظ سے بھی افطار نہیں پایا گیا اور معنے کے لحاظ سے بھی نہیں پایا گیا۔ پس کان میں دوا ڈالنے سے روزہ فاسد ہو جائے گا کہ یہ مفید بدن ہونے کی وجہ سے معنے افطار ہے اور پانی سے فاسد نہ ہو گا؛ کیوں کہ یہ فطری طریقہ پر کھانا نہ ہونے کی وجہ سے صورت افطار بھی نہ ہوا اور مفید بدن نہ ہونے کی وجہ سے معنے بھی افطار نہیں ہوا۔ (۱)

الحاصل کان اور جوف معدہ و جوف دماغ کے مابین منفذ ہونے کی وجہ سے

فقہاء نے کان میں دوا و تیل ڈالنے کو مفسد صوم قرار دیا ہے، بشرطیکہ اس کا جوف تک پہنچنا یقینی ہو۔ مگر اب جدید تحقیقات کے حوالہ سے ڈاکٹروں نے بتایا ہے کہ کان اور دماغ اور معدہ کے مابین کوئی منفذ نہیں ہے اور جیسا کہ پہلے عرض کیا جا چکا ہے۔ حضرات فقہاء کرام نے اپنے زمانہ کی تحقیقات کے مطابق ان مسائل میں حکم شرعی بیان کیا ہے۔ اگر ان کے سامنے اس کے خلاف دوسری تحقیق ہوتی تو دوسرا حکم بیان فرماتے، لہذا اگر جدید تحقیقات پوری طرح تسلی و اطمینان کر دیں کہ کان و معدہ و دماغ کے درمیان کوئی راستہ نہیں ہے اور ان کے درمیان پردہ حائل ہے جس کی وجہ سے کوئی چیز کان کے ذریعہ جوف تک نہیں پہنچتی تو پھر کہا جائے گا کہ کان میں دوا وغیرہ ڈالنے سے روزہ فاسد نہ ہوگا۔ البتہ پھر بھی احتیاط کا تقاضا یہ ہے کہ اس کو مفسد صوم قرار دیا جائے جیسے فقہاء نے بعض اور مسائل میں احتیاط کی وجہ سے حکم لگایا ہے۔

روزہ میں (NEBULIZER-PUMP) کا استعمال

آسٹما (ASTHMA) کے بیماروں کے لئے ایک پپ تیار کیا گیا ہے جس کو (NEBULIZER-PUMP) کہا جاتا ہے۔ اس پپ کو دبانے سے منہ کے ذریعہ دوا- جودھویں کی شکل میں ہوتی ہے۔ پھیپڑوں میں پہنچتی ہے اور مریض فوری طور پر راحت محسوس کرتا ہے۔ اسی طرح بعض اور اسپرے { SPRAY } اس بیماری کے لئے ایجاد ہو چکے ہیں۔

ان کے استعمال سے روزہ ٹوٹ جاتا ہے یا نہیں؟ اس کے بارے میں علماء معاصرین میں اختلاف ہوا ہے۔ بعض حضرات جیسے شیخ عبدالعزیز بن باز، شیخ العثیمین، شیخ ابن جبرین وغیرہ نے اس کو غیر مفسد قرار دیا ہے۔ اور بعض حضرات نے اس کو مفسد قرار دیا ہے۔

جو حضرات اس کو غیر مفسد کہتے ہیں ان کا کہنا ہے کہ اس آئے میں کل دس ملی لیٹر سیال دوا ہوتی ہے اور اس مقدار کو دوسرا مرتبہ اسپرے کیا جا سکتا ہے، تو اس کا مطلب یہ ہوا کہ ایک مرتبہ میں ایک انہتائی قلیل مقدار اس سے آدمی کے منہ میں داخل ہوتی ہے اور یہ مقدار اولاً تو حلق میں اور وہاں سے جوف میں داخل نہیں ہو سکتی اور اگر داخل بھی ہوئی تو اس قد ر قلیل مقدار کو مفسد نہیں کہا جائے گا۔ (۱)

اور جو حضرات اس کو مفسد کہتے ہیں ان کی دلیل یہ ہے کہ اس پمپ کے ذریعہ دوا جوف کے اندر پہنچتی ہے، اگرچہ کوہ مقدار کے لحاظ سے بہت کم ہی کیوں نہ ہو، اور روزے کے فاسد ہونے میں کم یا زیادہ مقدار کا کوئی فرق نہیں ہے، ایک چیز اگر زیادہ مقدار میں مفسد ہے تو وہ کم مقدار میں بھی مفسد ہے۔ لہذا اس سے روزہ فاسد ہو جائے گا۔ اس پر ہم نے اوپر انہیلر کے مسئلے میں بحث کر دی ہے۔

ہاں جو مریض اس کے بغیر رہ نہیں سکتا اور بیماری کے شدید ہونے کا خطرہ ہو یا شدید تکلیف کا سامنا کرنا پڑتا ہو تو اس کو اجازت ہے کہ وہ روزہ نہ رکھے اور جب طبیعت ٹھیک ہو جائے تو قضا کرے یا اگر اس کا بھی امکان نہ ہو تو پھر فدیہ دیدے۔

گیس (GAS) سے روزہ پر اثر

آج کل گیس (GAS) کا استعمال عام ہو گیا ہے، پکوان کے لئے بھی اور روشنی کے لئے بھی، یہ گیس سلنڈروں میں بھری ہوتی ہے اور کبھی کسی غلطی یا خرابی کی وجہ سے خارج ہونے لگتی ہے اور اس کی بو سے اس کو ہر کوئی محسوس بھی کر سکتا ہے، روزہ کی حالت میں اگر یہ گیس منہ یا ناک کے ذریعہ حلق میں داخل ہو جائے تو کیا روزہ فاسد ہو جائے گا؟

(۱) دیکھو: المفطرات المعاصرة للشيخ خالد بن علی المشيقح

اس کا جواب یہ ہے کہ گیس خواہ بالقصد یا بلاقصد منہ سے یاناک سے اندر داخل ہو جائے تو روزہ فاسد نہ ہوگا؛ کیونکہ گیس ایک ہوا ہے، اور ہوا کے اندر داخل ہونے سے روزہ فاسد نہیں ہوتا؛ اسی لئے کسی خوشبو یا بد بو کے سوگھنے سے روزہ فاسد نہیں ہوتا۔

اس کتاب کی سابقہ اشاعت میں احقر نے گیس کو دھویں پر قیاس کرتے ہوئے یہ لکھا تھا کہ بلاقصد اگر یہ اندر چلا جائے تو روزہ فاسد نہ ہوگا لیکن اگر بالقصد داخل ہوا تو روزہ فاسد ہو جائے گا، اور لکھا تھا کہ اس کی نظریہ فقہاء کا بیان کردہ یہ مسئلہ ہے کہ اگر گرد و غبار یا دھواں خود بخود بلاقصد کے حلق میں چلا جائے تو روزہ فاسد نہ ہوگا اور اگر بالقصد داخل کیا تو روزہ فاسد ہو جائے گا، وراس مسئلہ کی علت یہی بیان کی ہے کہ گرد و غبار اور دھویں سے بچنا ممکن نہیں ہے اور جس صورت میں ممکن ہے وہاں بالقصد داخل کرنا مفسد صوم ہے۔ گیس کی صورت بھی تقریباً ایسی ہی ہے، لہذا بلاقصد داخل ہو جائے تو روزہ فاسد نہ ہوگا اور اگر بچنا ممکن ہو اور پھر بھی بچنے کی کوشش نہ کر کے گیس حلق میں داخل کر لیا تو روزہ فاسد ہو جائے گا۔

لیکن اب میں اس سے رجوع کرتا ہوں اور یہ کہتا ہوں کہ اس کو دھویں کے بجائے ہوا پر قیاس کرنا اقرب ہے، لہذا گیس سے کسی بھی صورت میں روزہ فاسد نہیں ہوتا۔

روزے میں دوائی غرغہ کرنے کا حکم

روزے کی حالت میں اگر کسی ضرورت مند کو دوائی غرغہ کرنا پڑے مثلاً حلق یا گلے میں سخت تکلیف ہے اور ڈاکٹر نے اس کو دوادی کہ اس سے غرغہ کیا جائے تو کیا روزے کی حالت میں اس کا استعمال جائز ہے؟ اور کیا اس سے روزہ فاسد ہوگا یا نہیں؟

اس کا جواب یہ ہے کہ ضرورت شدیدہ میں اس کا استعمال کیا جائے تو اس کی گنجائش ہے، مگر سخت احتیاط کرنا ہوگا کہ کہیں حلق کے نیچے یہ دوائی نہ چلی جائے، اگر حلق کے نیچے چلی گئی تو اس سے روزہ فاسد ہو جائے گا۔ وہ نظر اہم۔

علامہ شیخ العثیمین سے سوال کیا گیا کہ:

”هل يبطل الصوم باستعمال دواء الغرغرة؟“

تو جواب لکھا کہ:

”لا يبطل الصوم إذا لم تبتليه ، ولكن لا تفعله إلا إذا دعت الحاجة

ولا تفطره إذا لم يدخل جوفك شيء منه“ (۱)

روزہ میں آکسیجن (OXYGEN)

روزہ کی حالت میں آکسیجن دینے سے روزہ باقی رہتا ہے یا فاسد ہو جائے گا؟ اس کا جواب یہ ہے کہ اس سے روزہ فاسد نہیں ہوتا۔ جیسے اور قسم کے گیس (GAS) کے اندر داخل ہونے سے روزہ فاسد نہیں ہوتا؛ کیونکہ آکسیجن ایک ہوا ہے اور اس سے روزہ فاسد نہ ہوگا۔ یہ اس صورت میں ہے جبکہ آکسیجن میں کوئی اور چیز دوا وغیرہ کی ملاوٹ نہ ہوتی ہو۔ اور اگر اس کے ساتھ کوئی چیز ملائی جاتی ہو (جس کی احقر کو تحقیق نہیں ہو سکی) تو اس سے روزہ فاسد ہو جائے گا۔ اور اس صورت میں اس شخص پر جس کو روزہ میں آکسیجن دیا جائے، بعد میں اس کی قضا کرنا لازم ہوگا، کفارہ نہیں۔ (۲)

(۱) فتاویٰ شیخ العثیمین: ۱۹/۲۹۰

(۲) لأنه مضطرب فلا كفارة عليه ، كما في المرادي: ۲۳۱

اس مسئلہ میں کتاب کے سابقہ اڈیشن میں آکسیجن سے روزہ کے فاسد ہونے کا حکم لکھا گیا تھا، اور اس کی بنیاد یہی تھی کہ آکسیجن میں دوائیاں ملائی جاتی ہیں، لیکن بعد میں جب معلومات کی گئیں تو اس مسئلہ میں دو قسم کی باتیں ڈاکٹروں سے معلوم ہوئیں، لہذا اب دونوں شقوق کے لحاظ سے مسئلہ لکھا گیا ہے۔

طباخ کو روزہ کی حالت میں سالن وغیرہ چکھنا

ہوٹلوں میں اور فیکٹریوں وغیرہ میں جو لوگ پکانے کا کام کرتے ہیں، ان کو روزانہ اس کی ضرورت پڑتی ہے کہ کھانا اور سالن وغیرہ کو چکھ کر دیکھا جائے، فقهاء کرام نے اس عورت کو جس کا شوہر بد مزاج ہوا اور اس غلام کو جس کا آقا ظالم ہوا س بات کی اجازت دی ہے کہ وہ روزہ میں سالن وغیرہ چکھ کر دیکھ لے۔ (۱)

اب سوال یہ ہے کہ ہوٹلوں وغیرہ کے طباخ و باورچی کو کیا حالتِ روزہ میں چکھنے کی اجازت ہو سکتی ہے؟

رقم کا خیال یہ ہے کہ اجازت ہونی چاہئے؛ کیونکہ فقهاء کرام نے بلاعذر کسی چیز کے روزہ میں چکھنے کو مکروہ قرار دیا ہے، اور یہاں عذر موجود ہے، جیسے عورت اور غلام کے مسئلہ میں عذر موجود ہے۔

طباخ کا گذران ہی اس کے اس پیشہ پر ہوتا ہے اور اس پیشہ کے لئے یہ چیز

(۱) فقال: الذوق بعذر لا يكره كما في الخانية فيمن كان زوجها سيء الخلق أو سيدها لا يأس بأن تذوق بلسانها۔ (ابحر الرائق: ۲۸۶/۲)

وفي الدر: [وكره ذوق شيء ومضجه بلاعذر] قيد فيهما۔ قاله العيني: ككون زوجها أو سيدها سيء الخلق فذاقت۔ (در مختار مع شامي: ۳۹۵/۳)

لازم ہے کہ چکھ کر مزہ معلوم کرے، ورنہ اس کے پیشہ پر اثر اور ملازمت میں خلل آ سکتا ہے، یہ عذر ایک اعتبار سے غلام اور عورت کے عذر سے بھی شدید ہے لہذا حقر کی رائے یہ ہے کہ طباخ کو حالتِ روزہ میں اپنے کام کے موقع پر چکھنے کی اجازت ہونی چاہئے۔ (واللہ عالم)

یہاں تک لکھنے کے بعد ”الفقہ علی المذاہب الاربعة“ دیکھا تو اس میں حفیہ کے مسلک کا ذکر کرتے ہوئے طباخ کو بھی چکھنے کی اجازت بتائی ہے۔ (۱)

روزہ میں ٹھنڈک حاصل کرنے کے لئے غسل

روزہ کی حالت میں گرمی کو دفع کرنے اور ٹھنڈک حاصل کرنے کے لئے غسل کرنا یا پانی میں تر کیا ہوا کپڑا لپیٹنا کیا حکم رکھتا ہے؟ اس سلسلے میں جمہور کی رائے یہ ہے کہ جائز ہے اور اس میں کوئی کراہت نہیں۔ علامہ شربلی رحمنی اللہ نے لکھا ہے کہ روزہ دار کے لئے نوجیزیں مکروہ نہیں اور ان میں ٹھنڈک کے لئے غسل کرنے اور تر کپڑے سے اپنے کو لپیٹنے کا ذکر کر کے بتایا ہے کہ یہی مفتی بے قول ہے۔ (۲)

(۱) الفقہ علی المذاہب الاربعة: ۵۲۹

نیز علامہ شربلی رحمنی اللہ نے بھی اجیر (مزدوری پر پکانے والے) کو اجازت دی ہے۔ فقال: وللمرأة ذوق الطعام إذا كان زوجها سيء الخلق..... و كذلك الأمة قلت و كذلك الأجير۔ (مراتی: ۲۲۸)

(۲) فقال: وسبعة أشياء لا تكره للصائم والاغتسال والتلفف بشوب مبتل للتبعد على المفتى به، (نور الايضاح مع مراتی: ۲۲۸-۲۲۹)

وفي الدر: لا تكره حجامة وتلفف بشوب مبتل ومضمضة أو استنشاق أو اغتسال للتبريد عند الثاني وبه يفتى (در مختار مع شامي: ۳۹۹/۳)

نیز عالم گیری میں ہے کہ یہی قول ظاہر الروایہ ہے۔ (۱)
اور اس کی دلیل یہ ہے کہ رسول اللہ ﷺ نے فتح مکہ کے موقع پر
درمیان سفر میں مقام عرج پر روزہ کی حالت میں پیاس یا سخت گرمی کی وجہ سے اپنے
سر پر پانی ڈالا تھا اس کو ابو داؤد نے روایت کیا ہے۔ (۲)

نیز حضرت ابن عمر رضی اللہ عنہ سے بھی مردی ہے کہ وہ روزہ کی حالت میں کپڑا تر
کر کے لپیٹ لیا کرتے تھے۔ (۳)

مگر امام ابو حنیفہ نے روزہ کی حالت میں اس سے منع فرمایا ہے؛ کیونکہ اس سے
بے صبری اور بے چینی کا مظاہرہ ہوتا ہے جو اچھی بات نہیں۔ (۴)

(۱) وَكَرِهُ الْأَغْتِسَالُ وَصَبُّ الْمَاءِ عَلَى الرَّأْسِ وَالْأَسْتِنَقَاعُ فِي الْمَاءِ وَالْتَّلْفُ
بِالثُّوبِ الْمَبْلُولِ ، وَقَالَ أَبُو يُوسُفٍ: لَا يَكْرِهُ وَهُوَ الْأَظْهَرُ كَذَا فِي مَحِيطِ
السُّرْخِسِ۔ (عامگیری: ۱/۲۲۰)

(۲) قَالَ أَبُو بَكْرٍ: قَالَ الَّذِي حَدَّثَنِي: لَقِدْ رَأَيْتَ رَسُولَ اللَّهِ ﷺ
بِالْعَرْجِ يَصْبِبُ عَلَى رَأْسِهِ الْمَاءَ وَهُوَ صَائِمٌ مِّنَ الْعَطْشِ أَوْ مِنَ الْحَرِّ۔
(ابوداؤد بـ تحقیق عوامہ: ۳/۱۵۲، رقم: ۲۳۵۷، سنن کبری للنسائی: ۳/۲۸۸، رقم:
۷/۳۰۱، سنن کبری للبیهقی: ۲/۳۳۸، رقم: ۸۲۶۱)

(۳) عَنْ عَبْدِ اللَّهِ بْنِ أَبِي عُثْمَانَ قَالَ: رَأَيْتَ أَبْنَى عُمَرَ وَهُوَ صَائِمٌ ، يَبْلِي الثُّوبَ
ثُمَّ يَلْقَهُ عَلَيْهِ ، وَكَذَا يَفْعُلُهُ عُثْمَانَ بْنَ أَبِي الْعَاصِ وَعَبْدَ الرَّحْمَنَ بْنَ الْأَسْوَدِ وَ
غَيْرَهُمْ۔ (مصنف ابن أبي شيبة: ۲/۱۸۶-۱۸۷)

(۴) فَقَالَ : وَكَرِهُهَا أَبُو حَنِيفَةَ لِمَا فِيهَا مِنْ إِظْهَارِ الضَّجْرِ فِي الْعِبَادَةِ۔
(شامی: ۳/۲۰۰، مراتی: ۲۲۹، خانیہ علی ہامش الحنندیہ: ۱/۲۰۵)

لہذا بلا ضرورت شدیدہ کے ایسائے کرے، ہاں اگر شدید ضرورت محسوس ہو تو جمہور کے قول کے مطابق اس میں کوئی حرج نہیں اور اسی پر فتوی بھی ہے جیسا کہ اوپر عرض کر چکا ہوں۔

آرام دہ سواریوں کے ذریعہ سفر میں روزہ

آج کے اس سائنسی دور میں انسانوں کی راحت و آرام کے لئے ہزار ہا چیزیں ایجاد ہوتی جا رہی ہیں اور اس میں اضافہ و ترقی بھی ہوتی جا رہی ہے، اس سلسلے میں سفر کی مشکلات و مصائب پر قابو پانے کے لئے اور سفر میں آرام و راحت کی تحریک کی خاطر آرام دہ سواریاں ایجاد ہو گئیں، جن سے ایک طرف طویل سفر قصیر مدت میں پورا ہو جاتا ہے تو دوسری طرف ان میں راحت کے اسباب بھی ہوتے ہیں، ایسی سواریوں پر سفر کرتے ہوئے روزہ کا کیا حکم ہے؟

اس کے جواب سے قبل ذہن میں رہے کہ احادیث میں سفر میں روزے کے بارے میں تین طرح کے احکام ملتے ہیں۔ بعض میں سفر میں روزہ کو افضل بتایا گیا ہے اور بعض میں روزہ ترک کرنے کو افضل قرار دیا ہے اور بعض میں دونوں باتوں میں اختیار دیا گیا ہے۔

حضرت انس سے مرفوعاً روایت ہے کہ جس نے (سفر) میں روزہ نہ رکھا تو اس کو رخصت ہے اور جس نے روزہ رکھا تو روزہ رکھنا افضل ہے۔ (۱)

بخاری میں ہے کہ اللہ کے رسول ﷺ نے فرمایا کہ سفر میں روزہ

(۱) عن أنس رضي الله عنه (مرفوعاً) من أفتر فرخصة ومن صام فالصوم أفضل ، يعني في السفر . (اعلاء السنن: ۹/ ۱۵۲-۱۵۱ ، كنز العمال: ۸/ ۵۰۵ ، رقم: ۲۳۸۵۳)

رکھنا کوئی بھلائی کا کام نہیں۔ (۱)

اور ابو داؤد میں ہے کہ حضرت حمزہ اسلامی نے اللہ کے نبی علیہ السلام سے عرض کیا کہ میں ہمیشہ سفر میں رہتا ہوں مگر میرے میں قوت و طاقت ہے تو رمضان میں میں روزہ رکھوں یا نہ رکھوں؟ آپ ﷺ نے فرمایا کہ: جیسی مرضی ہو ویسا کر لینا۔ (۲)

پہلی حدیث سے سفر میں روزہ کا افضل ہونا، دوسری سے ترک روزہ کا افضل ہونا اور تیسری سے دونوں باتوں میں اختیار ہونا معلوم ہوا۔ علماء و فقهاء نے ان روایات میں اس طرح تطبیق دی ہے کہ جس کو برداشت کی قوت ہوا س کے لئے سفر میں روزہ افضل ہے اور جس کے لئے کلفت کا سبب ہوا س کے لئے ترک روزہ افضل ہے جہاں مشقت متحقق نہ ہو وہاں اختیار ہے۔ (۳)

(۱) عن جابر بن عبد الله رض قال: كَانَ رَسُولُ اللَّهِ ﷺ فِي سَفَرٍ فَرَأَى زَحَاماً وَرَجْلًا قَدْ ظَلَلَ عَلَيْهِ، فَقَالَ: مَا هَذَا؟ قَالُوا صَائِمٌ، فَقَالَ: لَيْسَ مِنَ الْبَرِّ الصُّومُ فِي السَّفَرِ۔
 (بخاری: ۳۶۹، رقم: ۱۹۳۶، مسلم: ۳۳۲، رقم: ۱۱۱۵، ترمذی: ۲/۸۲، رقم: ۱۰،
 ابو داؤد: ۲۷۳، رقم: ۲۳۰، ابن ماجہ: ۱۶۳/۳، رقم: ۱۶۶۲)

(۲) عن حمزة الأسلمي قال قلت: يا رسول الله ، إني صاحب ظهر أعالجه أسفار عليه و أكريه و إنه ربما صادفني هذا الشهر يعني رمضان وأنا أجد القوة و أنا شاب وأجد بأن أصوم يارسول الله أهون علي من أن أؤخره فيكون دينًا فأصوم يارسول الله أعظم أجرى أو أفتر، قال: أي ذلك شئت يا حمزة۔ (ابوداؤد: ۲۷۳، رقم: ۲۲۰۳)

(۳) ترمذی: ۱۱/۸۲، فتح الباری: ۵/۳۳۳-۳۳۴، عمدة القاری: ۱۱/۴۲

اس تفصیل سے مسئلہ مجوہ عنہ کا جواب نکل آیا کہ کوئی اور عذر نہ ہو تو آرام دہ سفر میں روزہ رکھنا افضل ہے۔

رمضان میں دن میں ہوٹل چلانا

آج کل شہروں میں اور بڑے قصبات میں ہوٹلوں کا عام رواج ہو گیا ہے، اور ان کے مالکوں اور ان میں کام کرنے والوں کا گزارہ بھی انہی ہوٹلوں سے وابستہ ہے اور ان میں مسلم و غیر مسلم سمجھی آتے اور کھاتے پیتے ہیں۔

سوال یہ ہے کہ رمضان المبارک میں دن کے وقت ہوٹل چلانا شرعاً کیا حکم رکھتا ہے؟

حضرت مولانا مفتی عبد الرحیم صاحب لاچپوری نے فرمایا: کہ رمضان کے احترام کی خاطر دن کے وقت ہوٹل بند رکھنا ضروری ہے۔ کھانے پینے والے خواہ کسی بھی مذہب کے ہوں۔ (۱)

مگر رقم کا خیال یہ ہے کہ رمضان میں دن کے وقت ہوٹل بند رکھنا اچھا ہے مگر اس کو ضروری قرار دینا دشوار ہے؛ اس لئے کہ شریعت میں بعض لوگوں کو روزہ نہ رکھنے کی اجازت ہے جیسے مسافر، مریض، دودھ پیتے بچے کی ماں، جبکہ روزہ رکھنے سے نقصان کا اندر یشہ ہو، ایسے ہی حاملہ عورت اور بہت ہی بوڑھا آدمی (جس کو فقهاء شیخ فانی سے تعبیر کرتے ہیں) ان سب کو روزہ نہ رکھنے کی اجازت ہے۔ (۲)

(۱) فتاویٰ رحیمیہ: ۱۹۷/۵

(۲) فقال: لمن خاف زيادة المرض الفطرو للمسافر؟ وقال: وللحامل والمريض

إن خافت على الولد أو النفس؟ وقال: وللشيخ الفانی۔

(ابحر الرائق: ۳۹۲/۲، ۵۰۱-۳۹۲، ہدایہ: ۲/۲۷۰-۲۶۷، در مختار مع شامی: ۳/۳۰۳-۳۰۴)

اگر یہ لوگ کھاپی سکتے ہیں تو ان کے لئے کھانا فراہم کرنا بھی کوئی غلط کام نہ ہونا چاہئے، لہذا ہوٹل والا اس نیت سے ہوٹل چلائے کہ اس قسم کے لوگ جن کو شریعت نے اجازت دی ہے کہ وہ رمضان میں روزہ نہ رکھیں، وہ کھائیں پیئیں تو اس میں کوئی تباہت نہیں معلوم ہوتی۔ اور شہروں کا حال یہ ہے کہ وہاں دن رات ہزاروں مسافر آمد و رفت کرتے ہیں، نیز بہت سے بڑے بڑے ہسپتال شہروں میں ہوتے ہیں، جہاں مریضوں کے ساتھ یتماردار لوگ رہتے ہیں، ان میں بھی بہت سے دوسرے شہروں اور علاقوں سے آئے ہوئے ہوتے ہیں اور مسافر ہوتے ہیں ایسے لوگوں کی سہولت کے لئے جب شریعت نے روزہ نہ رکھنے کی اجازت دی ہے تو ان لوگوں کو کھانے کی فراہمی غلط کیوں؟ اور یہ سب محض خیالات نہیں بلکہ واقعات ہیں، لہذا امیری رائے میں رمضان میں ہوٹل چلانا فی نفسہ کوئی غلط نہیں اور بند رکھنا واجب نہیں۔

ابتدہ ہوٹل والوں کو چاہئے کہ رمضان میں کھانے کی جگہ پر پردوں کا اہتمام و انتظام کریں اور ایک بورڈ پر یہ اعلان لکھ دیں کہ یہاں صرف ان کے لئے کھانے کا انتظام ہے جن کو روزہ رکھنے سے کوئی شرعی عذر ہے، لہذا بے عذر کوئی صاحب زحمت نہ فرمائیں۔

اس کے بعد بھی اگر کوئی شخص بلا عذر آتا اور کھاتا ہے تو ہوٹل والے پر اس کی کوئی ذمہ داری نہیں۔ اور پردوں کی بات اس لئے عرض کی گئی کہ فقہاء نے صاحب عذر کو بھی چھپ کر کھانے کی ہدایت فرمائی ہے، اگرچہ ایک قول یہ ہے کہ علی الاعلان اور سب کے سامنے بھی کھا سکتا ہے۔ مگر احتیاط اسی میں ہے کہ چھپ کر کھائے، لہذا

اس کے پیش نظر پر دہ دال دینا اچھا ہے۔ (۱)

روزے میں ڈائلیس { DIALYSIS } کا حکم

آج کا دور بیماریوں کا دور ہے، مختلف قسم کی بیماریاں اور نئی نئی بیماریاں پیدا ہوتی جا رہی ہیں، ان میں ایک عام بیماری گردے کی بیماری ہے، جس کی وجہ سے گردہ اپنا کام کرنا چھوڑ دیتا ہے، اور اس کے نتیجے میں خون کے اندر فاسد مادہ جمع ہو جاتا ہے، جو گردے کے صحیح ہونے کی صورت میں اس کے عمل سے بدن سے خارج ہو جایا کرتا ہے، لہذا خون کو اس فاسد مواد سے صاف کرنے کے لئے گردہ کا کام مشینوں (مصنوعی گردے) سے لیا جاتا ہے، جس کو { DIALYSIS } کہا جاتا ہے، اور اس کا طریقہ کاریہ ہوتا ہے کہ ایک ٹیوب لگا کر گوں سے خون کے اندر کے فاسد عناصر و مواد کو خارج کیا جاتا اور دوسرے ٹیوب کے ذریعہ صالح خون کو دوبارہ بدن میں داخل کیا جاتا ہے اور خون کی اس صفائی کے لئے ضروری دوائیاں استعمال کی جاتی ہیں جو خون کو صاف کرتی ہیں۔

سوال یہ ہے کہ روزے کی حالت میں اگر ڈائلیس کرایا جائے تو اس کا کیا حکم

(۱) چنانچہ حضرت تھانوی رحمۃ اللہ علیہ سے سوال ہوا کہ: رمضان میں جو بیمار ہو یا حاضر ہے، اس کو روزہ داروں کے رو بروپاں یا روٹی وغیرہ کھانا شرعاً درست ہے یا نہیں؟ آپ نے جواب دیا کہ: فی النهاية : قبیل: تأكل الحائض سرماً، وقيل: هي والمسافر والمريض جهرأً۔ (جامع الرموز: ۱۶۳/۱) اس سے معلوم ہوا کہ اس میں اختلاف ہے، اس لئے احتیاط اسی میں ہے کہ پوشیدہ ہو کر کھاوے۔ ذکرہ مولانا التھانوی رَحْمَةُ اللَّهِ مَعْزِيْا إِلَى جامِعِ الرَّمُوزِ۔ (امداد القتاوی: ۲/۱۳۲)

ہے، اس سے روزہ فاسد ہوگا یا نہیں؟ اس کے جواب میں علماء کے خیالات مختلف ہیں، عام طور پر علماء عرب کا رجحان یہ ہے کہ اس سے روزہ فاسد ہو جاتا ہے۔ اور اس کی وجہ یہ بیان کرتے ہیں کہ اس کا روائی میں انسان کے جسم میں دو ایساں پہنچائی جاتی ہیں، لہذا اس سے روزہ فاسد ہو جائے گا۔

سعودی عرب کے مشہور دارالاوقافاء ”اللجنة الدائمة“ کے بڑے بڑے مفتی حضرات علامہ شیخ عبد العزیز بن باز، علامہ عبدالرزاق لعفیفی، اور شیخ عبد اللہ بن غدیان نے اس سوال کے جواب میں لکھا ہے کہ مستشفی الملک فیصل اور ریاض کے فوجی ہسپتال کے مدیر سے اس مسئلے کی نوعیت کو جانے کے بعد لجنة کا یہ فتوی ہے کہ ڈائیس سے روزہ فاسد ہو جاتا ہے۔ (۱)

اور علامہ شیخ محمد بن صالح العثیمین نے اس مسئلے میں تردید کا اظہار کیا ہے اور لکھا

ہے کہ:

کبھی یہ خیال ہوتا ہے کہ یہ گردے صاف کرنے کا عمل جامت (پچھنے لگانے) کی طرح نہیں ہے، جامت میں تو خون بدن سے نکلا جاتا ہے، اور بدن میں لوٹایا نہیں جاتا، اور حدیث کے مطابق جامت سے روزہ فاسد ہو جاتا ہے، اور ڈائیس میں خون کو نکال کر صاف کر کے بدن میں لوٹایا جاتا ہے۔ لیکن مجھے یہ اندیشہ ہے کہ کہیں اس کے ساتھ کوئی غذائی مادہ بھی جو کھانے پینے سے مستغنى کر دینے والا ہوتا ہے وہ اس میں شامل ہو پس اگر ایسا ہے تو اس سے روزہ فاسد ہو جائے گا۔ لہذا جس شخص

کو روزانہ اس میں بنتا ہونے کی نوبت آتی ہے وہ اس مریض کے حکم میں ہے جس کو امید صحت نہ ہو، اور وہ ہر دن مسکین کوفدیے میں کھانا کھلائے۔ اور اگر کسی دن یہ عمل ہوتا ہو اور کسی دن نہیں تو اس کو ڈالنیس کے دن کا روزہ چھوڑ دینا اور بعد میں قضا کر لینا چاہئے۔ اور اگر ڈالنیس میں کوئی غذائی مواد شامل نہیں ہوتا، بلکہ صرف خون کی صفائی ہوتی ہے تو اس سے روزہ فاسد نہیں ہوتا۔ (۱)

اس کا حاصل یہ ہے کہ اگر کوئی غذائی مادہ خون میں شامل کیا جاتا ہے تو اس کی وجہ سے اس مریض کا روزہ فاسد ہو جائے گا، لیکن اگر غذائی مادے کے بجائے صرف کوئی دوائی مواد خون کی صفائی کے لئے شامل کیا جاتا ہے تو روزہ فاسد نہ ہو گا۔ اور شیخ عبداللہ بن باز رحمۃ اللہ نے روزے کی حالت میں مریض گردہ کے خون کی تبدیلی کے سوال پر اس کا جواب یہ دیا ہے کہ:

”يلزم مه القضاء بسبب ما يزود به من الدم النقي ،“

فإن زود مع ذلك بمادة أخرى فهو مفترط آخر“۔ (۲)

یہ سارے فتاویٰ اس بنیاد پر ہیں کہ خون کے ساتھ غذائی مواد یا کیمیاوی مواد اندر داخل کیا جاتا ہے، لہذا اس سے روزہ فاسد ہو جاتا ہے، اور عام طور پر علماء عرب کے نزدیک بدن میں غذائی مواد کسی بھی طرح داخل ہو جانے سے روزہ فاسد ہو جاتا ہے، مگر قابل غور بات یہ ہے کہ ڈالنیس میں اگرچہ خون کے ساتھ غذائی یا کیمیاوی مواد بدن میں داخل کیا جاتا ہے، مگر یہ رگوں کے ذریعہ داخل کیا جاتا ہے، نہ کہ منفرد

(۱) فتاویٰ الشیخ لغثیمین: ۱۹/ ۱۱۳- ۱۱۴

(۲) فتاویٰ بن باز: ۱۵/ ۲۷۵

اصلی سے، اور یہ بات انچکشن کے مسئلے کے تحت واضح کر دی گئی ہے کہ بدن کے اندر کسی چیز کا پہنچنا یا پہنچانا دو شرطوں کے ساتھ مفسد ہوتا ہے: ایک تو یہ کہ یہ چیز جوف بند میں پہنچے اور دوسرا یہ کہ منفذ اصلی کے راستے سے پہنچے۔ اگر کوئی چیز بدن میں اندر داخل ہوئی مگر جوف میں نہیں گئی یا جوف میں تو گئی مگر منفذ اصلی سے نہیں گئی تو اس سے روزہ فاسد نہیں ہوتا۔ لہذا اٹالنیس میں غذائی و کیمیاولی مواد خون میں شامل کر کے اندر پہنچایا جاتا ہے مگر یہ منفذ اصلی سے نہیں، بلکہ رگوں سے پہنچایا جاتا ہے۔ لہذا اس سے روزہ فاسد نہیں ہونا چاہئے۔ تاہم احتیاط یہی ہے کہ روزے کی حالت میں اس سے احتیاط کی جائے یا کم از کم رات کے وقت کرایا جائے۔

روزے میں ”انیما“ [ENEMA] کا حکم

پیٹ کی صفائی کے لئے ڈاکٹر لوگ ”انیما“ [ENEMA] دیتے ہیں، جس کی صورت یہ ہوتی ہے کہ پیچھے کے راستے سے دوا پہنچاتے ہیں، اس کو عربی میں احتقان کہا جاتا ہے۔ اس کے بارے میں یہ بات واضح ہے کہ اس سے روزہ فاسد ہوتا ہے؛ کیونکہ اس سے مقدوم کے ذریعہ دو اندر پہنچتی ہے، اور یہ مفسد صوم ہے۔ حضرات فقہاء نے احتقان کا مسئلہ صراحت کے ساتھ لکھا ہے اور اس کو مفسد قرار دیا ہے۔

”وإذا احتقن افطر“ - (۱)

اور ”بدائع الصنائع“، میں ہے کہ:

”وَمَا وَصَلَ إِلَى الْجَوْفَ أَوْ إِلَى الدِّمَاغَ عَنِ الْمُخَارِقِ الْأَصْلِيَةِ كَالأنفِ وَالْأَذْنِ وَالدِّبَرِ بَأْنَ استَعْطَفَ أَوْ احْتَقَنَ أَوْ أَقْطَرَ فِي أَذْنِهِ فَوَصَلَ إِلَى

الجوف أو إلى الدماغ فسد صومه“ - (۱)

دامم المرض کا حکم

بعض امراض ایسے ہوتے ہیں کہ عموماً ان سے شفاء نہیں ہوتی، اور ایسے مریض دامم المرض ہوتے ہیں، جیسے ذیابطس، بلڈ پریشر، گردے کی بیماری، وغیرہ۔ اگر کوئی مریض اس قسم کے مرض کا شکار ہو تو ایسے مریض پر روزہ رکھنا ضروری ہے یا اس کے لئے کوئی چھوٹ ہے اور اگر ہے تو اس کو کیا کرنا چاہئے؟ اس کا جواب یہ ہے کہ دامم المرض آدمی اگر ایسی بیماری میں بنتا ہے کہ اس پر روزے کا کوئی اثر نہیں پڑتا تو اس کو روزہ رکھنا چاہئے اور اگر روزہ رکھنے سے نقصان کا اندیشہ ہو اور مسلمان دیندار ڈاکٹر اس کی تصدیق کرے تو اس کو روزہ ترک کر کے اس کے بدل فدیہ دینے کی گنجائش ہے۔ یہ حکم فقهاء کے بیان کردہ شیخ فانی کے حکم سے مستنبط کیا جاسکتا ہے۔ شیخ فانی کے سلسلہ میں فقهاء نے لکھا ہے کہ اس کو روزے کے بدله میں فدیہ دے دینا چاہئے۔ اور شیخ فانی کی تعریف میں کہا ہے کہ:

”الذی فنیت قوته او أشرف على الفناء“ -

اور بعضوں نے کہا کہ:

”الذی کل یوم فی نقض إلی أن یموت“ (۲)

اور شیخ فانی کو روزہ نہ رکھنے اور فدیہ دیدینے کی اجازت کا مدارف فقهاء نے روزہ رکھنے سے اس کا مایوس ہو جانا لکھا ہے۔ ”المحیط البرهانی“ میں ہے کہ:

(۱) بداع الصنائع: ۲۲۲/۲

(۲) شامی: البحارائق: ۳۰۸/۲

وأما الشیخ الفانی یفطر و یغدی لأنه
وقع اليأس له عن الصوم؛ لأن الشیخ الفانی أن يكون
عاجزاً عن الأداء في الحال، و يزداد عجزه كل يوم
إلى أن یموت ”(۱)

اس سے معلوم ہوا کہ اصل علت جواز فدیہ کی یاں و مایوسی ہے۔
اور اسی لئے - بقول صاحب الحجۃ البرھانی - فقهاء نے بیمار اور شیخ فانی
میں فرق کیا ہے کہ شیخ فانی میں یاں ہوتی ہے، جبکہ بیمار میں یاں نہیں ہوتی، اور
وجوب فدیہ کی شرط تحقیق یاں ہے۔
اس سے معلوم ہوا کہ شیخ فانی کے لئے جواز افطار و وجوب فدیہ کی علت روزہ
رکھنے سے مایوس ہو جانا ہے۔ لہذا اگر یہ علت مریض میں پائی جائے مثلاً مریض ایسا
ہو کہ اس کی صحت یا بیکی کی امید نہ ہو، اور روز بروز کمزور ہوتا جاتا ہو، یا اس کی انتہاء
موت ہو، تو اس کا حکم بھی یہی ہونا چاہئے کہ وہ فدیہ دیدے۔
صاحب الحجۃ البرھانی نے اوپر کی تفصیل لکھنے کے بعد اسی بات کو مشائخ کی
جانب منسوب کرتے ہوئے لکھا ہے کہ:

”قال مشائخنا : إذا كان مريضاً يعلم أن آخره
الموت ، و ابتدأ ذلك حتى أمكنه الإيصاء ، يجعل في
هذه الحالة بمنزلة الشیخ الفانی ، و هذا شيء يحب
أن يحفظ جداً“ (۲)

(۱) الحجۃ البرھانی: ۶۵۵/۲

(۲) الحجۃ البرھانی: ۶۵۵/۲

عرب کے مشہور فقیہ شیخ لشیمین نے بھی یہی فتویٰ دیا ہے، وہ اس مسئلہ پر بحث کرنے کے بعد لکھتے ہیں کہ:

و خلاصہ ذلك أن المرض قسمان : مرض طارئ
يرجى زواله ، فهذا ينتظر حتى يعافيه الله ، ويقضى ، و
مرض ملازم ، فهذا يطعم كل يوم مسكينا ”۔ (۱)

اسی طرح شیخ بن باز نے ایک سائل کے جواب میں جو آدھے جسم پر فانج گرجانے کی وجہ سے روزہ نہیں رکھ سکتا تھا، اس کے جواب میں لکھا ہے کہ:

”إذا قرر الأطباء المختصون أن مرضك هذا من الأمراض التي لا يرجى برؤها ، فالواجب عليك إطعام مسكين عن كل يوم من أيام رمضان ولا صوم عليك ، أما إذا قرروا أنه يرجى برؤه فلا يجب عليك إطعام و إنما يجب عليك قضاء الصيام إذا شفاك الله من المرض“ (۲)

الغرض جو بیمار داگئی بیماری میں مبتلا ہوا اور صحت یابی کی کوئی امید نہ ہو تو اس کو بھی شیخ فانی کی طرح جائز ہے کہ روزہ چھوڑ دے اور اس کے بدالے میں فدیہ ادا کر دے۔

سرخی (Lipstick) کا حکم

عورتیں اگر روزے کی حالت میں اپنے لبوں پر سرخی یعنی لپ سٹک لگائیں تو اس کا روزے پر کیا اثر ہوگا، روزہ فاسد یا مکروہ ہو گایا نہیں؟ جواب یہ ہے کہ لبوں پر

(۱) فتاویٰ الشیخ لشیمین: ۱۹/۱۱۰

(۲) فتاویٰ شیخ بن باز: ۱۵/۲۲۱

سرخی لگانے سے روزہ فاسد تو نہیں ہوتا، بشرطیکہ اس کا کوئی جزء حلق میں نہ جائے، اگر حلق میں جائے گا تو روزہ فاسد ہو جائے گا، اور اگر حلق میں نہ جائے، لیکن اگر اس کا اثر منہ کے اندر جانے کا خوف ہو تو مکروہ ہو گا۔ حضرت مفتی رشید احمد صاحب لدھیانوی نے لکھا ہے کہ:

”یہ سرخی لگانا جائز ہے لیکن منہ کے اندر جانے کا احتمال ہو تو مکروہ ہے۔“ (۱)

بواسیری مسوں پر دوالگانے اور کاچ

ترکر کے چڑھانے کا حکم

بواسیر کی بیماری میں مسوں پر دوالگانے کا اثر روزے پر کیا ہوتا ہے؟ اس سوال کا جواب یہ ہے کہ بواسیری مسے دونوں عیت کے ہوتے ہیں: ایک باہر کے مسے، ان پر دوالگانے سے روزے پر کوئی اثر نہ ہو گا، اور دوسرے اندر وونی مسے، ان پر دوالگانے سے جوف تک پہنچ جائے تو ان پر دوالگانے سے روزہ فاسد ہو جائے گا۔ علامہ ابن الہمام نے ”فتح القدیر“ میں اور علامہ زیلیعی نے ”تبیین الحقائق“ میں لکھا ہے:

”لو خرج سُرْمُه فغسله ثبت ذلك الوصول بلا استبعاد ، فإن قام قبل أن ينشفه فسد صومه بخلاف ما إذا نشفه لأن الماء اتصل بظاهر ثم زال قبل أن يصل إلى الباطن بعود المقعدة“۔ (۲)

(۱) احسن الفتاوی: ۲/۳۳۳

(۲) فتح القدیر: ۲/۳۲۲، تبیین الحقائق: ۱۸۳/۲، احسن الفتاوی: ۲/۳۲۰

علامہ شنبالی نے ”مراتی الفلاح“ میں لکھا ہے کہ:

ولو خرج سرمه فغسله إن نشفه قبل أن يقوم و
يرجع لمحله لا يفسد صومه لزوال الماء الذي
اتصل به ”(۱)

بواسیر والے کو کاچ تر کر کے چڑھانے کا حکم بھی وہی ہے جو بواسیری مسوں کا
اوپر عرض کیا گیا کہ اس سے بھی روزہ فاسد ہو جاتا ہے، جبکہ بغیر خشک کئے چڑھائے
اور اگر خشک کرنے کے بعد چڑھائے تو روزہ فاسد نہ ہو گا۔

سحری سعودی میں - افطار ہندوستان میں

آجکل کی سہولیات نے سفر کو اس قدر آسان کر دیا کہ لمبے لمبے اسفار بہت
جلدی سے قطع ہو جاتے ہیں، یہاں تک کہ ایک شخص صحیح ایک ملک میں کرتا ہے تو شام
دوسرے ملک میں کرتا ہے، اور ان ملکوں کے مابین کی مسافت ہزاروں میل کی ہوتی
ہے۔ لہذا بہت دفعہ ایسا ہوتا ہے کہ ایک شخص سعودی عرب میں یا کسی اور ملک میں
سحری کرتا ہے اور دوسرے ملک میں جا کر افطار کا وقت ہوتا ہے، تو اس شخص کو افطار
کس ملک کے حساب سے کرنا چاہئے؟ اس کا جواب سب معاصر فقهاء کے نزدیک
یہ ہے کہ افطار کے وقت وہ جس ملک میں ہے اس کا لحاظ کرتے ہوئے افطار کرے گا۔
لہذا سعودی میں سحری کر کے ہندوستان آیا تو افطار ہندوستان کے وقت کے مطابق
کرے گا اگرچہ کہ اس کا روزہ اس صورت میں بہت چھوٹا ہو گا، کیونکہ سعودی عرب کا
وقت ہندوستان کے لحاظ سے ڈھائی گھنٹے بعد ہوتا ہے، لہذا وہ وہاں کے حساب سے

جب سحری کرے گا تو ہندوستان کے لحاظ سے ڈھائی گھنٹے بعد کرے گا اور وہاں سے جب ہندوستان پہنچ گا تو افطار سعودی عرب کے لحاظ سے ڈھائی گھنٹے پہلے ہو گا، مگر اس کے باوجود اس کو ہندوستان، ہی کے لحاظ سے افطار کرنا چاہئے۔ اور اس کے بر عکس اگر کوئی ہندوستان میں سحری کرے اور سفر کر کے سعودی یہ کو چلا جائے تو روزہ بڑا ہو جائے گا، مگر اس کو بھی اسی اصول کے تحت وہاں کے لحاظ سے افطار کرنا ہو گا۔

شیخ عبداللہ بن بازر حمد اللہ نے یہی فتوے دیا ہے، ان سے کسی نے یہ سوال کیا کہ میں نے اپنے ملک میں سحری کی اور اسی دن سعودی میں ریاض کو پہنچ گیا، اور اہل ریاض کے ساتھ افطار کیا، جبکہ میرے ملک اور ریاض کے وقت میں ایک گھنٹے کا فرق ہے، تو کیا مجھ پر اس کی قضاء ہے؟ تو شیخ نے جواب لکھا کہ اس میں کوئی حرج نہیں، اس لئے کہ آدمی جہاں ہوتا ہے سحری و افطار میں اسی کا حکم لگتا ہے، اور دو ملکوں کے مابین دن کے چھوٹا یا بڑا ہونے کا فرق ہوتا ہے اور طلوع و غروب کے پہلے و بعد ہونے کا فرق ہوتا ہے اس سے کوئی نقصان نہیں۔ (۱)

آنکھ، کان، ناک کے قطرات (Drops) کا حکم

آنکھ، کان، ناک کے قطرات (Drops) کا استعمال روزے کی حالت میں کیا حکم رکھتا ہے؟ اس کا جواب یہ ہے کہ ان میں سے ہر ایک کا حکم الگ ہے۔ آنکھ میں ڈالے جانے والے قطرات کا روزے میں استعمال جائز ہے اور اس کا روزے پر کچھ اثر نہیں پڑتا؛ کیونکہ جیسا کہ پہلے بیان کیا گیا ہے، روزے کو فاسد کرنے والی چیزوں ہے جو جوف میں براہ منفذ اصلی پہنچ۔ اور آنکھ اور جوف میں کوئی منفذ اصلی نہیں

ہے۔ لہذا آنکھ میں دوا اور ڈرائپس کا استعمال جائز ہے۔ اور کان کے قطرات کا حکم یہ ہے کہ اس سے فقہاء کے قول کے مطابق روزہ فاسد ہو جاتا ہے؛ کیونکہ کان اور جوف کے درمیان منفذ ہے اور اس سے یہ قطرات اندر پہنچتے ہیں اور یہ مفید بدن بھی ہیں، لہذا معنے کے لحاظ سے افطار پایا گیا۔ اور ناک کے قطرات کا حکم بھی یہی ہے کہ اس سے روزہ فاسد ہو جاتا ہے؛ کیونکہ ناک ایک منفذ ہے جس سے جوف معدہ میں یہ قطرات پہنچتے ہیں، اور یہ بات حدیث سے بھی معلوم ہوتی ہے، چنانچہ حدیث میں ہے کہ اللہ کے رسول ﷺ فرمایا کہ:

”بَالْغُ فِي الْإِسْتِنْشَاقِ إِلَّا أَنْ تَكُونْ صَائِمًا“ (۱)

اس حدیث میں آپ نے ناک میں پانی ڈالنے میں مبالغہ کا حکم دیا اور روزے کی حالت کو اس سے مستثنی کیا، جس سے اندازہ ہوتا ہے کہ روزہ میں اگر ناک میں پانی چلا جائے تو روزہ فاسد ہو جاتا ہے، اسی لئے آپ نے روزہ میں مبالغہ کو منع کیا ہے۔ لہذا ناک میں قطرات ڈالنے سے روزہ فاسد ہو جائے گا۔

روزے میں ہونٹوں یا چہرے وغیرہ پر کریم (cream) کا استعمال

کریم (Cream) مختلف قسم کے استعمال کئے جاتے ہیں، بعض ضرورت کے لئے جیسے ہونٹوں اور پیروں کے سردی وغیرہ سے بچت جانے پر لگاتے ہیں، اور بعض محض آرائش کے لئے جیسے عموماً عورتیں ہونٹوں پر اور چہرے پر استعمال کرتی ہیں۔

روزے کی حالت میں ان کا استعمال جائز ہے یا نہیں؟ اور روزے پر ان کا کیا اثر ہوگا؟ اس کا جواب یہ ہے کہ ان کا استعمال روزے میں جائز ہے اور اس سے روزے پر کوئی اثر نہیں پڑتا۔ البتہ جو کریم ہونٹوں پر لگائی جاتی ہے، وہ اگر منہ کے اندر جانے کا خوف ہو تو اس میں کراہت ہے۔

مستقل طور پر ڈرائیورنگ (Driving)

سے روزہ چھوڑنے کا حکم

کار یا بس یا ٹرین وغیرہ کے ڈرائیور جو تقریباً ہمیشہ ہی سفر میں رہتے ہیں اور ایک بستی سے دوسری بستی کی جانب چلتے رہتے ہیں، ان کے روزے کے بارے میں سوال یہ ہے کہ مسافر ہونے کی وجہ سے کیا ان کو بھی عام مسافرین کا حکم ہے اور کیا یہ لوگ سفر کی وجہ سے روزہ چھوڑ سکتے ہیں؟ اور اگر چھوڑ سکتے ہیں تو پھر یہ لوگ اس کی قضا کب کریں جبکہ یہ ہمیشہ ہی سفر میں رہتے ہیں؟

اس مسئلے میں یہ تفصیل ہے کہ اگر ان کا سفر اڑتا لیس میل یعنی ستھن کلومیٹر یا اس سے زیادہ کا ہو تو یہ لوگ مسافر ہیں، اور مسافر ہونے کی وجہ سے ان کو وہ سہولت بھی ملے گی جو سفر شرعی کی وجہ سے مسافرین کو ملتی ہے، مثلاً نماز میں قصر، روزہ میں تاخیر اور بعد میں اس کی قضا، وغیرہ، لہذا ڈرائیور لوگ جو ہمیشہ سفر میں رہتے ہیں، ان کو اس سہولت سے فائدہ اٹھانے کی گنجائش ہے۔ یہ لوگ رمضان میں اگر سفر میں ہوں تو روزہ ترک کر سکتے ہیں اور ان کو بعد میں ان کی روزوں کی قضا کرنی ہوگی، اب رہایہ سوال کہ لوگ قضا کب کریں؟ تو جواب یہ ہے کہ رمضان کے ایک ماہ کے روزہ پورے سال میں کچھ کچھ کر کے رکھے جاسکتے ہیں اور اپنی چھٹیوں میں ان کو پورا کر

لیں۔ اور اگر یہ مشکل ہو تو پھر بہتر یہ ہے کہ روزہ نہ چھوڑیں اور رمضان میں ہاتھ کے ہاتھ رکھ لیں، اس میں سہولت رہتی ہے۔

اور اگر یہ ڈرائیور لوگ مذکورہ سفر سے کم کا سفر کریں یا اپنے شہر اور دیہات میں بس چلاتے ہوں تو ان کو روزہ چھوڑنے کی کوئی گنجائش نہیں، کیونکہ یہ سفر شرعی نہیں ہے جس میں سہولتیں ملتی ہیں۔ علامہ شیخ صالح العثیمین نے لکھا ہے کہ ڈرائیور بھی سفر شرعی کی صورت میں مسافر ہی ہیں، لہذا وہ روزہ ترک کر سکتے ہیں، اگرچہ کہ وہ دامنی طور پر سفر میں رہتے ہوں، اور ایسے لوگ جب گھر پر رہیں تو روزہ رکھ لیں اور سردیوں کے موسم میں روزہ رکھ لیں کہ یہ آسان ہوتے ہیں۔ (۱)

ہوائی جہاز میں سحری و افطار

روزہ دار اگر ہوائی جہاز میں سفر کر رہا ہو تو اس کو بعض مسائل پیش آتے ہیں۔

(۱) ایک یہ کہ اس دوران سحری و افطار کا وقت کس حساب سے مانا جائے؟ کیونکہ ہوائی جہاز تیز رفتاری کی وجہ سے بہت جلد مسافت قطع کرتی رہتی ہے؟ جواب یہ ہے کہ شریعت میں سحری کا انتہائی وقت صحیح صادق ہے اور افطار کا وقت غروب آفتاب ہے۔ اور ہوائی جہاز کے مسافر کو اس کے معلوم کرنے میں کوئی مشقت نہیں؛ کیونکہ وہ ہوائی جہاز سے اس کا مشاہدہ اچھی طرح سے کر سکتا ہے کہ صحیح صادق ہو گئی یا نہیں اور آفتاب غروب ہو گیا یا نہیں۔ لہذا یہاں مشاہدے سے کام لیتے ہوئے وہ سحری و افطار کرے۔

اور اگر بادل چھایا ہوا ہو جس کی وجہ سے سورج کا غروب ہونا اور صحیح صادق کا ہو جانا معلوم نہ ہو سکے تو اس وقت ظن غالب سے کام لے، اور جوبات غالب گمان

(۱) خلاصہ از فتاویٰ الشیخ العثیمین: ۱۹/۱۳۱-۱۳۲

سے معلوم ہواں پر عمل کر لینا کافی ہے۔ (۱)

(۲) دوسرا مسئلہ یہ ہے کہ اگر ہوائی جہاز میں یہ معلوم کر کے کہ جہاز اس وقت کہاں ہے اس مقام کی جنتزی سے کام لیتے ہوئے سحری و افطار کرے تو کیا یہ صحیح ہوگا؟ اس میں احقر کا خیال یہ ہے کہ یہ بات صحیح نہیں، کیونکہ یہ بات معلوم و مسلم ہے کہ زمین اور فضاء میں طلوع غروب آفتاب اور اسی طرح طلوع سحر کا وقت الگ ہوتا ہے، بسا اوقات زمین پر غروب آفتاب ہو چکا ہوتا ہے، مگر ہوائی جہاز میں بیٹھا ہوا مسافر سورج کو اپنی آنکھوں سے مشاہدہ کرتا ہے۔ اس لئے مقام معلوم کر کے وہاں کی جنتزی پر عمل صحیح نہیں۔

(۳) اگر ہوائی جہاز سے اڑان سے پہلے سطح زمین پر دیکھا کہ سورج غروب ہو گیا، اس لئے روزہ دار نے افطار کر لیا، پھر جب اڑان ہوئی تو دیکھا کہ سورج غروب نہیں ہوا ہے، تو کیا اب وہ روزے کی قضا کرے؟ علماء نے لکھا ہے کہ روزے کی قضا کی ضرورت نہیں؛ کیونکہ وہ جب سطح زمین پر تھا تو وہاں غروب ہو گیا اور اس کا روزہ مکمل ہو گیا۔ (۲)

(۴) اور اگر ہوائی جہاز میں کسی قریبی شہر کے وقت کا اعلان کیا گیا کہ وہاں افطار کا وقت ہو چکا، جبکہ ہوائی جہاز والوں کو سورج ابھی تک نظر آرہا ہے اور غروب نہیں ہوا ہے تو ان کو اس اعلان پر افطار کرنا جائز نہیں؛ کیونکہ ان کا وقت افطار ابھی نہیں ہوا۔ (۳)

(۱) فتاویٰ الشیخ لغثیمین: ۱۹/۳۳۲

(۲) فتاویٰ للجنة الدائمة: ۱۰/۱۳۶، فتاویٰ الشیخ لغثیمین: ۱۹/۳۳۲-۳۳۳

(۳) دیکھو فتاویٰ للجنة: ۱۰/۲۹۵-۲۹۸

(۵) اگر ہوائی جہاز پر وہاں کے قریبی شہر میں افطار و سحری کا وقت ٹیلی ویژن یا گھڑی سے پتہ لگا کر اس پر عمل کرنا کیسا ہے؟ جواب یہ ہے کہ یہ صحیح نہیں؛ کیونکہ جیسا اوپر عرض کیا ہوائی جہاز کے وقت میں اور نیچے زمین کے وقت میں فرق ہوتا ہے۔ اسی لئے اللجنة الدائمة کے علماء نے لکھا ہے کہ اگر ہوائی جہاز میں روزہ دار گھڑی یا ٹیلی ویژن سے قریبی علاقے کے افطار کا وقت معلوم کر کے افطار کر لے جبکہ اس کو سورج نظر آ رہا ہو تو یہ جائز نہیں؛ کیونکہ اس کے حق میں ابھی افطار کا وقت نہیں ہوا۔ (۱)

ہوائی جہاز میں سوار اور بلند عمارت پر رہنے والوں کے لئے افطار کا وقت

جدید تکنالوجی نے ہر چیز میں جدت اور ترقی کا سامان پیدا کر دیا جس کی وجہ سے آج بڑے شہروں میں بڑی بڑی فلک بوس بلند عمارت پائی جاتی ہیں، جو بعض جگہ سووں سے بھی زیادہ منزلوں پر مشتمل ہیں، ان میں رہنے والوں کو کبھی افطار کے وقت میں نیچے رہنے والوں کے لحاظ سے فرق محسوس ہوتا ہے۔ مثلاً نیچے غروب آفتاب ہو چکا ہے اور اذان مغرب ہو رہی ہے، لیکن ان بلند عمارت میں رہنے والے اپنی آنکھوں سے سورج کا مشاہدہ کرتے ہیں، تو ان لوگوں کو کس کا اعتبار کرنا چاہئے؟

جواب یہ ہے کہ ہوائی جہاز میں سوار اور بلند عمارت میں رہنے والوں کو اپنے مشاہدے کے مطابق افطار کرنا چاہئے؛ کیونکہ ہر شخص کے لئے حکم یہ ہے کہ افطار اس وقت کرے جب سورج اس کے حق میں غروب ہو جائے۔ لہذا جب سورج کو غروب

ہوتے دیکھئے تو افطار کرے اور اگر سورج کو موجود پائے تو غروب کا انتظار کرے۔
ینچے والوں کے لحاظ سے اس کو افطار کی اجازت نہیں ہے۔

امتحانات کی وجہ سے روزہ کا ترک

بعض حضرات نے سوال کیا کہ اسکوں وکانج یا یونیورسٹی کے امتحانات کے موقعہ پر طلبہ کو بڑی محنت کرنی پڑتی ہے اور رات دن ایک کر کے اپنے اس باق کو دہرانے کی ضرورت ہوتی ہے، اور اگر ایسی محنت نہ کی جائے تو ناکام ہونے کا خطرہ ہے اور اس سے ایک طالب علم کی ساری محنت اور روپیہ پیسہ سب ضائع ہو جاتا ہے اور بعض طالب علم غریب ہوتے ہیں تو ان کے لئے یہ ناکامی زندگی کا بڑا مسئلہ ہے۔

اس صورت حال کے پیش نظر امتحانات اگر رمضان میں آجائیں تو چونکہ روزے سے رہتے ہوئے محنت مشکل ہے۔ لہذا اکیار روزہ کو اس کی وجہ سے چھوڑا جا سکتا ہے؟ جواب یہ ہے کہ امتحانات کی وجہ سے روزہ جیسے اہم فرض کو چھوڑنا جائز نہیں، اس سے گناہ لازم آتا ہے اور اس سے بڑھ کر یہ کہ ان لوگوں کی نظر میں روزہ کا دنیا کے مقابلے میں ہلاکا ہونا لازم آتا ہے، لہذا ایسے طلبہ کو راتوں میں محنت کرنا چاہئے تاکہ کامیاب ہوں۔ اور روزہ ترک نہیں کرنا چاہئے۔ اگر کسی نے ایسا کیا تو گناہ ہوگا اور اس پر روزے کی قضا لازم ہوگی۔

شیخ العثیمین نے ایک لڑکی کے سوال پر کہ اس نے امتحانات کی وجہ سے چند روزے ترک کر دئے تھے، اب کیا کرنا چاہئے؟ لکھا ہے کہ: امتحان کی وجہ سے روزہ چھوڑنا غلطی ہے اور جائز نہیں ہے؛ کیونکہ وہ رات میں مطالعہ کر سکتی تھی، اور یہاں کوئی ایسی ضرورت نہیں ہے کہ روزہ ترک کر دے، لہذا اس پر لازم ہے کہ اللہ سے

توبہ کرے اور اس پر ان روزوں کی قضا بھی لازم ہے۔ (۱)
اور **اللجنة الدائمة** کے مفتیان نے اسی قسم کے ایک سوال کے جواب میں لکھا ہے کہ:

”الامتحان المدرسي ونحوه لا يعتبر عذرًا مبيحاً

للإفطار في نهار رمضان“ (۲)

اور شیخ بن باز نے لکھا ہے کہ:

”لا يجوز للمكفل الإفطار في رمضان من أجل الاختبار لأن ذلك ليس من الأعذار الشرعية بل يجب عليه الصوم وجعل المذاكرة في الليل إذا شق عليه فعلها في النهار“ (۳)

ہاں اسکول و کالج کے ذمہ دار اگر مسلمان ہیں تو ان کو چاہئے کہ اس سلسلہ میں وہ رمضان کا لحاظ و خیال رکھتے ہوئے امتحانات رمضان میں تجویز نہ کریں، بلکہ رمضان سے پہلے یا بعد میں تجویز کریں۔

محنت طلب کا مکمکی وجہ سے ترک روزہ

ایک اہم سوال یہ سامنے آیا کہ بعض کارخانوں میں ملازمین کو محنت طلب کاموں پر رکھا جاتا ہے، جیسے لوہے وغیرہ کی فیکٹریوں میں ملازم کو کئی کئی گھنٹے تک سخت ترین محنت کا کام کرنا پڑتا ہے اور اس حال میں روزہ رکھنا ان کے بس کا نہیں

(۱) فتاویٰ الشیخ لعشیمین: ۱۹/۸۵

(۲) فتاویٰ اللجنة: ۱۰/۲۲۱

(۳) شیخ بن باز: ۱۵/۲۲۸

ہوتا۔ اب یہ ملازم لوگ روزہ رکھیں تو کام نہیں کر سکتے اور اگر کام کریں تو روزہ نہیں رکھ پاتے۔ اسی طرح بعض غریب لوگ کچھ محنت کی کمائی کر کے اپنا گزران کرتے ہیں اور ان کے کام بھی ایسے ہوتے ہیں کہ روزہ کے ساتھ کرنا بڑا مشکل ہوتا ہے۔ تو سوال یہ ہے کہ ان لوگوں کو رمضان میں روزہ ترک کرنا جائز ہے یا نہیں؟

حضرات علماء نے اس کا جواب یہ دیا ہے کہ ان لوگوں کو روزہ ترک کرنا جائز نہیں ہے؛ کیونکہ محنت طلب کام ان عذروں میں سے نہیں ہے جن کی وجہ سے روزہ چھوڑنے کی گنجائش ملتی ہے۔ لہذا ان پر روزہ فرض ہے اور اس کا ترک حرام ہے اور اس سے وہ لوگ گناہ گار ہوں گے۔ شیخ العثیمین اور شیخ عبداللہ بن باز وغیرہ سب نے یہی لکھا ہے۔ (۱)

ہاں یہ لوگ روزہ رکھنے کے بعد کام کرتے تھک جائیں اور اس کی وجہ سے روزہ کو باقی رکھنے میں سخت مشکل پیش آئے جس کو وہ برداشت نہ کر سکے تو وہ اس عذر کی وجہ سے روزہ توڑ سکتے ہیں، اور بعد میں اس کی قضا کرنا پڑے گا۔

شیخ بن باز لکھتے ہیں کہ : ”وَ أَصْحَابُ الْأَعْمَالِ الشَّافِعَةُ دَاخِلُونَ فِي عُمُومِ الْمَكْلُفِينَ، وَلَيْسُوا فِي مَعْنَى الْمَرْضِيِّ وَالْمَسَافِرِينَ، فَيُجَبُ عَلَيْهِمْ تَبَيِّنَتِ نِيَةُ صُومِ رَمَضَانَ، وَأَنْ يَصْبُحُوا صَائِمِينَ، وَمِنْ اضْطُرَارِهِمْ لِلْفَطْرِ أَثْنَاءَ النَّهَارِ، فَيُحُوزُ لَهُ أَنْ يَفْطُرَ بِمَا يَدْفعُ اضْطُرَارَهُ، ثُمَّ يَمْسِكُ بِقِيَةِ يَوْمِهِ، وَيَقْضِيهِ فِي الْوَقْتِ الْمُنَاسِبِ، وَمَنْ لَمْ يَحْصُلْ لِهِ ضَرُورَةً وَجَبَ عَلَيْهِ الْإِسْتِمْرَارُ فِي الصِّيَامِ“ (۲)

(۱) دیکھو فتاویٰ الشیخ العثیمین: ۸۹/۱۹، فتاویٰ الشیخ عبداللہ بن باز: ۱۵/۲۲۵-۲۲۶

(۲) فتاویٰ الشیخ ابن باز: ۱۵/۲۲۵-۲۲۶

معدے یا قلب وغیرہ میں تشخیص یا علاج

کے لئے ٹیوب داخل کرنا

آج کل تشخیص امراض کے لئے یا علاج کے لئے معدے یا دوسرے اعضاء میں اندر ٹیوب داخل کیا جاتا ہے، اور اس سے اندر ہوں حالات کا اسکیننگ بھی لیا جاتا ہے اور علاج بھی کیا جاتا ہے۔ اس سے روزہ فاسد نہیں ہوتا، الا یہ کہ اس ٹیوب میں کوئی دوا بھی استعمال کی جاتی ہو جو اندر جوف میں پہنچتی ہو۔ پس اگر کوئی دوا اس پر نہیں ہوتی تو محض اس ٹیوب کے داخل کرنے سے روزہ فاسد نہیں ہوتا۔ وہو

ظاہر -

ہاں اگر یہ آنکھی ضرورت سے اندر ہی چھوڑ دیا جاتا ہو تو حفیہ کے نزدیک اس سے روزہ فاسد ہو جاتا ہے، اس مسئلہ کی نظر فقہاء کا بیان کردہ یہ جزئیہ ہو سکتا ہے۔
علامہ کاسانی فرماتے ہیں کہ:


”وَكَذَا رُوِيَّ عَنْ مُحَمَّدٍ فِي الصَّائِمِ : إِذَا أَدْخَلَ خَشْبَةً فِي الْمَقْعَدِ أَنَّهُ لَا يَفْسَدُ صُومَهُ إِلَّا إِذَا غَابَ طَرْفَالْخَشْبَةِ ، وَهَذَا يَدُلُّ عَلَى أَنَّ اسْتَقْرَارَ الدَّاخِلِ فِي الْجَوْفِ شَرْطُ فَسادِ الصُّومِ -“ (۱)

اور ”عَالَمِيَّرِي“ میں ہے:

”وَلَوْ أَدْخَلَ إِصْبَعَهُ فِي إِسْتَهِ أوْ الْمَرْأَةِ فِي فَرْجَهَا لَا يَفْسَدُ وَهُوَ الْمُخْتَارُ إِلَّا إِذَا كَانَتْ مُبْتَلَةً بِالْمَاءِ أَوِ الْدَّهْنِ فَحِينَئِذٍ يَفْسَدُ لَوْصُولٌ

الماء أو الدهن -، (۱)

لہذا ان آلات سے دو صورتوں میں روزہ فاسد ہو جائے گا: ایک اس وقت جبکہ ان پر کوئی دوا موجود ہو، دوسرے اس وقت جبکہ ان آلات کو بدن میں چھپوڑ دیا جائے۔



بِسْمِ اللّٰهِ الرَّحْمٰنِ الرَّحِيْمِ

اعتكاف

اعتكاف کے متعلق یہاں جن مسائل کو پیش کیا گیا ہے، ان کا تعلق صرف رمضان کے آخری عشرہ کے اعتکاف سے ہے، جس کو اعتکافِ مسنون کہتے ہیں، اعتکافِ واجب و فل کے مسائل پر یہاں بحث مقصود نہیں۔

مسجد کی پہلی و دوسری منزل پر اعتکاف

آج کل بہت سے شہروں میں مسجدیں دو دو، تین تین منزلہ بھی بننے لگی ہیں اور ممکن ہے کہ آگے چل کر ان منزلوں میں اور اضافہ و ترقی ہو، اس صورت میں یہ سوال پیدا ہوتا ہے کہ پہلی منزل یا دوسری منزل پر اعتکاف کرنا صحیح ہو گا یا نہیں جبکہ پہلی دوسری منزلوں میں پنج وقت نمازوں ہوتی بلکہ وہاں صرف جمعہ یا رمضان کی بعض راتوں میں نماز پڑھی جاتی ہے۔

جواب یہ ہے کہ درست ہے؛ کیونکہ وہ منزلیں بھی مسجد ہی ہیں۔ علماء نے لکھا ہے کہ ایک جگہ جب مسجد بنائی تو وہ جگہ تحت الشری سے آسمان تک مسجد ہی ہے۔

چنانچہ ”درِ مختار“ میں اور ”شامی“ میں اس کی تصریح موجود ہے۔ (۱)

اور موجودہ صورتِ حال میں اوپر کی منزلیں اسی کی نیت سے بنائی جاتی ہیں کہ وہاں نماز پڑھی جائے، لہذا اس کے مسجد ہونے میں شبہ نہیں، اس لئے اعتکاف کرنا

(۱) فقال: وَكَرِهٗ تحرِيمًا [الوطءُ فوقَهُ، والبُولُ وَ التَّغْوِطُ] لأنَّه مسجدٌ إِلَى عَنَانِ السَّمَاوَاتِ، وَكَذَا إِلَى تَحْتِ الشَّرِيْ، (درِ مختار مع شامی: ۲۲۸/۲)

بھی وہاں درست ہے۔

اس سلسلہ میں یہ سوال بھی پیش آتا ہے کہ نیچے کے حصے میں اعتکاف کرنے والا، اگر پہلی یا دوسری منزل پر گیا تو اس کا اعتکاف باقی ہے یا نہیں۔ ظاہر ہے کہ اس کا اعتکاف برقرار ہے؛ کیونکہ وہ مسجد ہی میں ایک جگہ سے دوسری جگہ گیا ہے اور اس کی دلیل فقہ کا یہ صریح جزئیہ ہے کہ مسجد کی چھت پر چڑنے سے اعتکاف باطل نہیں ہوتا۔ (۱)

مسجد کے تہہ خانے میں اعتکاف

آج کل مسجدیں جس طرح اوپر کی طرف کئی منزلوں میں بن رہی ہیں، اسی طرح بعض مسجدوں میں نیچے کی طرف بھی مسجد کے لئے جگہ بنادی جاتی ہے جہاں عام طور پر پنج وقتہ نماز نہیں ہوتی، البتہ بعض اوقات وہاں بھی نماز باجماعت کا اہتمام ہو جاتا ہے، مثلاً جمعہ میں، رمضان، شب برات اور شب قدر میں، اس تہہ خانے اور نچلے حصے میں بھی اعتکاف کرنا درست ہے؛ کیونکہ جیسا کہ اوپر گزر امسجد جہاں بنادی جاتی ہے وہاں تحت الزری سے آسمان تک مسجد ہی ہے اور یہاں تباہ قاعدہ مسجد ہی کی نیت سے نیچے تہہ خانہ بھی بنایا جاتا ہے، اس لئے اس جگہ بھی اعتکاف کرنا درست ہے، اگرچہ پنج وقتہ نماز وہاں نہ ہوتی ہو؛ کیونکہ یہ اس مسجد سے الگ نہیں ہے، جس کا یہ تہہ خانہ ہے بلکہ اسی مسجد کا ایک حصہ ہے۔

مسجد کے اوپر نیچے کی منزلوں سے

آکر جماعت میں شامل ہونا

جن مساجد میں کئی منزلہ عمارت ہوتی ہے، وہاں ایک منزل میں جماعت ہوتی

(۱) فقال: ولا يبطل الاعتكاف بالصعود إلية، (شامی: ۲/ ۳۲۸)

ہے، تو ایسی صورت میں اعتکاف کرنے والا اگر مسجد کے اوپر یا نیچے کی منزل میں اعتکاف میں بیٹھا ہے تو اس کو پنج وقتہ نمازوں یا تراویح کی جماعت کے لئے جماعت خانے میں آکر شامل ہونا درست ہے یا نہیں؟ اس کا جواب یہ ہے کہ اگر دیگر منزلوں سے جماعت خانے میں آنے کے لئے راستہ مسجد کے اندر ہی سے ہو تو ظاہر ہے کہ معتکف کا جماعت خانے میں آنا جائز ہے اور اس سے اعتکاف پوکوئی اثر نہیں پڑتا، لیکن اگر راستہ مسجد کے اندر سے نہ ہو، بلکہ باہر سے ہو تو کیا حکم ہے؟ اس سلسلہ میں احرق نے اس کتاب کی سابقہ اشاعتوں میں لکھا تھا کہ یہ بھی جائز ہے اور اس سے اعتکاف فاسد نہیں ہوگا، اور اس کی وجہ یہ لکھی تھی کہ حاجت طبعیہ و حاجت شرعیہ کے لئے مسجد سے نکلنے کی اجازت دی ہے، اور جماعت میں شامل ہونا حاجت شرعیہ ہے، اور اس پر حضرت تھانویؒ کے ایک فتوےؒ کی عبارت سے استدلال کیا تھا، کسی نے حضرت تھانویؒ سے سوال کیا ہے کہ جماعت مسجد کے صحن میں ہو ری ہو تو معتکف مسجد سے باہر یہاں آکر جماعت میں شامل ہو سکتا ہے یا نہیں؟ اس کے جواب میں آپ نے تصریح فرمائی ہے کہ:

”ادراکِ جماعت مثل ادراکِ جمعہ ضرورت دینیہ ہے،
اس لئے خروج جائز ہے۔“ (۱)

اس سے بندہ نے استدلال کرتے ہوئے لکھا کہ ”لہذا جماعت میں شامل ہونے کے لئے اس شخص کو باہر نکل کر مسجد کے جماعت خانے میں داخل ہونا درست ہے، اس سے اس کا اعتکاف فاسد نہ ہوگا۔“

مگر بعد میں بنگلور کی ایک مسجد ”مسجد سر اسما علیل سیٹھ، فریز رٹاؤن“ کے ایک

استفتاء کے جواب کے دوران دوبارہ اس مسئلہ پر غور کرتے ہوئے، ہمارے جامعہ کے مفتیان کرام کو اس پر شبہ پیدا ہو گیا، اور اس شبہ کی بنیاد یہ تھی کہ حضرت تھانوی رحمہ اللہ علیہ کے فتوے میں معتکف کو مسجد کے اندر سے باہر آ کر جماعت میں شرکت کی اجازت دی گئی ہے؛ کیونکہ جماعت صحن مسجد میں ہو رہی تھی۔ لہذا اس ضرورت شرعیہ کی وجہ سے کہ مسجد میں جب جماعت نہیں ہو رہی ہے، باہر ہو رہی ہے اور اس میں شامل ہونا شرعی ضرورت ہے، یہ جائز ہوا۔ لیکن ہم اب جس مسئلے میں بحث کر رہے ہیں وہ یہ ہے کہ جماعت مسجد میں ہو رہی ہے اور معتکف بھی مسجد کے اندر ہے، البتہ جماعت کسی منزل پر ہو رہی ہے اور معتکف کسی اور منزل پر ہے، تو یہاں معتکف کو باہر آنے کی کوئی ضرورت نہیں ہے، کیونکہ وہ جس منزل پر ہے وہیں وہ نماز باجماعت میں شامل ہو سکتا ہے۔

الغرض اس شبہ قویہ کی وجہ سے ہم نے یہ فتوی دیا کہ راستہ اگر باہر سے ہو تو مسجد کی کسی اور منزل سے جماعت میں شامل ہونے کے لئے باہر کے راستے سے آنا جائز نہیں، اور اس سے اعتکاف فاسد ہو جاتا ہے۔ لہذا صورت مسئلہ میں جواب یہ ہے کہ باہر راستہ ہونے کی صورت میں نماز اسی منزل میں پڑھ لینا چاہئے جہاں معتکف اعتکاف میں ہے، باہر کے راستے سے آ کر جماعت میں شامل ہونے سے اعتکاف فاسد ہو جائے گا۔

معتکف کا اذان دینے باہر نکلنا

اعتنکاف کرنے والا شخص اذان دینے کے لئے مسجد سے باہر نکل سکتا ہے یا نہیں؟ اس سلسلہ میں ملحوظ رہے کہ اگر اعتکاف کرنے والا یہ شخص اس مسجد کا مؤذن ہے تو با تفاق علماء اس کو مسجد سے نکلنا درست ہے، اس سے اس کا اعتکاف فاسد نہ ہو گا۔

”الجوہرة النیرۃ“ میں ہے:

”ولو كان المؤذن هو المعتكف فصعد المأذنة للأذان“

لا يفسد اعتكافه ، ولو كان بابها خارج المسجد “

(کہ اگر مؤذن ہی اعتکاف کرنے والا ہے اور وہ اذان

دینے منار پر چڑھے تو اس کا اعتکاف فاسد نہ ہوگا، اگرچہ اس

کا دروازہ مسجد سے باہر ہو۔) (۱)

اور اگر اعتکاف کرنے والا مؤذن نہیں ہے تو اس میں اختلاف ہے کہ وہ اذان دینے کے لئے نکل سکتا ہے یا نہیں؟ بعض کہتے ہیں کہ غیر مؤذن اذان دینے باہر نکلے گا تو اس کا اعتکاف فاسد ہو جاتا ہے اور بعض کہتے کہ فاسد نہ ہوگا۔ مگر علامہ شامیؒ اور ابن نجیم اور قاضی خان نے لکھا ہے کہ پہلا قول ضعیف ہے اور صحیح یہ ہے کہ اس میں مؤذن اور غیر مؤذن میں کوئی فرق نہیں ہے۔ یعنی کوئی بھی مسجد سے باہر نکل کر اذان دے تو اس کا اعتکاف فاسد نہ ہوگا۔) (۲)

مسجد کے بیت الخلاء ہوتے ہوئے

قضايا حاجت کے لئے گھر جانا

حضرات فقہاء نے اعتکاف کرنے والے کو قضائے حاجت کے لئے گھر جانے

(۱) الجوہرة النیرہ: ۱/۲۱۳

(۲) فقال: [لِمُؤْذِنَا] هذا قول ضعيف ، وال الصحيح أنه لا فرق بين المؤذن وغيره، در مختار مع شامي: ۳/۴۳۶۔ فقال: أما في غير المؤذن فيفسد الاعتكاف ، وال الصحيح أن هذا قول الكل في حق الكل لأنه خرج لإقامة سنة الصلاة وستتها تقام في موضعها فلا تعتبر خارجا۔
(ابحر الرائق: ۲/۵۲۹)

کی اجازت دی ہے حتیٰ کہ اگر راستہ میں کسی عزیز دوست کا گھر ہوت بھی اپنے گھر جانے کی اجازت دی ہے۔ (۱)

لیکن یہ اس وقت کی بات ہے جبکہ مسجدوں سے متصل آج کل کی طرح بیت الخلاء کا انتظام نہ تھا، اب جبکہ تقریباً شہر کی ہر مسجد سے ملے ہوئے بیت الخلاء بنے ہوئے ہیں اور پانی کا بھی معقول انتظام ہوتا ہے، یہ سوال پیدا ہوتا ہے کہ معتکف مسجد کے بیت الخلاء کو چھوڑ کر قضاۓ حاجت کے لئے اپنے گھر جاسکتا ہے یا نہیں؟ اس سے پہلے کہ اس کا حکم معلوم کریں یہ ذہن میں رکھنا چاہئے کہ فقہاء نے لکھا ہے کہ اگر کسی آدمی کے دو گھر ہوں ایک دور ہوا اور ایک قریب اور یہ آدمی اعتکاف میں قریب کے گھر کو چھوڑ کر دور کے گھر کو جائے تو بعض علماء کے نزدیک اس کا اعتکاف فاسد ہو جائے گا اور بعض کے نزدیک فاسد نہ ہوگا۔ (۲)

علامہ شامی رحمۃ اللہ علیہ نے ”انہر الفالق“ کے حوالے سے نقل کیا ہے کہ اس صورت پر زیر بحث مسجد کے بیت الخلاء چھوڑ کر گھر جانے کی صورت کو قیاس کرنا چاہئے لہذا بعض کے نزدیک اس میں بھی اعتکاف فاسد ہو جائے گا اور بعض کے نزدیک فاسد نہ ہوگا مگر آگے جل کر علامہ شامی رحمۃ اللہ علیہ نے ”رحمتی“ کے

(۱) فقال: ولو كان بقرب المسجد بيت صديق له لم يلزم قضاء الحاجة فيه
 (عامگیری: ۲۳۳/۱)

(۲) فقال: و اختلف فيما لو كان له بيتان فأتي بالبعيد منهما ، قيل : فسد،
 و قيل : لا، شامي: ۴۳۵/۳، فقال: وإن كان له بيتان قريب وبعيد فقال بعضهم
 : لا يجوز أن يمضى إلى البعيد، فإن مضى بطل اعتكافه - (عامگیری: ۱/۲۳۳)

حوالے سے ان دونوں صورتوں میں ایک فرق بیان کر کے مسجد کے بیت الحلاعہ چھوڑ کر گھر جانے کی صورت کو بالاتفاق جائز قرار دیا ہے، فرق یہ ہے کہ بعض لوگوں کو اپنے گھر کے علاوہ دوسرے کے گھر سے انس نہیں ہوتا اور قضاۓ حاجت آسانی سے نہیں ہوتی، اس لئے اس صورت میں بالاتفاق اعتکاف فاسد نہ ہونا چاہئے۔ (۱) اس لئے کہ اگر کسی کو مسجد کے بیت الحلاعہ سے وحشت ہوتی ہو تو اس کے لئے گھر جانے کی گنجائش ہوگی، مگر فراغت کے فوراً بعد واپس آجانا چاہئے، ورنہ اعتکاف فاسد ہو جائیے گا۔ (۲)

معتناکف کا گرمی اور جمعہ کے غسل کے لئے باہر نکلنا

حالات اعتکاف میں جمعہ کے غسل یا گرمی کی شدت کی وجہ سے غسل کرنے کے لئے مسجد سے باہر نکلنا درست نہیں ہے؛ کیونکہ اعتکاف میں صرف دو صورتوں میں مسجد سے نکلنے کی اجازت ہے، ایک حاجت طبیعیہ کے لئے اور دوسرے حاجت شرعیہ کے لئے۔ اور گرمی کا غسل نہ حاجت شرعیہ میں داخل ہے نہ حاجت طبیعیہ میں حاجت شرعیہ میں داخل نہ ہونا تو ظاہر ہے، اسی طرح جمعہ کا غسل حاجت شرعیہ میں داخل نہ ہونا بھی ظاہر ہے؛ کیونکہ یہ فرض نہیں ہے اور نہ واجب ہے، البتہ گرمی کے

(۱) فقال: وينبغى أن يخرج على القولين ما لو ترك بيت الحلاعه للمسجد القريب و أتى بيته - (نهر) - ولا يبعد الفرق بين الخلافية وهذه ، لأن الإنسان قد لا يألف غير بيته - رحمتي: أي فإذا كان لا يألف غيره بأن لا يتيسره إلا في بيته فلا يبعد الحواز بلا خلاف - (شامی: ۳/ ۲۳۵)

(۲) فقال: ويرجع إلى المسجد كما فرغ من الوضوء، و لمكث في بيته فسد اعتكافه وإن كان ساعةً - (عامگیری: ۱/ ۲۳۳)

لئے غسل اور جمعہ کے لئے غسل کو ممکن ہے کہ حاجت طبیعیہ میں داخل سمجھ کر اس کے لئے مسجد سے نکلنے کی گنجائش نکالیں، اس لئے اس کو یہاں ذکر کرنا پڑتا۔
سو معلوم ہونا چاہئے کہ گرمی کا غسل حاجت طبیعیہ میں بھی داخل نہیں ہے؛ کیونکہ حضرات فقہاء نے حاجت طبیعیہ کی تعریف یہ کی ہے کہ:

”الطبیعیة ما لا بد منها وما لا يقضى في المسجد۔“

(حاجت طبیعیہ وہ ہے جس کے بغیر چارہ نہ ہوا اور اس کو مسجد میں پورا نہ کیا جا سکتا ہو) (۱)

اور ظاہر ہے کہ گرمی کا غسل ایسی چیز نہیں ہے کہ اس کے بغیر کوئی چارہ نہ ہو بلکہ گرمی سے بچنے کے لئے اور ٹھنڈک حاصل کرنے کے لئے اور بھی طریقے ہیں، مثلاً پنکھا کرنا، بھیگا ہوا کپڑا سر یا بدن پر ڈال لینا وغیرہ، اس لئے علماء نے ٹھنڈک کے لئے غسل کو حاجت طبیعیہ میں داخل نہیں فرمایا، چنانچہ حضرت تھانوی رحمۃ اللہ علیہ نے ”امداد الفتاوی“ میں غسل تبرید کیلئے باہر نکلنے کو مفسد قرار دیا ہے۔ (۲)

اس لئے ایسا نہ کرنا چاہئے اور یہی حال ہے جمعہ کے غسل کا کہ وہ حاجت طبیعیہ میں بھی داخل نہیں، لہذا اس کے لئے مسجد سے نکلنا مفسد اعتماد کاف ہے۔

ابتدۂ اگر گرمی کے دنوں میں اعتکاف کا موقعہ آئے اور وہ پہلے ہی نیت کر لے کہ میں گرمی کے غسل کے لئے نکلوں گا تو اس کے لئے نکلنے کی گنجائش ہو سکتی ہے، جیسے

(۱) شامی: ۳/۲۳۵

(۲) چنانچہ سوال ہوا کہ: گرمی کی وجہ سے غسل خانہ میں جا کر روزانہ نہانا جائز ہے؟
الجواب: نہیں۔ سوال: اگر بوجہ ناواقفیت کے نہایا ہو تو اس کے اعتکاف ہوئے یا نہیں؟
الجواب: جتنے دن ایسا کیا ہے اتنے دن کے اعتکاف کی قضا کرے۔

(امداد الفتاوی: ۲/۱۵۳-۱۵۴)

فقہاء نے نذر کے اعتکاف میں لکھا ہے کہ اگر نذر کے وقت نیت کر لیا کہ مریض کی عیادت یا نماز جنازہ کے لئے یا علم کی مجلس میں شرکت کے لئے نکلوں گا تو اس کا اعتکاف فاسد نہ ہوگا۔ (۱)

مگر چونکہ رسول اللہ ﷺ سے اس طرح نکانا ثابت نہیں ہے، اس لئے یہ خلاف سنت ہے، البتہ اعتکاف فاسد نہ ہوگا۔

معتكف کا مسجد میں پان کھانا

اعتکاف کرنے والا مسجد میں پان استعمال کر سکتا ہے؛ کیونکہ پان مباح چیز ہے اور مباح چیز کا استعمال مسجد میں معتکف کے لئے جائز ہے۔ ہدایہ میں ہے کہ:

”وَأَمَا الْأَكْلُ وَالشَّرْبُ وَالنُّومُ يَكُونُ فِي مَعْتَكْفِهِ“۔ (۲)

(کہ معتکف کا کھانا پینا اور سونا اس کے اعتکاف کی جگہ (مسجد) میں ہوگا)۔ پان میں اگر تمباکو استعمال کرے تو دیکھا جائے گا کہ وہ تمباکو کیسا ہے، اگر بد بودا رہے تو اجازت نہ ہوگی، اور بد بودا رہنے والوں اجازت ہوگی۔ (۳)

(۱) فقال: لو شرط وقت النذر، أَن يخرج لعيادة المريض وصلوة جنازة وحضور

مجلس علم جاز ذلك۔ (در مختار مع شامی: ۳/۲۳۹)

فقال: لو شرط وقت النذر والالتزام أن يخرج إلى عيادة المريض وصلوة الجنازة

وحضور مجلس العلم، يجوز له ذلك۔ (عامگیری: ۱/۲۳۸)

(۲) ہدایہ: ۲۹۳، عامگیری: ۱/۲۳۳

(۳) تمباکو کی کئی قسمیں ہیں: بعض میں نشرے یا بدبو ہے، ان کا استعمال تو کسی صورت جائز نہیں اور بعض میں یہ بات نہیں، تاہم مضرت شدیدہ سے خالی نہ ہونے کی وجہ سے اس قسم کے تمباکو کا استعمال بھی کراہت سے خالی نہیں، لہذا اس سے احتراز ہی اولیٰ و بہتر ہے۔

معتكف کا مسجد میں بیڑی، سگریٹ، حقہ استعمال کرنا

مسجد میں چونکہ بد بودار چیزوں کا لانا، رکھنا، استعمال کرنا سب ناجائز ہے، اس لئے معتکف کو یہ اجازت نہ ہوگی کہ وہ مسجد میں بیڑی، سگریٹ اور حقہ استعمال کرے؛ کیونکہ ان چیزوں میں بھی بد بودوتی ہے، حدیث میں ہے کہ رسول اللہ ﷺ نے فرمایا: جو شخص اس بد بودار درخت میں سے کچھ کھائے یعنی پیاز اور ہسن تو ہو ہماری مسجدوں کے قریب نہ آئے۔ (۱)

اس سے معلوم ہوا کہ بد بودار چیزوں کا مسجدوں میں لانا یا اس کا استعمال کرنا ناجائز ہے، اسی سے علماء نے لکھا ہے کہ مسجد میں مٹی کا تیل استعمال کرنا یا رکھنا جائز ہے؛ کیونکہ اس میں بد بودوتی ہے۔ (۲)

اب دیکھنایہ ہے کہ بیڑی سگریٹ اور حقہ میں بد بودوتی ہے یا نہیں؟ ممکن ہے ان چیزوں کے عادی لوگوں کو اس کی بد بودوتی سے زیادہ مرغوب معلوم ہو، مگر جو اس کے عادی نہیں ہیں، ان سے پوچھو کہ یہ کس قدر راذیت و تکلیف دہ چیزیں ہیں۔

حضرت مفتی محمد شفیع صاحب رحمۃ اللہ علیہ "منیۃ الساجد" میں اوپر کی حدیث نقل

کر کے فرماتے ہیں:

(۱) فعن جابر بن عبد الله عن النبي ﷺ، قال: من أكل من هذه البقلة ، الشوم وقال مرة: من أكل البصل و الشوم والكراث فلا يقرب من مسجدنا، فإن الملائكة تتاذى مما يتاذى منه بنو آدم -

(مسلم واللقط له: ۲۲۲، رقم: ۵، بخاری: ص: ۳۷، رقم: ۸۵۳، سنن کبریٰ للنسائی: ۱/ ۳۹۱، رقم: ۸۸، رقم: ۷۸)

(۲) دیکھو منیۃ الساجد فی آداب المساجد: ۱۰

”مراد یہ ہے کہ جب تک اس (پیاز) کی بد بومنہ سے نہ
جائے اس وقت تک مسجد میں نہ داخل ہو، اور یہی حکم ہر بد بودار چیز کا
ہے، جیسے حقہ، سگریٹ اور لہسن وغیرہ۔“ (۱)

غرض بد بودار چیز کا مسجد میں استعمال، معتکف کے لئے بھی جائز نہیں۔

بیڑی، سگریٹ، حقہ کے لئے مسجد سے باہر نکلنا

بیڑی، سگریٹ، حقہ کے لئے مسجد سے باہر نکلنا درست ہو گا یا نہیں؟ اس کا
جواب یہ ہے کہ نہیں؛ کیونکہ جیسا کہ اوپر تفصیل سے گذر چکا ہے کہ معتکف صرف دو
صورتوں میں مسجد سے نکل سکتا ہے، ایک حاجت طبعیہ کے لئے، دوسرے حاجت
شرعیہ کے لئے، اور یہ بھی اوپر گذر چکا کہ حاجت طبعیہ اس کو کہتے ہیں جس کے بغیر
چارہ نہ ہوا اور یہ ظاہر ہے کہ یہ چیزیں اس تعریف میں داخل نہیں ہیں؛ کیونکہ یہ چیزیں
ہماری اپنی عادت سے لازمہ بنائی جاتی ہے نہ کہ طبیعت سے، اس لئے ان چیزوں
کے لئے باہر نکلنا درست نہ ہو گا۔ مفتی عزیز الرحمن صاحب رحمۃ اللہ علیہ نے ”فتاویٖ
دارالعلوم“ میں صاف لکھا ہے کہ ”باہر نکلنا بغرض حقہ نوشی جائز نہ ہو گا۔“ (۲)

ابتدہ ایسے لوگوں کو جو اس قسم کی چیزوں کے عادی ہیں، چاہیے کہ بیت الحلاء
جائتے وقت ان کا استعمال کریں اور مسجد میں داخل ہونے سے پہلے منہ کو اچھی طرح
صاف کر لیں۔ ہاں اگر ایسا عادی ہو چکا ہے کہ ان چیزوں کے ترک سے طبیعت
خراب ہونے کا خوف ہو تو پھر ان چیزوں کو حاجت طبعیہ میں شمار کیا جائیگا اور اس
حالت میں ان چیزوں کے استعمال کے مسجد سے نکلنے سے اعتکاف فاسد نہ ہو گا

(۱) منیۃ الساجد: ۱۰

(۲) فتاویٖ دارالعلوم: ۶/۵۰۵

ایسے لوگوں کو چاہیے کہ ان چیزوں کے استعمال کے بعد منہ سے بدبو زائل کر کے مسجد میں آئیں۔ (۱)

ہر محلہ میں اعتکاف سنت ہے

رمضان کے عشرہ اخیرہ کا اعتکاف سنت موکدہ علی الکفایہ ہے (۲)

ابن عربی نے کہا کہ یہ سنت موکدہ ہے اور ابن بطال نے فرمایا کہ نبی کریم ﷺ کے اس پر پابندی فرمانے میں اس پر دلیل ہے کہ یہ تاکیدی سنت ہے اور ابو داؤد نے امام احمد سے نقل کیا کہ: میں اس کے مسنون ہونے میں علماء میں سے کسی کا اختلاف نہیں جانتا۔ (۳)

سنت کفایہ کا مطلب یہ ہے کہ چند لوگ بھی اس کو ادا کر دیں گے تو سب کی

(۱) چنانچہ حضرت مفتی صاحب رحمۃ اللہ علیہ رقم فرماتے ہیں کہ: اعتکاف کرنے سے پہلے ہی بیڑی چھوڑنے کی کوشش کرے، اگر اس میں کامیابی نہ ہو تو تعداد اور مقدار کم کرے، اور کچھ پینی ہی پڑے تو جس وقت استجاء اور طہارت کے لئے نکلے، اس بیڑی کی حاجت بھی پوری کرے، خاص بیڑی پینے کے لئے نہ نکلے؛ مگر جب مجبور ہو جائے اور طبیعت خراب ہونے کا خوف ہو تو اس کے لئے بھی نکل سکتا ہے کہ ایسی اضطراری حالت کے وقت یہ طبعی ضرورت میں شمار ہوگا اور مخل و مفسد اعتکاف نہ ہوگا۔

(فتاویٰ رحیمیہ: ۷/ ۲۷۸-۲۷۹)

(۲) (فقال: [و سنتة موکدہ فی العشر الأُخیر من رمضان] [أی سنتہ کفایہ۔

(در مختار مع شامی: ۳/ ۲۳۰)

(۳) ثقہ الباری: ۲۷۲/۳

طرف سے ساقط ہو جائے گا اور اگر کوئی بھی ادا نہ کرے تو سب گنہ گار ہوں گے۔ اب سوال یہ ہے کہ بڑے بڑے شہروں میں جہاں کثیر آبادی ہوتی ہے اور سیکڑوں مساجد ہوتی ہیں، وہاں کیا ہر محلہ کی مسجد میں کوئی نہ کوئی اعتکاف کرے یا شہر میں کسی بھی مسجد میں کسی کے اعتکاف کر لینے سے شہروں والوں سے ساقط ہو جائے گا؟ اس سلسلے میں فقہاء کرام سے کوئی تصریح نہیں ملی، البتہ شامی رحمہ اللہ علیہ نے اعتکاف کو تراویح کی نظیر بتایا ہے۔ (۱)

اور تراویح کی جماعت کے بارے میں تین قول بیان کئے ہیں: ایک یہ کہ شہر کی ہر مسجد میں اقامت تراویح ہونا چاہئے۔ دوسرا یہ کہ شہر کی کسی ایک مسجد میں کافی ہے۔ تیسرا یہ کہ ہر محلہ کی مسجد میں ہونا چاہئے، علامہ شامی رحمہ اللہ علیہ نے لکھا ہے کہ صاحب درختار کے کلام سے پہلی بات ظاہر ہوتی ہے اور طحطاویؒ نے دوسرے قول کو ظاہر قرار دیا ہے۔ مگر میرے نزدیک تیسرا قول ظاہر ہے کہ ہر محلہ کی مسجد میں اقامت تراویح سے سنت کفایہ ادا ہوگی۔ (۲)

اس بنابر پر یہ کہا جا سکتا ہے کہ شہر کی ہر مسجد میں ہوتا بہت خوب ورنہ کم از کم ہر محلہ کی کسی ایک مسجد میں تو اعتکاف ہونا چاہئے، اور یہ اس طرح بھی سمجھ میں آتا ہے کہ ہر محلہ ایک گاؤں کی طرف ہوتا ہے لہذا ہر محلہ کی مسجد میں ہونا چاہئے۔

(۱) فقال: نظیرہا إِقَامَةُ التَّرَاوِيْحِ بِالْجَمَاعَةِ، (شامی: ۳/۲۳۰)

(۲) فقال: وَهُلْ الْمَرَادُ أَنَّهَا سَنَةٌ كَفَائِيَّةٌ لِأَهْلِ كُلِّ مَسْجِدٍ مِنَ الْبَلْدَةِ أَوْ مَسْجِدٍ وَاحِدٍ مِنْهَا أَوْ مِنَ الْمَحَلَّةِ؟ ظاہر کلام الشارح الأول ، واستظهراه الثاني ، ويظهره لي الثالث - (شامی: ۲/۲۹۵)

معتکف کا حجامت بنوانا

معتکف کو اگر حجامت بنوانے کی ضرورت پیش آجائے تو اس میں تفصیل یہ ہے کہ اس کے لئے مسجد سے باہر جانا مفسد اعتكاف ہے، اس لئے اس کی خاطر باہر نہیں جاسکتا۔ (۱) اور مسجد کے اندر ہی حجامت بنوانا ہو تو یہ درست ہے مگر اس میں تفصیل یہ ہے کہ اگر خود بنائے یا حجام بغیر مزدوری کے بنائے تو جائز ہے اور اگر مزدوری لے کر بنائے تو مسجد میں جائز نہیں، اس لئے ایسا کیا جائے کہ معتکف تو مسجد میں رہے اور حجام مسجد سے باہر بیٹھ کر حجامت بنائے۔ (۲)

لیکن ہر صورت پر اس کا اہتمام کرے کہ مسجد بالوں سے آلودہ نہ ہو۔ اس لیے کہ مسجد کو صاف سترہار کھنے کی تاکید کی گئی ہے۔ اس لیے حجامت بنانے سے قبل، کپڑا وغیرہ بچھا لےتا کہ گرنے والے بال مسجد کے فرش پر نہ گریں۔ (۳)

(۱) چنانچہ حضرت مفتی صاحب رحمۃ اللہ علیہ لکھتے ہیں کہ: معتکف کے لئے سرمنڈانے اور غسل مستحب کے لئے مسجد سے نکلنا درست نہیں۔ (فتاویٰ رحیمیہ: ۷/۲۷)

(۲) چنانچہ حضرت مفتی صاحب رحمۃ اللہ علیہ لکھتے ہیں کہ: اپنی حجامت خود بنانا جائز ہے اور حجام سے بنوانے میں یہ تفصیل ہے کہ اگر وہ بدلوں عوض کام کرتا ہے تو مسجد کے اندر جائز ہے، اور اگر بالعوض ہے تو معتکف مسجد کے اندر رہے مگر حجام مسجد سے باہر بیٹھ کر حجامت بنائے، مسجد کے اندر اجرت سے کام کرنا جائز نہیں۔

(حسن الفتاویٰ: ۵۱۶/۳)

(۳) چنانچہ حضرت مفتی لاچپوری رحمۃ اللہ علیہ لکھتے ہیں کہ: سرمنڈانا ضروری ہو تو اعتكاف کی جگہ میں چادر وغیرہ بچھا کر منڈا سکتا ہے اور پوری احتیاط رکھے کہ بال وغیرہ مسجد میں گرنے نہ پائیں۔ (فتاویٰ رحیمیہ: ۷/۲۷)

معتنکف کا ڈاڑھی بنانا

معتنکف کے ڈاڑھی بنانے میں بھی یہی تفصیل ہے کہ اس کے لئے مسجد کے باہر جانا جائز نہیں، اگر جائے گا تو اعتکاف ٹوٹ جائے گا اور اگر مسجد میں بنائے تو درست ہے، مگر حمام کے ذریعہ بنانے میں تفصیل یہ ہے کہ اجرت پر یہ معاملہ مسجد کے اندر نہ جائز ہے اور بلا اجرت ہو تو جائز ہے۔ ہاں حمام مسجد کے باہر بیٹھ کر ڈاڑھی بنائے اور معتنکف مسجد میں ہو تو درست ہے۔ (۱)

یہاں اس سلسلے میں ایک بات کی وضاحت ضروری ہے، وہ یہ کہ ڈاڑھی بنانے سے مراد یہ ہے کہ ڈاڑھی کو درست کیا جائے یا گالوں پر اگنے والے بالوں کی صفائی کی جائے۔ اس سے ڈاڑھی منڈانا یا ایک مشت سے کم رکھنا مراد نہیں، ڈاڑھی کا منڈانا اور ایک مشت سے کم کرنا ہر صورت میں حرام ہے۔ (۲)

لہذا مسجد کے اندر اور حالت اعتکاف میں یہ کام کرنا سخت حرام و ناجائز ہو گا، اگرچہ اس سے اعتکاف فاسد نہیں ہوتا، مگر اس کا ارتکاب گنہ گار بنا دیتا ہے۔

حالت اعتکاف میں بیمار ہو جائے تو؟

حالت اعتکاف میں اگر کوئی شخص بیمار ہو جائے تو اولاً اس کی کوشش کرنا چاہئے کہ مسجد ہی میں رہتے ہوئے علاج ہو جائے، مثلاً مسجد ہی میں کسی ڈاکٹر کو بلا کر

(۱) دیکھنے والہ سابق در بیان ”معتنکف کا جامت بنانا“

(۲) ڈاڑھی منڈانا اور کترانا (جبکہ ایک مشت سے کم ہو) تمام فقهاء کے نزدیک حرام اور گناہ کبیرہ ہے، اور ڈاڑھی منڈانے اور کترانے والا فاسق اور گناہ گار ہے۔

(آپ کے مسائل اور ان کا حل: ۷/۸۷)

معاشرے کرائے اور علاج کرائے، اگر اس سے افاقت نہ ہو یا یہ صورت نہ بن سکے تو اس کی گنجائش ہے کہ وہ گھر چلا جائے یا ڈاکٹر کے پاس جائے، مگر اس سے اس کا اعتکاف فاسد ہو جائے گا، مگر چونکہ مجبوری سے ایسا کیا ہے لہذا گنہ گارنہ ہو گا اور اس پر بعد میں قضاۓ کرنا ضروری ہو گا قاضی خال نے فرمایا ہے:

”اذا خرج ساعةً بعذر المرض لم يصر مستثنى عن الإيجاب لأنَّه لا يغلب و قوعةً فصار كأنَّه خرج بغير

عذر إلا أنَّه لم يأثم في الخروج بعذر المرض“ (۱)

اسی طرح شامی رَحْمَةُ اللَّهِ اور ابن حکیم رَحْمَةُ اللَّهِ نے بھی لکھا ہے۔ (۲)

غرض ایسی صورت میں نکلنا مفسد اعتکاف ہے، البتہ وہ گنہ گارنہ ہو گا ہاں بعد

میں قضا کر لینا چاہئے۔

روزہ کے بغیر اعتکاف

اگر کوئی شخص مرض کی وجہ سے روزہ نہ رکھ سکا، مگر وہ اعتکاف کرنا چاہتا ہے تو کیا بغیر روزہ کے اعتکاف کرنا درست ہو گا؟

اس سلسلے میں علامہ ابن حکیم نے لکھا ہے کہ اعتکاف مسنون کے لئے روزہ شرط نہیں ہے؛ کیونکہ فقہاء کرام نے تصریح کی ہے روزہ صرف نذر کے اعتکاف میں شرط ہے۔ (۳)

(۱) خانیہ علی ہامش الہند: ۱/۲۲۳

(۲) البحر الرائق: ۱/۳۰۳، شامی: ۲/۳۳۷

(۳) فقال لتصريحهم بأن الصوم إنما هو شرط في المنذور فقط دون غيره۔
البحر الرائق: ۲/۵۲۲

مگر علامہ شامی نے اس سے اختلاف کیا ہے، اور فرمایا کہ فقہاء نے اعتکاف کی تین قسمیں قرار دی ہیں: واجب (نذر کا اعتکاف) سنت اور نفل، اور واجب کے لئے روزہ کو شرط قرار دیا ہے اور نفل کے لئے روزہ کا شرط نہ ہونا بیان کیا ہے مگر سنت اعتکاف سے کوئی تعریض نہیں فرمایا؛ کیونکہ عادتاً یہ عشرہ آخر کا اعتکاف روزہ ہی کے ساتھ ہوتا ہے الہذا اعتکاف مسنون میں بھی روزہ شرط ہونا چاہئے۔ (۱)

اس کا حاصل یہ ہوا کہ جو شخص بیماری وغیرہ کی وجہ سے روزہ نہ رکھ سکے وہ اعتکاف مسنون نہیں کر سکتا؛ کیونکہ روزہ اس کے لئے بھی شرط ہے، البتہ ایسا شخص اعتکاف کرے تو وہ نفلی اعتکاف کا ثواب پائے گا۔

(۱) فقال: وقوله في البحر: لا يمكن حمله عليه لتصریحهم بأن الصوم إنما هو شرط في المنذور فقط دون غيره ، فيه نظر، لأنهم إنما صرحا بكونه شرطا في المنذور غير شرط في التطوع ، و سكتوا عن بيان حكم المسنون لظهور أنه لا يكون إلا بالصوم عادة ، ولهذا قسم في متن الدر الاعتكاف إلى الأقسام الثلاثة : المنذور والمسنون والتطوع ، ثم قال : والصوم شرط لصحة الأول لا الثالث ، ولم يتعرض للثاني لما قلنا۔
 (شامی: ۳/۲۳۱)

بِسْمِ اللّٰهِ الرَّحْمٰنِ الرَّحِيْمِ

تراویح

تراویح پر اجرت کا مسئلہ

آج کل تراویح میں قرآن سنانے پر اجرت لینے دینے کا رواج عام ہو گیا ہے اور اس قدر اس کا شیوع ہے کہ آج اس مسئلہ پر کچھ کہنا مشکل معلوم ہوتا ہے مگر اہل الصاف سے حق کے قبول کرنے کی توقع پر کچھ کہنے کی ہمت ہوتی ہے۔

حضرات فقہاء نے عبادات پر اجرت لینے کو حرام قرار دیا ہے اور یہی احناف کا مذهب ہے، چنانچہ کتب فقہ میں اس کی تصریح موجود ہے۔
صاحب ہدایہ فرماتے ہیں:

”والأصل عندنا أن كل طاعة يختص بها المسلم لا

يجوز الاستئجار عليه“ (۱)

(اصل یہ ہے کہ ہر وہ عبادت جو مسلمان کے ساتھ خاص ہے، اس پر اجرت لینا دینا جائز نہیں۔)

شرح وقایہ میں ہے:

”والأصل عندنا أنه لا يجوز الإجارة على الطاعات“

و لا على المعاصي“ (۲)

(۱) ہدایہ: ۲۹۶/۶

(۲) شرح وقایہ: ۲۹۹

(ہمارے زندگی کا اصل یہ ہے کہ اجارہ جائز نہیں نہ طاعات

پر نہ گناہوں کے کام پر۔)

اسی طرح درمختار، کنز الدقائق، قدوری وغیرہ کتب فقہ میں اس کی تصریح موجود ہے اور تراویح کا یا قرآن پڑھنے کا طاعت یا عبادت ہونا ظاہر ہے اس لئے اس حرمت کے حکم میں وہ بھی داخل ہے، پس یہ اجرت لینے دینے کا رواج صریح حرام و ناجائز ہے۔ (۱)

اور فقهائے احناف کا اس سلسلے میں متدل احادیث ہیں مثلاً رسول اللہ ﷺ نے فرمایا کہ قرآن پڑھو مگر اس کے ذریعہ مت کھاؤ ایک اور حدیث میں فرمایا کہ جو شخص قیامت کے دن اس حال میں آئے گا کہ اس کا چہرہ صرف ہڈی ہی ہڈی ہو گا جس پر گوشت نہ ہو گا۔ (۲)

اب رہی یہ بحث کہ علماء و ائمہ فقہے نے اذان، امامت، تعلیم قرآن و فقہ پر اجرت کو کیسے جائز قرار دیا اور اگر ان پر اجرت جائز ہے تو پھر تراویح پر کیوں جائز نہیں؟ اس کا جواب یہ ہے کہ حضرات ائمہ فقہے نے ان بعض عبادات و طاعات کو حرمت

(۱) مختصر القدوری: ۱۰۳، المبسوط للسرخی: ۱۶/۲۷، شامی: ۹/۶۷، کنز الدقائق: ۸/۳۳، مجمع الأنهر: ۳/۵۳۲، الفتاوى الهندية: ۷/۵۰، الاختيار لتعليق المختار: ۲/۵۹)

(۲) عن عبد الرحمن بن شبیل قال: إني سمعت رسول الله ﷺ قال: اقرؤوا القرآن ولا تغلو فيه ولا تحفوا عنه ولا تأكلوا به ولا تستكثروا به -

(مسند ابو یعلی: ۳/۸۸، رقم: ۱۵۱۸، مجموع الزوائد: ۳/۰۰، رقم: ۱۴۲۲۵، اتحاف الخیر: ۲/۳۲۷، رقم: ۵۹۹، نصب الرایہ: ۲/۱۳۵، رقم: ۲۸۱۸، الدرایہ: ۲/۱۸۸، رقم: ۸۲۶)

کے اصل حکم سے ضرورت کی بنابر الگ کیا ہے اور ان پر اجرت لینے دینے کو جائز قرار دیا ہے، ضرورت یہ ہے کہ ان چیزوں پر اجرت نہ دی جائے تو یہ اہم فرائض و شرائع اسلام ضائع ہو جائیں گے۔

چنانچہ ”ہدایہ“ میں تعلیم قرآن پر اجرت کے جواز کا قول نقل کر کے فرمایا ہے کہ یہ جائز بلکہ اچھا اس لئے ہے کہ آج دینی امور میں سنتی غالب ہے، پس اگر اجرت سے منع کریں تو حفظ قرآن ضائع ہو جائے گا۔ (۱)

معلوم ہوا کہ قرآن کی حفاظت و حفظ قرآن جیسے فریضہ کی بقاء کے واسطے تعلیم قرآن کو جائز قرار دیا ہے، اسی طرح امامت، اذان، وغیرہ پر اجرت کا جواز بھی اسی ضرورت کے پیش نظر ہے۔

چنانچہ علامہ شامی فرماتے ہیں:

”وَقَدْ اتَّفَقَتِ الْكَلِمَاتُ الْجَمِيعَافِي الشَّرْوَعِ وَالْفَتاوِيِ
عَلَى التَّعْلِيلِ بِالْحُضُورَةِ“ (تمام علماء کلام اس پر متفق ہے کہ
(ان چیزوں پر اجرت کے جواز) کی علت وجہ ضرورت ہے یعنی
ضرورت کی وجہ سے اجرت کو جائز قرار دیا ہے)۔ (۲)
آگے چل کر بہت صاف بات کہتے ہیں کہ:
تمام مشائخ کا کلام اس پر متفق ہے کہ اصل مذهب عدم

(۱) فقال: وبعض مشايخنا استحسنوا الاستئجار على تعلم القرآن اليوم ؛
لأنه ظهر التوانى في الأمور الدينية ، ففي الامتناع يضيق حفظ القرآن وعليه
الفتوى - (ہدایہ: ۲۹۶/۲)
(۲) رد المحتار: ۷۶/۹

جواز ہے، پھر ان حضرات نے ان چیزوں کا استثناء کیا ہے جو تم معلوم کر چکے، پس یہ قطعی اور روشن دلیل ہے اس بات کی کہ ہر طاعت پر اجرت لینے کے جواز پر فتویٰ نہیں ہے بلکہ فتویٰ صرف ان چیزوں پر ہے جو مذکور ہوئے جن میں ضرورت پائی گئی۔^(۱)

اس سے صاف معلوم ہو گیا کہ ہر طاعت پر اجرت لینا جائز نہیں ہے اور نہ علماء نے اس پر فتویٰ دیا ہے بلکہ فتویٰ صرف ان چیزوں پر اجرت لینے کے جواز کا ہے جو فقہاء کے کلام میں مذکور ہے اور ان میں تراویح نہیں ہے اور تراویح میں ویسی ضرورت بھی متحقق نہیں ہے؛ کیونکہ تراویح میں قرآن سنانا فرض و شعار نہیں ہے بلکہ سنت ہے لہذا اگر یہ ترک بھی ہو جائے تو سنت کا ترک تو لازم آئے گا، فرض و شعار اسلامی کا ترک لازم نہیں آئے گا اس لئے اس پر اجرت جائز نہیں ہے۔

اب رہی یہ بات کہ اس کو اجرت کے بجائے ہدیہ کہا جائے تو عرض ہے کہ ہدیہ میں جبر و اکرائی نہیں ہوتا اور اس میں جبر ہوتا ہے، یہ کیسا ہدیہ ہے؟ بعض کہتے ہیں کہ ہم شرط نہیں لگاتے اور بلا شرط یہ جائز ہے۔ مگر یہ بھی غلط ہے؛ کیونکہ فقه کا قاعدہ ہے ”المعروف کا مشروط“، کہ جو عرف میں راجح ہو وہ ایسا ہے جیسے شرط کیا ہوا ہو، لہذا جب تراویح پر دینے لینے کا رواج ہے تو وہ شرط ہی کی طرح ہے، اس لئے کشرونہ کرنے سے بھی یہ اجرت جائز نہیں ہوتی۔ بعض نے یہ بھی حیلہ بیان کیا ہے کہ پنج وقت نمازوں

(۱) فقال : وقد اتفقت كلمتهم جميعاً على التصريح بأصل المذهب من عدم الجواز ، ثم استثنوا بعده ما علمته فهذا دليل قاطع وبرهان ساطع على أن المفتى به ليس هو جواز الاستئجار على كل طاعة ، بل على ما ذكروه فقط مما فيه ضرورة ظاهرة۔ (شامی: ۹/۷۶)

میں سے ایک دو وقت کی امامت بھی تراویح کے ساتھ کر لے تو اجرت لینا درست ہے، مگر یہ صحیح نہیں؛ کیونکہ ہر کام اس کے مقصد کے لحاظ سے صحیح یا غلط ہوتا ہے اور یہاں چونکہ امامت مقصود نہیں بلکہ تراویح میں قرآن سنانا مقصد ہے، اس لئے مقصد ہی کا اعتبار کریں گے، امامت کا نہیں، اور اس مقصد پر اجرت درست نہیں الغرض اس کے جواز کی کوئی صورت نہیں ہے۔ اس لیے اس سے احتراز کرنا چاہئے۔ اس مسئلہ پر تفصیلی کلام احقر کے رسالہ "منکرات رمضان" میں دیکھا جاسکتا ہے۔

نابالغ کی اقتداء تراویح میں

نابالغ حافظ قرآن کی اقتداء میں نماز تراویح پڑھنا درست نہیں ہے، تراویح میں نابالغ کی اقتداء کا مسئلہ اگرچہ اختلافی ہے کہ بعض مشائخ نے اس کی اجازت دی ہے اور بعض نے اس کو نا درست قرار دیا ہے، لیکن صحیح اور مختار قول یہی ہے کہ نابالغ کی اقتداء کسی نماز میں بھی درست نہیں۔

(۱) مگر محمد اللہ جو حفاظ تراویح پر اجرت نہیں لیتے، اور آمد و رفت رکھتے ہیں یا قیام و طعام بھی کرتے ہیں تو ان کی آمد و رفت اور قیام و طعام کے انتظام کا ذمہ ذمہ دار ان مسجد پر عائد ہو گا، چنانچہ اسی مسئلہ کی بابت حضرت اقدس سے سوال ہوا کہ: ہماری مسجد میں ایک حافظ صاحب قرآن پاک تراویح میں سنا تے ہیں، اور اس پر کوئی اجرت یا ہدیہ نہیں لیتے، مگر وہ دور سے آتے جاتے ہیں اور اسکوڑ سے آمد و رفت کرتے ہیں، تو کیا ان کے آمد و رفت کا خرج مسجد والوں کے ذمہ ہے اور کیا یہ دینا جائز ہے؟ اس پر آپ نے تحریر فرمایا کہ: حافظ قرآن کو آمد و رفت کا خرج دینا مسجد کے ذمہ داروں کی ذمہ داری ہے اور یہ دینا بلاشبہ جائز ہے، اس کو اجرت نہیں سمجھا جائے گا۔

صاحب ”ہدایہ“ فرماتے ہیں:

”وفي التراویح والسنن المطلقة جوّزه مشايخ بلخ ،
ولم يجوّزه مشايخنا والمختار أنة لا يجوز في
الصلوات كلها۔ (۱)

(اور تراویح و سنت موکدہ میں بخ کے مشائخ نے (نابالغ
کی اقتداء) کو جائز قرار دیا ہے اور ہمارے مشائخ نے اس کی
اجازت نہیں دی ہے اور مختار قول یہ ہے کہ (نابالغ کی اقتداء)
تمام نمازوں میں نہ درست ہے)

اس سے معلوم ہوا کہ مسئلہ اگرچہ اختلافی ہے مگر صحیح اور مختار قول یہی ہے کہ کسی
بھی نماز میں نابالغ کی اقتداء درست نہیں، درختار میں بھی اسی کو صحیح بلکہ اصح قرار دیا
ہے۔ (۲)

حضرت مولانا مفتی شفیع صاحب رحمۃ اللہ علیہ نے بھی اسی پر فتویٰ دیا ہے۔
چنانچہ فرماتے ہیں:

”فتاویٰ اس پر ہے کہ نابالغ کے پیچھے تراویح بھی جائز نہیں،
اگر کوئی بالغ حافظ نہ ملے تو الم ترکیف وغیرہ سے مختلف سورتیں
پڑھ کر تراویح پڑھ لی جائے۔“ (۳)

(۱) ہدایہ: ۳۶۹

(۲) فقال: [ولا يصح اقتداء رجل بامرأة وصبي مطلقاً] ولو في جنازة ونفل
علی الأصح۔ (در مختار مع شامی: ۲/۳۲۱)

(۳) امداد امفتین: ۳۶۳

اس سے معلوم ہوا کہ آج جو رواج پڑ گیا کہ نابالغ بچوں سے قرآن سننے کے شوق میں، ان کو امام بنا کر ان کی تراویح میں اقتداء کرتے ہیں، یہ غلط ہے، اگر بچوں کو عادت ڈالنے یا ان کی ہمت افزائی کے لئے امام بنانا ہو تو ان کے پیچھے نابالغ بچوں کو ہی پڑھائیں، اس سے ان کو عادت بھی پڑ جائے گی، ہمت بھی ہو جائے گی اور بڑے لوگ بھی ان کا قرآن سن سکیں گے۔

ٹیپ ریکارڈر (Tape recorder) کے ذریعہ تراویح

بعض لوگوں کے متعلق سنا گیا ہے کہ وہ کسی اپنے قاری کی نماز تراویح کی آواز ٹیپ ریکارڈر کے ذریعہ کیسٹ (Cassette) میں بھر کر، پھر اسی آواز کی اقتداء میں نماز تراویح ادا کرتے ہیں، مگر معلوم ہونا چاہئے کہ یہ سراسر غلط اور فضول حرکت ہے اور اس سے نماز ادا نہیں ہوتی؛ کیونکہ یہ ایک غیر جاندار آلہ ہے جو اس بات کی صلاحیت نہیں رکھتا کہ اس کی اقتداء کی جائے، غور کیجئے کہ جب نابالغ حافظ قرآن پچ کی اقتداء صحیح نہیں تو غیر جاندار آلہ کی اقتداء کیسے صحیح ہو سکتی ہے۔

پھر علماء نے لکھا ہے کہ جو شخص نماز میں نہ ہو، اس کے امثال سے یعنی اس کے حکم پر نقل و حرکت سے نماز فاسد ہو جاتی ہے اور ظاہر ہے کہ یہ غیر جاندار آلہ، نماز سے خارج ہے، اس کے مطابق نقل و حرکت کرنا دراصل ایسی چیز کی اقتداء ہے جو خارج نماز ہے اور اس سے اقتداء اگر بالفرض صحیح ہو بھی گئی تو اس کے امثال پر نماز فاسد ہو گی، اس لئے یہ محض جہالت ہے کہ ایک آلہ کو رکھ کر اس کے پیچھے نماز ادا کی جائے۔

ٹی وی (T.V) سے تراویح کی نماز

یہی حکم ٹی وی کا بھی ہے کہ یہ ایک غیر جاندار آلہ ہے، اس کی اقتداء بھی درست

نہیں ہو سکتی، لہذا اگر کسی جگہ کی نماز تراویح ٹوی کے پردے پر دھائی جائے اور کوئی اس کو دیکھ کر اس کی اقتداء کرے تو یہ درست نہیں ہے۔

اگر کوئی یوں کہے کہ ہم اقتداء تو مثلاً کعبۃ اللہ کے امام کی کر رہے ہیں یہ محض واسطہ ہے جیسے لوڈ اسپیکر (Loudspeaker) کا واسطہ ہوتا ہے تو یہ بھی صحیح نہیں؛ کیونکہ حسب تصریح فقہاء امام و مقتدى کا ایک ہی مکان میں ہونا اقتداء کے صحیح ہونے کے لئے شرط ہے ورنہ اقتداء صحیح نہ ہوگی۔

نور الایضاح میں ہے:

وَأَنْ لَا يُفْصَلْ بَيْنَ الْإِلَامِ وَالْمَأْمُومِ صَفَّ مِنَ النِّسَاءِ،
وَأَنْ لَا يُفْصَلْ نَهْرٌ يَمْرُ فِيهِ الزُّورَقُ وَلَا طَرِيقٌ تَمْرِيفِهِ
العجلة - (نور الایضاح مع مرافقی: ۱۰۸-۱۰۹)
فقال: صلاة المؤتم بالإمام بشرط عشرة واتحاد
مكانهما وصلاتهما۔ (۱)

(اقتداء کے صحیح ہونے کی شرط یہ ہے کہ امام اور مقتدى کے درمیان عورتوں کی صفت فصل نہ کرے اور یہ کہ کوئی ایسی نہر بھی فصل نہ کرے جس میں چھوٹی کشتی چل سکے یا ایسا راستہ بھی نہ ہو جس میں گاڑی چل سکے۔)

اس سے معلوم ہوا کہ امام و مقتدى کے درمیان اگر ایک گاڑی کا یا ایک نہر کا راستہ بھی حائل ہو گا تو اقتداء صحیح نہ ہوگی، اب ٹوی دیکھنے والے اور ٹوی پر نشر ہونے والی نماز کے امام پر غور کرو کہ ان دونوں میں کتنے راستے، کتنی نہریں حائل

ہیں، پھر یہ اقتداء کیسے صحیح درست ہوگی؟

البتہ اگر امام و مقتدی کا مکان (جگہ) ایک ہو، درمیان میں ایسی کوئی چیز حائل نہ ہو اور امام کی اقتداء کی نیت سے نماز پڑھ لی جائے، اور اُنہی وی کو محض واسطہ خیال کرے تو نماز صحیح ہو جائے گی، جیسے سنایا گیا کہ کعبۃ اللہ میں امام کی نقل و حرکت کے مشاہدہ کرنے کے لئے ایسا انتظام کیا گیا ہے تو یہ درست ہے، مگر چونکہ نماز میں نمازی کے سامنے دائیں بائیں، پیچھے یا اوپر تصادیر کا ہونا، مکروہ ہے۔ اس لئے اس سے اگر چہ نماز صحیح ہو جائے گی مگر مکروہ ہوگی۔

نور الایضاح میں ہے:

”وَأَن يَكُون فُوق رَأْسِهِ أَوْ خَلْفَهُ أَوْ بَيْنِ يَدِيهِ أَوْ بِحَذَائِهِ صُورَةً“۔ (مکروہ ہے) کہ نمازی کے سر کے اوپر یا اس کے پیچھے یا اس کے سامنے یا اس کے بازو کوئی تصویر ہو۔ (۱)

اس لئے اس صورت سے بھی احتراز کرنا چاہئے تاکہ نماز مکروہ و ناقص نہ ہو جائے۔

گھروں میں باجماعت تراویح پڑھنا

نماز تراویح کے بارے میں علماء و ائمہ کا اختلاف ہے کہ وہ مسجد میں افضل ہے یا گھر میں؟ جمہور علماء کا یہ مذهب ہے کہ نماز تراویح مسجد میں جماعت کے ساتھ پڑھنا افضل ہے۔ (۲)

(۱) نور الایضاح مع المرافق: ۱۳۲

(۲) فقال: ولأن الاجتماع على واحد أنشط لكثير من المصلين، وإلى قول عمر جنح الجمهور۔ (فتح الباري: ۵/ ۲۲۷)

اس لئے بہتر یہی ہے کہ تراویح کی نماز مسجد میں ادا کی جائے لیکن اگر کوئی گھر میں پڑھ لے تو کوئی گناہ نہیں، البتہ جمہور مذہب پر مسجد کی جماعت کی فضیلت اس کو حاصل نہ ہوگی۔ (۱)

اور جن علماء کے نزدیک گھر میں تراویح پڑھنا افضل ہے، ان کے مذہب پر یہی افضل ہوگا، مگر جمہور کے مذہب کے خلاف کرنا اچھا نہیں، البتہ اگر کسی مصلحت دینیہ کے پیش نظر گھر میں جماعت بنایا کہ تراویح پڑھی جائے تو اس میں کوئی برائی نہیں ہے، مثلاً بچوں اور بیوی و دیگر گھر کی عورتوں کو تراویح کی عادت ڈالنے یا ان کی سہولت کی خاطر ایسا کر لے تو مصالقہ نہیں؛ کیونکہ بہت سے حضرات سلف صالحین سے منقول ہے کہ وہ گھر پر ہی تراویح پڑھتے تھے۔ مثلاً حضرت عروہ، حضرت قاسم، حضرت سالم، حضرت نافع وغیرہ کے بارے میں امام طحاوی نے نقل کیا ہے کہ وہ مسجد سے (فرض عشا) کے بعد لوط جاتے تھے اور لوگوں کے ساتھ مسجد میں نماز تراویح نہیں پڑھتے تھے۔ (۲)

اس لئے اگر دینی مصلحت کی پیش نظر گھر میں جماعت بنائی جائے تو کوئی حرج نہیں ہے، لیکن سستی کی وجہ سے ایسا نہ کرنا چاہئے، تاکہ جمہور کی مخالفت لازم نہ آئے، اور یہ بھی یاد رکھنا چاہئے کہ تراویح گھر میں پڑھنا ہوتا ہو تو بھی عشاء کی نماز جماعت سے مسجد میں پڑھنا چاہئے۔

تراویح کے لئے عورتوں کا مسجد میں آنا

آج کل بہت سی مساجد میں عورتوں کے لئے تراویح کا انتظام کیا جاتا ہے،

(۱) فقال: أما لوتختلف عنهم رجل من أفراد الناس وصلى في بيته فقد ترك الفضيلة، وإن صلى أحد في البيت بالجماعة لم ينالوا فضل الجماعة۔

(رواختار: ۲/ ۲۹۵)

مگر یہ رواج علماء حنفیہ کی تصریحات کے خلاف نیز احادیث سے ثابت ہے کہ اللہ کے رسول ﷺ نے عورتوں کے لئے مسجد کے بجائے ان کے گھر کو افضل قرار دیا ہے۔

چنانچہ حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا عورت کی نماز گھر کے اندر (دالان) میں افضل ہے اس کی نماز سے جو صحن میں ہو اور اس کی نماز اندر کی کوٹھری میں بہتر ہے اس کی نماز سے جو دالان میں ہو۔ (۱)

نیز حضرت عبد اللہ بن مسعود رضی اللہ عنہ سے روایت ہے کہ وہ قسم کھا کر فرماتے تھے کہ عورت کے لئے اپنے گھر سے بہتر نماز کی کوئی جگہ نہیں، مگر حج و عمرہ میں (کہ وہاں مسجد میں پڑھنا بہتر ہے) سوائے اس عورت کے جو شوہر سے مايوس ہو گئی ہو (یعنی بوڑھی ہو تو وہ مسجد میں پڑھ سکتی ہے)۔ (۲)

یہ اس دور کی بات ہے جبکہ عورتوں میں شرم و حیاء پرده و حجاب کا کامل اہتمام

(۱) فعن عبد الله عن النبي ﷺ قال : صلاة المرأة في بيته أفضـل من صلاتـها في حجرتها و صلاـتها في مخدعـها أفضـل من صلاتـها في بيـتها
 (ابوداؤد: ۸۵ الرقم، ۵۷۰، سنن کبریٰ للبیهقی: ۳/۱۸۸، الرقم، ۵۳۶۱، متدرب حاکم: ۱/۳۱۵، الرقم: ۷۰)

(۲) فعن ابن مسعود أنه كان يحلـف ، فيبلغ اليمين ، ما من مصلـى للمرأـة خـير من بيـتها إـلا في حـج أو عـمرة إـلا امرـأة قد يـئـست من الـبعـولـة وـهـيـ فـي منـقـليـهـاـ، قـلتـ : ما منـقـليـهـاـ؟ـ قالـ : امرـأـةـ عـجـوزـ قدـ تـقـارـبـ خطـوهـاـ

(مجموع الزوائد: ۲/۱۵۶، الرقم، ۲۱۱۲، سنن کبریٰ للبیهقی: ۳/۱۸۸، الرقم، ۵۳۶۲، مصنف عبدالرزاق: ۳/۱۵۰، الرقم، ۷۵۱)

تحا، پھر اس کے بعد شرم و حیا کی کمی اور پرده میں کوتا ہی ہونے لگی تو صحابہ کرام نے عورتوں کو مسجد میں آنے سے روک دیا اور منع فرمادیا۔

چنانچہ حضرت عائشہ صدیقہ رض نے جو مزاج شناس رسول تھیں، فرمایا کہ اگر رسول اللہ ﷺ ان باتوں کو دیکھتے جو عورتوں نے (بے پردگی وغیرہ کی) پیدا کر لی ہیں تو مسجد میں آنے سے ان کو ضرور منع فرمادیتے جیسے بنی اسرائیل کی عورتوں کو منع کر دیا گیا تھا۔ (۱)

جب حضرت عائشہ رض نے اپنے دور کے حالات کو دیکھ کر یہ فیصلہ کیا ہے تو غور کریں کہ موجودہ حالات میں ان کا کیا فتوی ہوتا؟ اس بنا پر فقہاء حنفیہ نے مطلقاً عورتوں کو منع کر دیا کہ وہ مسجد میں آئیں جیسا کہ فقہ کی معابر کتابوں میں موجود ہے البتہ بہت ہی بُرھی عورت کو اجازت دی ہے۔ (۲)


(۱) فعن عمرة بنت عبد الرحمن أنها سمعت عائشة زوج النبي ﷺ تقول: لو أن رسول الله ﷺ رأى ما أحدث النساء لمنعهن المسجد كما منعت نساءبني إسرائيل ، قال : قلت لعمرة : أنساء بنى إسرائيل منعن المسجد؟ قالت:نعم۔

(مسلم: ۱۸۸، الرقم: ۳۲۵، ابو داود: ۸۵، الرقم: ۵۶۹، مصنف عبدالرزاق: ۳/۳، الرقم: ۵۱۱۲)

(۲) فقال: ويكره لهن حضور الجماعات ، يعني الشواب منهن لما فيه من خوف الفتنة ، ولا بأس للعجز أن تخرج في الفجر والمغرب والعشاء ، وهذا عند أبي حنيفة ، و قالا: يخرجن في الصلوات كلها۔ (بدرية: ۳۲۲)

قال: [ويكره حضورهن الجماعة مطلقاً ولو عجوزاً ليلاً [على المذهب المفتى به۔ (در مختار مع شامی: ۲/۳۰۷)

لہذا تراویح کے لئے عورتوں کو مسجد میں نہ آنا چاہئے، اس سے پرہیز کرنا ہی احتیاط کا مقتضی ہے، اس مسئلہ پر تفصیل احرنے اپنے ایک رسالہ میں پیش کی ہے جس کا نام ہے ”عورت کی نماز، حدیث و فقہ کی روشنی میں“۔



.....فقال ولا يحضرن الجماعات.....لأنه لا يوم من الفتنة من خروج جهن ،أطلقه فشمل الشابة والعجوز والصلوة النهارية والليلية ، قال المصنف في الكافي: والفتوى اليوم على الكراهة في الصلاة كلها لظهور الفساد۔

(ابحر الرائق: ۱/ ۲۲۷-۲۲۸)

بِسْمِ اللّٰهِ الرَّحْمٰنِ الرَّحِيْمِ

صدقة فطر وفديہ

صدقة فطر کی مقدار گرام کے حساب سے

صدقة فطر کی مقدار کے سلسلے میں اصل یہ ہے کہ ایک صاع کھجور یا ایک صاع جو دنے جائیں جیسا کہ نبی کریم ﷺ سے بخاری میں مروی ہے۔ (۱) پھر حضرات صحابہ و علماء نے دوسرے انagoں میں سے ایک صاع کھجور یا ایک صاع جو کی قیمت کے برابر دینے کو جائز قرار دیا ہے، چنانچہ حضرت امیر معاویہ رضی اللہ عنہ نے ایک صاع جو یا کھجور سے موازنہ فرمایا کہ میرے خیال میں گیہوں کا ایک مددوم برابر ہے۔ (۲)

اس کا مطلب یہ ہوا کہ نصف صاع گیہوں ایک صاع جو یا کھجور کے برابر ہے؛ کیونکہ ایک صاع چار مدد کا ہوتا ہے۔

(۱) فعن ابن عمر رضی اللہ عنہ: أن رسول الله ﷺ فرض زكاة الفطر، صاعاً من تمرأو صاعاً من شعير على كل حرأ و عبد، ذكرأو أنشى من المسلمين (بخاری: ۲۹۳، الرقم: ۱۵۰۴، مسلم: ۳۷۹، الرقم: ۹۸۳)

(۲) فعن أبي سعيد الخدري رضي الله عنه قال: كنا نعطيها في زمان النبي ﷺ صاعاً من تمرأو صاعاً من طعام ، أو صاعاً من شعير ، أو صاعاً من زبيب ، فلما جاء معاوية ، وجاءت السمراء ، قال : أرى مذًا من هذا يعدل مذًا . (بخاري: ۲۹۳، الرقم: ۱۵۰۸، مسلم: ۳۸۰، الرقم: ۹۸۵)

جیسا کہ شامی نے لکھا ہے۔ (۱)

جب آپ کے خیال میں ایک مد گیہوں دو مد کھجور کے برابر ہیں تو دو مد گیہوں چار مد کھجور یا جو کے برابر ہوئے اور دو مد کا آدھا صاع اور چار مد کا ایک صاع ہوتا ہے، لہذا کثر علماء نے اسی کے مطابق صدقہ فطر کی مقدار میں یہ لکھا ہے کہ کھجور یا جو دینا ہو تو ایک صاع اور گیہوں دینا ہو تو آدھا صاع دینا ہوگا۔ (۲)

پھر جب علماء نے دیکھا کہ مد، صاع، رطل وغیرہ شرعی وفقی اوزان و پیمانے رواج پذیر نہ رہے اور ان کی جگہ تولہ، ماشہ، سیر و چھٹا نک وغیرہ جدید پیمانوں و اوزان نے لے لی ہے تو انہوں نے نہایت تحقیق و کاوش سے قدیم پیمانوں اور اوزان کوان جدید اوزان و پیمانوں (جو ہمارے لحاظ سے قدیم ہو چکے ہیں) میں تبدیل کیا، اور لوگوں کے لئے سہولت و آسانیاں پیدا فرمادیں۔ چنانچہ اس مسئلہ پر سب سے زیادہ محقق و مفصل رسالہ حضرت مولانا مفتی محمد شفیع صاحب رحمۃ اللہ علیہ نے ”اوzaan شرعیہ“ کے نام سے لکھا ہے جو آپ کے مجموعہ رسائل ”جواہر الفقہ“ میں شامل ہے اور اس کی بڑے بڑے اکابر علماء نے تقریظ کی اور تعریف فرمائی ہے۔ اس رسالہ میں حضرت مفتی صاحب رحمۃ اللہ علیہ نے بڑی لمبی بحث فرمائی ہے، اس کا خلاصہ یہ ہے کہ صاع کی مقدار مثقال کے حساب سے تین سیر چھ

(۱) فقال: [نصف صاع] فاعل یحجب [من براؤ دقیقه او سویقه او زبیب] بأن یعطی نصف صاع دقیق براؤ صاع شعیر یساویان نصف صاع بر و صاع شعیر۔ (در مختار مع شامی: ۳: ۳۱۸-۳۱۹)

(۲) (ہدایہ: ۲/۲۳۵، نور الایضاح مع المراتی: ۲۶۳، بدائع الصنائع: ۲/۵۲۰، مجمع الانہر: ۱/۳۳۷، فتاوی عالمگیری: ۱/۲۱۰، شامی: ۳/۳۱۸، البحر: ۲/۳۲۱، قدوری: ۱/۶۱، الاختیار لتعلیل المختار: ۱/۱۲۳)

چھٹا نک ہے اور آدھے صاع کی مقدار ڈبڑھ سیر تین چھٹا نک ہے اور درہم کے حساب سے صاع کی مقدار تین سیر چھ چھٹا نک تین تولہ اور نصف صاع کی مقدار ڈبڑھ سیر تین چھٹا نک ڈبڑھ تولہ ہے اور بحساب مد صاع کی مقدار ساڑھے تین سیر چھ ماشہ اور نصف صاع کی مقدار پونے دو سیر تین ماشہ ہوتی ہے۔ ان تینوں مقداروں میں تھوڑا تھوڑا فرق ہے، مگر چونکہ آخری مقدار میں آدھا سیر زیادہ بتایا گیا ہے اس لئے احتیاط اسی میں ہے کہ صدقہ فطر میں اسی کے لحاظ سے نکالا جائے یعنی گیہوں دینا ہو تو پونے دو سیر تین ماشہ کے حساب سے دینا چاہئے، اسی میں احتیاط ہے اور جو وغیرہ دینا ہو تو اس کا دو گنا یعنی ساڑھے تین سیر چھ ماشہ دینا چاہئے۔ (۱)

مگر اب مشکل یہ ہے کہ تولہ، ماشہ، سیر اور چھٹا نک کا زمانہ بھی ختم ہو گیا اور اب ہم اس قابل ہی نہ رہے کہ ان چیزوں سے حساب کر سکیں بلکہ یہ الفاظ عام طور پر غیر مانوس اور اس سے حساب و کتاب تقریباً مفقود ہو گیا ہے اور اس کی جگہ گراموں کا حساب راجح ہو گیا ہے اور بقول میرے استاذ حضرت مولانا مفتی مہربان علی صاحب مدظلہ العالی:

”آج کل چونکہ میٹر ک اوزان اور پیانوں کا عام روایج ہو گیا ہے، اس لئے کسی وزن کو تولہ، ماشہ سے سمجھنا بھی اب اتنا آسان نہ رہا جتنا کہ کلوگرام اور ملی گرام اور کلو میٹر وغیرہ سے سمجھنا اور سمجھنا سہل ہو گیا۔“ (۲)

اس لئے اب علماء کو یہ ضرورت محسوس ہوتی کہ ان شرعی اوزان کو کلوگرام، ملی

(۱) جواہر الفقہ: ۱/۳۲۷

(۲) امداد الاؤزان: ۱/۲

گرام وغیرہ میں منتقل کیا جائے۔

یہ بات معلوم و مسلم ہے کہ ایک سیر ۹۳۳/ گرام، ۱۲۰/ ملی گرام کے برابر ہوتا ہے اور ایک ماشہ ۹/ ۷۲ ملی گرام کا ہوتا ہے، اس حساب سے پونے دو سیر تین ماشہ کو گراموں میں تبدیل کرنے سے گیہوں کے حساب سے ایک صدقہ فطر کی صحیح مقدار ایک کلو ۶۲۵/ گرام، ۸۷۲، ۱/ گرام ہوتی ہے اور مزید احتیاط کے لئے بہتر ہے کہ ایک کلو ۵۰۷/ گرام دے دیا جائے یعنی پاؤ نے دو کلو گیہوں یا اس کی قیمت دیدی جائے، میرے استاذ مولانا مہربان علی بڑو توی مدظلہ نے بھی ”امداد الا وزان“ میں یہی تحقیق فرمائی ہے۔

اگر کوئی اس سے زیادہ دیدے تو جائز ہے البتہ واجب وہی مقدار ہے جس کا ابھی ذکر کیا گیا یہ مقدار گیہوں کی بیان کی گئی ہے اور اگر جو یا کھجور دینا ہو تو اس کا دو گنا (Double) دینا چاہئے یعنی ساڑھے تین کلو اور ان مذکورہ چیزوں کے علاوہ کوئی اور چیز مثلًا چاول دینا ہو تو یا تو پاؤ نے دو کلو گیہوں یا ساڑھے تین کلو جو کی قیمت کے برابر چاول وغیرہ دینا چاہئے۔

اس لئے اگر پونے دو کلو گیہوں یا ان کی قیمت دیجائے تو بہتر اور احتیاط ہے، ورنہ ایک کلو ۴۳۶ گرام گیہوں یا ان کی قیمت دیدیں، صدقہ فطر ادا ہو جائے گا اور یہ مقدار گیہوں کی ہے، اگر جو یا کھجور دینا ہو تو اس کا دو گنا دینا ہو گا یعنی احتیاط پر عمل کرنے میں ساڑھے تین کلو ورنہ تین کلو ۲۷۲ گرام یا اس کے برابر قیمت۔

روزے کے فدیہ کی مقدار

جن صورتوں میں روزے کے بجائے فدیہ دیدیں جائز ہے، ان میں علماء نے

تصریح کی ہے کہ ایک روزہ کافدی یا ایک فطرہ کے برابر ہے۔ (۱)

لہذا موجودہ حساب کی رو سے اگر کوئی روزہ کافدی یہ دینا چاہے تو صدقہ فطر کی جو مقدار اور پرکھی گئی ہے وہی دینا ہو گا یعنی ایک روزہ کے بد لے پونے دو کلو گیہوں یا اس کی قیمت یا ساڑھے تین کلو جو یا کھجور یا اس کی قیمت دینا ہو گا اور یہ احتیاطاً ہے، ورنہ ایک کلو ۶۲۴ گرام گیہوں یا اس کی قیمت یا تین کلو ۲۷۶ گرام جو یا کھجور یا اتنی قیمت دیدینا کافی ہو گا۔

صدقہ فطر سیدوں کو دینا

صدقہ فطر صرف ان لوگوں کو دینا جائز ہے جن کو زکوٰۃ دی جاسکتی ہے اور جن کو زکوٰۃ دینا جائز نہیں، ان کو صدقہ فطر دینا بھی جائز نہیں اور یہ معلوم ہے کہ سید، (ہاشمی) کو زکوٰۃ دینا جائز نہیں، اس لئے صدقہ فطر بھی ان کو نہیں دیا سکتا، جیسا کہ علامہ شامی نے اس کی تصریح کی ہے۔ (۲)

اگر موجودہ دور میں جب کہ محتاج سیدوں کو اس کے سوا چارہ نہیں رہا کہ وہ زکوٰۃ و صدقات اصول کر کے اپنا گزارہ کریں، کیا اس حکم میں کسی ترمیم کی گنجائش ہے؟ اس سلسلے میں حضرت امام ابوحنیفہ سے مروی ہے کہ جائز ہے۔ علامہ شامی فرماتے ہیں:

(۱) فقال: الفدية لكل يوم نصف صاع من بر۔ (نور الایضاح مع مراثی: ۲۵۲)

قال: والشيخ الفاني الذي لا يقدر على الصيام يفطر و يطعم لكل يوم مسكيينا نصف صاع من بر أو صاعا من تمر أو شعير۔ (ہدایہ: ۲۷۰/۲)

(۲) فقال: [مصرف الزكاة والعشر] وهو أيضا مصرف لصدقه الفطر، فقال: [لاتصرف إلى بنى هاشم] (در مختار مع شامی: ۳/۲۸۳، ۲۹۹)

” و روی أبو عصمة عن الإمام أنه يجوز الدفع إلى بنی هاشم في زمانه؛ لأن عوضها وهو خمس الخمس لم يصل إليهم لإهمال الناس أمر الغنائم و إصالها إلى مستحقها - و إذا لم يصل إليهم العوض عادوا إلى المعوض، كذا في البحر“ (۱)

(ابو عصمه نے بیان کیا ہے کہ امام ابوحنیفہ نے اپنے زمانے میں ہاشمی کو (زکوٰۃ) دینا جائز قرار دیا ہے؛ کیونکہ زکوٰۃ کا عوض یعنی غنیمت کا خمس ان لوگوں تک نہیں پہنچا؛ کیونکہ لوگ اموال غنیمت میں اور اس کو مستحقین تک پہنچانے میں ڈھیل بر تر ہے ہیں جب ان کو عوض نہ پہنچا تو عوض یعنی زکوٰۃ ملنا چاہئے۔

حضرت مولانا عبد الوہاب صاحب رحمۃ اللہ علیہ باقیات الصالحات ولیور نے بھی اسی کو اختیار کیا ہے۔ (۲)

اور حضرت امام طحاوی رحمۃ اللہ علیہ نے امام صاحب کے قول کو نقل فرمایا کہ ہم اسی کو اختیار کرتے ہیں۔ (۳)

مگر ہمارے علماء نے تصریح کی ہے کہ یہ قول معمول بہ نہیں ہے، مفتی بہ و معمول بہ یہی ہے کہ سید کو زکوٰۃ و صدقات واجب دینا جائز نہیں، یہی ظاہر الروایۃ ہے۔ (۴)

(۱) در مختار مع شامی: ۳/۲۹۹

(۲) فتاویٰ باقیات الصالحات: ۹۳

(۳) شرح معانی الاثار: ۲/۱۱

(۴) اعلاء اسنن: ۹/۸۱، المحرر الرائق: ۲/۲۲۷

وجہ اس کی یہ ہے کہ سیدوں کو اس سے احتراز کا حکم اس لئے ہے کہ زکوٰۃ و صدقات واجبہ لوگوں کا میل کچیل ہے۔ اللہ تعالیٰ انہیں اس سے بچائے رکھنا چاہتا ہے۔ حدیث میں ہے کہ رسول اللہ ﷺ نے فرمایا، اے بنی ہاشم! اپنے آپ کو روکر رکھو؛ کیونکہ صدقات لوگوں کا غسلہ و میل کچیل ہے۔ (۱)

اور یہ وجہ حرمت ہر زمانہ میں موجود ہے۔ اس لیے سیدوں کو زکوٰۃ و فطرہ نہ دینا چاہئے اور ان کو لینا بھی نہیں چاہئے اور خمس الحجس کو جوز کوٰۃ و صدقات کا عوض بتایا گیا ہے۔ جیسے امام ابو حنیفہ سے اوپر منتقل ہوا، اس سے بھی یہ ثابت نہیں ہوتا کہ اب موجودہ حالات میں ان کو زکوٰۃ دینا درست ہے، کیونکہ اس سے صرف یہ ثابت ہوا کہ زکوٰۃ و صدقات سے ان کو محروم کر کے، ان کے لیے دوسرا راستہ کھولا گیا تھا، اب یہ راستہ بند ہو گیا ہے تو اس کا دوسرا طریقہ ڈھونڈھنا چاہئے، یہ نہیں کہ جس چیز سے ان کو بچا کر رکھنے ہی کے لیے ان کو خمس الحجس دیا جاتا تھا، اسی راستے کو کھول دینے اور اسی میں ان کو ملوث کرنے کی کوشش کی جائے۔

الغرض زکوٰۃ کی طرح فطرہ بھی سیدوں کو نہیں دینا چاہئے اور نہ ان کو لینا چاہئے، اگر قرابت رسول ﷺ کا احساس ہے تو دینے والوں کو چاہیے کہ دوسرا چھے مال سے انکی خدمت کر کے ماجور ہوں۔ (۲)

(۱) کنز العمال عن الطبراني کذافی اعلاء اسنن: ۹/۹

(۲) اسی مسئلہ کے تعلق سے حضرت والا نے حسب روایت نہایت محقق و مدلل اور بہت متوازن و معتدل تحریر حال ہی میں سپر دفتر طاس فرمائی ہے، تحقیق پسند احباب کی خدمت میں یہ مکمل تحریر درج ذیل کی جاتی ہے:.....

سوال: موجودہ دور میں لوگ عام طور پر غیر زکوٰۃ سے خرچ کرنے کے عادی نہیں ہیں، زیادہ سے زیادہ صرف زکوٰۃ نکالتے ہیں، ان حالات میں سوائے زکوٰۃ کے کسی اور مد سے سیدوں کو دینے والا کوئی نہیں، اگر یہ کہہ دیا جائے کہ سیدوں کو زکوٰۃ جائز نہیں تو غریب سیدوں کے گزارے کا مسئلہ بہت پریشان کن ہو گا۔ کیا ان حالات میں سیدوں کو زکوٰۃ دینے کی کوئی گنجائش نکل سکتی ہے؟ اور کیا یہ مسئلہ متفقہ ہے؟ اس میں احناف و دیگر ائمہ کیا کہتے ہیں؟ کیا امام ابو حنیفہ کی ایک روایت بھی ان کو دینے کے جواز کی موجود ہے؟ (مولانا طارق)

الجواب: سیدوں یعنی بنی ہاشم کو زکوٰۃ دینے کی حرمت منصوص ہے، کیونکہ احادیث میں صراحت کے ساتھ اس سے منع کیا گیا ہے۔ ایک حدیث میں اللہ کے رسول ﷺ نے فرمایا کہ:

”إن هذه الصدقة إنما هي أوساخ الناس ، ولا تحل لمحمد ولا آل محمد“ (یہ صدقہ تو بس لوگوں کا میل ہے، اور محمد وآل محمد کے لئے حلال نہیں) (صحیح مسلم: ۲۵۳۱، صحیح ابن خزیمہ: ۵۵/۲، ابو داود: ۲۹۸۷، نسائی: ۲۶۰۹)
لہذا منصوص کے مقابلہ میں کوئی اجتہاد و رائے معتبر نہیں ہوتی، پھر اس پر امت کا اجماع بھی ہو چکا ہے۔ علامہ ابن قدامہ الحنبلی لکھتے ہیں کہ:

”لا نعلم خلافاً في أن بنى هاشم لا تحل لهم الصدقة المفروضة“ (بنی ہاشم کو زکوٰۃ دینا جائز ہونے کے مسئلہ میں کسی اختلاف کا علم نہیں) (المغنى لابن قدامة: ۵/۲۲۳)

اور علامہ نووی شافعی نے بھی لکھا ہے کہ: ”فالز کاہ حرام علی.....

..... بنی هاشم و بنی المطلب بلا خلاف ، إلا ما سبق فيما إذا كان أحدهم عاملًا وال الصحيح تحريمه ” (المجموع شرح المهدب: ۲۲۷/۵) ان کے علاوہ علامہ عبد الرحمن ابن قدامہ نے الشرح الکبیر (۱۰/۲) میں اور البھوتی نے کشف القناع (۳۱۱/۵) میں سیدوں پر زکاۃ کی حرمت پر اجماع نقل کیا ہے۔ اس سے معلوم ہوا کہ اس مسئلہ میں تمام ائمہ کا اتفاق ہے۔

رہایہ مسئلہ کہ سیدوں کے گذر معاش کا مسئلہ کیسا حل ہو؟ تو یہ مسئلہ آج کا نہیں، بلکہ پہلے ادوار میں بھی زیر بحث آچکا ہے، اور خود امام ابوحنیفہ کی روایت اس کا پتہ دیتی ہے کہ اُس دور میں بھی سیدوں کے سلسلہ میں یہ مسئلہ زیر غور آیا ہے، امام صاحب کی ایک روایت تو اس بارے میں یہی ہے کہ اب سیدوں کو زکوٰۃ دینا جائز ہے، اور اس کی وجہ انہوں نے یہ بیان کی ہے کہ پہلے سیدوں کو مال غنیمت میں سے خمس یعنی پانچواں حصہ دیا جاتا تھا، اور یہ بطور حقِ قربات رسول ان کو ملتا تھا، مگر جب لوگوں نے مال غنیمت کے سلسلہ میں کوتا ہی کی اور سیدوں کو ان کا حصہ دینے سے پہلو تھی کی تو ان کو زکوٰۃ کی مدد سے دینا جائز ہے۔

(ابحر الرائق: ۲/۲۶۶، شامی: ۲/۳۵۰)

لیکن امام صاحب کا مذہب جس پر اصحاب متون نے اتفاق کیا ہے اور اس کو اپنے متون میں درج کرنے کا اهتمام کیا ہے وہ یہی ہے کہ سیدوں کو کسی حال میں زکوٰۃ دینا جائز نہیں۔ اور امام صاحب کی اس دوسری روایت کو فقهاء نے ضعیف قرار دیکر رد کیا ہے، اور اکثر اصحاب متون نے اس کا ذکر تک نہیں کیا ہے، اور بعض نے صاف طرح سے اس روایت کے رد کی جانب اشارہ کیا ہے۔

..... اور مذهب اسی کو قرار دیا ہے کہ سیدوں کو کسی حال میں بھی زکوٰۃ
دینا جائز نہیں۔

ہاں شوافع میں سے علامہ ابوسعید اصطخری کہتے ہیں کہ زکوٰۃ سے سیدوں کو اس
لئے محروم کیا گیا تھا کہ ان کو مال غنیمت کا خمس دیا جاتا تھا، جب ان کو اس میں سے
نہیں ملتا ہے تو ان کو زکوٰۃ دینا واجب ہے۔ مگر خود حضرات شوافع نے اس کو یہ کہہ کر رد
کر دیا کہ مذهب شوافع تو یہی ہے کہ سیدوں کے لئے زکوٰۃ جائز نہیں، کیونکہ زکوٰۃ کا
ان کے حق میں حرام ہونا رسول اللہ ﷺ کی شرافت کی وجہ سے ہے،
اور یہ علت ان کو خمس نہ دئے جانے سے زائل نہیں ہو جاتی۔

(التبيه لابی اسحاق الشیرازی: ۱/۵۲، المہذب: ۱/۲۷، المجموع شرح
مہذب: ۲/۲۲۷، حلیۃ العلماء للقفال: ۳/۵۲)

ابتة اکثر مالکیہ نے یہ لکھا ہے کہ اگر سیدوں کو ان کا بیت المال سے حصہ نہ پہنچے
اور اس کی وجہ سے فقر و فاقہ ان کو مجبور کر دے تو ان کو زکوٰۃ دینا جائز ہے۔ علامہ خرشی
نے منظر خلیل کی شرح میں اور علامہ دسوی نے ”شرح الکبیر“ کے حاشیہ میں، علامہ
صاوی نے ”بلغة السالک“ میں لکھا ہے کہ:

” محل عدم إعطاء بنى هاشم إذا أعطوا ما يستحقونه من بيت المال
فإن لم يعطوه وأضر بهم الفقر أعطوا منها ، و إعطاءهم حينئذ أفضل من
إعطاء غيرهم“

(شرح خلیل للخرشی: ۴/۳۳۹، الدسوی علی الشرح الکبیر: ۳/۲۰،
بلغة السالک: ۱/۲۷).....

لیکن اسی کے ساتھ علامہ باجی مالکی نے یہ قید بھی لگائی کہ یہ جواز اس وقت ہے کہ اضطرار یہاں تک پہنچا دے کہ مردار کا کھانا اس کو جائز ہو جائے تو اس کے لئے زکوٰۃ جائز ہے، اس شرط کو بعض فقهاء مالکیہ نے قبول کیا اور فرمایا کہ یہی ظاہر و متعین ہے، اور بعض نے اس سے اختلاف کیا ہے۔ جیسا کہ اوپر کے حوالوں سے معلوم ہو سکتا ہے۔ اس کا مطلب یہ ہوا کہ بہت سے مالکیہ کے یہاں بھی جواز ایک شرط سے مشروط ہے کہ حالت اضطرار ہو، ورنہ سیدوں کو زکوٰۃ دینا ان کے یہاں بھی جائز نہیں ہے۔ ہاں بعض نے صرف حاجت کی وجہ سے بھی جائز قرار دیا ہے۔

اس تفصیل سے یہ بات واضح ہوئی کہ حنفیہ، شافعیہ و حنابلہ تو مطلقاً عدم جواز کے قائل ہیں، اور یہاں کا اصل مذہب ہے۔ اور جو امام ابوحنیفہ اور علامہ اصطخری سے دوسری روایت جواز کی مردوی ہے اس کو حنفیہ و شافعیہ نے رد کر دیا ہے، اور مالکیہ کے اکثر فقهاء نے اگرچہ موجود حالات میں خس نہ ملنے کی وجہ سے ان کو زکوٰۃ دینے کا جواز اختیار کیا ہے، مگر اس شرط سے کہ اضطرار پیدا ہو جائے اور اس کی وجہ سے مردار کھانا اس کو حلال ہو۔ اور میں سمجھتا ہوں کہ اس شرط کے ساتھ سبھی علماء کے نزدیک سیدوں کو زکوٰۃ دینا جائز ہو گا، کیونکہ جب مردار کھانا ہی حلال ہو جائے تو زکوٰۃ کھانے میں کیا حرج ہو سکتا ہے۔ تو یہ ایک انتہائی مجبوری کی صورت کا حکم ہے۔

الغرض اس روایت کی بنیاد پر فقهاء نے جواز کو اختیار نہیں کیا، بلکہ ضرورت ہونے کے باوجود اس کو رد کیا ہے، اور اس کی وجہ یہی ہے کہ زکوٰۃ کا ان کے حق میں منع ہونا دراصل قرابت رسول و شرافت رسول کی وجہ سے ہے،.....

صدقة فطر میں نوٹ دینا

یہ بات مسلم و معلوم ہے کہ نوٹ خود مال نہیں ہے بلکہ یہ دراصل اس مال کی سند اور چیک ہے جو بہ ذمہ گورنمنٹ ہے، اسی لئے اگر جلی کٹی نوٹ بتائی جائے تو بھی پورا مال مل جاتا ہے۔ الغرض نوٹ مال نہیں بلکہ مال کی سند ہے اور صدقۃ فطر اور دوسرے صدقات واجبہ میں یہ ضروری ہے کہ مستحق و محتاج کو صدقۃ کے مال کا مالک بنا دیا جائے، اگر اس کو مال کا مالک نہ بنایا گیا تو زکوٰۃ فطرہ وغیرہ ادا نہ ہوں گے۔

اس حکم کے پیش نظر یہ سوال پیدا ہوتا ہے کہ آج کل نوٹوں کا رواج بہت ہو گیا ہے اور بسا اوقات مہینوں تک روپیہ دیکھنے کی نوبت ہی نہیں آتی بلکہ سارا کام و کار و بار نوٹ پر ہی چلتا رہتا ہے اور جیسا کہ اوپر معلوم ہوا، نوٹ خود مال نہیں، لہذا اگر نوٹ کے ذریعہ صدقۃ فطر دیا جائے تو ظاہر ہے کہ مال نہیں بلکہ مال کی سند اس کو دی گئی ہے تو کیا اس صدقۃ فطر دینے والے کا صدقۃ ادا نہ ہوگا؟

اس سلسلے میں علماء کا اختلاف ہے۔ حضرت تھانوی رحمۃ اللہ علیہ حضرت مفتی

..... اور یہ بات ہر حال میں موجود ہے۔ لہذا جب علت منع موجود ہے تو حکم بھی موجود و باقی ہے۔ اب رہایہ کہ لوگ سیدوں کو دوسرے مدارس سے نہیں دیتے تو اس کے لئے ترغیب و تشویق دلانے کا اهتمام کرنا چاہئے، اور بار بار توجہ دلانا چاہئے، آخر سوچنے کی ضرورت ہے کہ یہی امت تو آج مدارس اسلامیہ اور مساجد کے لئے کروڑ ہاروپیہ خرچ کر رہی ہے، اور ان کی تعمیرات پر خوب لگا رہی ہے اور یہ غیر زکوٰۃ سے ہی خرچ کیا جا رہا ہے، تو کیا اگر لوگوں کو ترغیب دی جائے تو لوگ ان پر خرچ نہیں کریں گے؟ لہذا بندہ کے نزدیک ان حالات میں بھی سیدوں کو زکوٰۃ کا جواز صحیح نہیں ہے۔

محمد شفیع صاحب رحمۃ اللہ علیہ وغیرہ نے زکوٰۃ اور دیگر صدقات واجبه کے نوٹ سے ادا کرنے پر یہ بیان کیا ہے کہ زکوٰۃ و صدقہ ادا نہ ہو گا تا وقتیکہ وہ صدقہ لینے والا شخص اس نوٹ کو نقد (CASH) نہ کرالے، جب وہ نقد کرالے گا تو ادا ہو جائے گی، ورنہ اگر خدا نخواستہ نوٹ نقد کرانے سے پہلے گم ہو جائے تو زکوٰۃ و صدقہ ادا ہی نہ ہو گا۔ (۱)

مگر دوسرے علماء نے موجودہ حالات کے پیش نظر اس کو بھی جائز قرار دیا ہے

(۱) چنانچہ حضرت تھانوی رحمۃ اللہ علیہ سے استفتاء کیا گیا کہ زکوٰۃ میں نوٹ دینے سے زکوٰۃ ادا ہو جاتی ہے یا نہیں؟ تو آپ نے فتویٰ دیا کہ: چونکہ وہ مال نہیں محض سند مال ہے، اس لئے نوٹ دینے سے زکوٰۃ ادا نہیں ہوتی۔ اور آگے لکھتے ہیں کہ۔ مسکین کو نوٹ دیا اور اس مسکین نے اس کو نقد یا کسی جنس کے بدالے فروخت کر کے اس نقد یا جنس پر قبضہ کر لیا، اب قبضہ کے وقت زکوٰۃ وغیرہ ادا ہو گئی، اور اگر یہ دونوں صورتیں نہ ہوئیں مثلاً اس مسکین کے پاس سے وہ نوٹ ضائع ہو گیا یا اس نے اپنے قرض میں کسی کو دیدیا، ان صورتوں میں زکوٰۃ ادا نہیں ہوتی۔ (امداد الفتاویٰ: ۲/۵-۶)

اسی طرح حضرت مفتی عزیز الرحمن صاحب رحمۃ اللہ علیہ فرماتے ہیں کہ: اگر نوٹ زکوٰۃ میں دیا گیا تو جس وقت وہ شخص اس کو روپیہ سے بدل لے گا، اس وقت زکوٰۃ ادا ہو جائے گی۔ (فتاویٰ دارالعلوم دیوبند: ۶/۸۳)

حضرت مفتی ظفر احمد عثمانی رحمۃ اللہ علیہ کا بھی یہی قول ہے۔

(امداد الاحکام: ۳/۱۳)

حضرت مفتی کفایت اللہ صاحب رحمۃ اللہ علیہ کا بھی یہی قول ہے۔

(کفایت المفتی: ۳/۲۷۸)

کرنوٹ کے ذریعہ صدقہ ادا کیا جائے اور یہ کہ اس سے زکوٰۃ ادا ہو جائے گی؛ کیونکہ نوٹ کار و اج اس قدر ہو گیا ہے کہ اب عرف میں نوٹ ہی کو مال و ثمن خیال کیا جاتا ہے لہذا عرف کی بنابر نوٹ کو مال کا حکم ہو گا، جبکہ یہ مال ہے تو اس کو دینے سے زکوٰۃ و فطرہ ادا ہو جائے گا۔ حضرت علامہ عبدالحی لکھنؤی رحمۃ اللہ علیہ نے اپنے زمانہ ہی میں نوٹ کو مال و ثمن کے قائم مقام قرار دیا ہے، چنانچہ فرماتے ہیں کہ نوٹ ہر چند کہ خلقۃ ثمن (مال) نہیں عرف حکم ثمن میں ہے بلکہ عین ثمن سمجھا جاتا ہے۔ (۱)
لہذا موجودہ دور میں اسی کو افتاء کے لئے اختیار کرنے میں سہولت ہے۔ (۲)

صدقہ فطر میں کنٹرول ریٹ (Control Rate)

کا اعتبار ہیں

شہروں میں حکومت کی طرف سے کنٹرول ریٹ پر لوگوں کی سہولت کے لئے انماج غلہ دیا جاتا ہے اور اس سے صرف وہی لوگ فائدہ اٹھا سکتے ہیں جو راشن کارڈ (Ration Card) اپنے پاس رکھتے ہیں، کنٹرول ریٹ پر دیا جانے والا انماج و غلہ بازاری عام قیمت کے لحاظ سے بہت ارزاز و ستا ہوتا ہے، اس صورت حال میں سوال پیدا ہونا طبعی بات ہے کہ صدقہ فطر میں گیہوں کی کوئی قیمت کا اعتبار کیا جائے؟ بازاری عام قیمت کا یا کنٹرول ریٹ کا؟

(۱) مجموعۃ الفتاویٰ: ۲/۲۷

(۲) اسی رائے کو حضرت مفتی ظفیر الدین صاحب مرتب فتاویٰ دارالعلوم، دیوبند اور صاحب احسن الفتاویٰ نے بھی اختیار کیا ہے۔
(فتاویٰ دارالعلوم دیوبند حاشیہ: ۶/۸۳، احسن الفتاویٰ: ۳/۲۶۶)

اس کا جواب یہ ہے کہ عام بازاری قیمت کا اعتبار ہوگا، کنٹرول ریٹ (راشن) کا کوئی اعتبار نہیں؛ کیونکہ شریعت کا مقصد یہ ہے کہ نصف صاع (یعنی پونے دوکلو) گیہوں مسکین کو پہنچ جائے یا اگر قیمت دی جائے تو اس قیمت سے وہ بازار سے اگر چاہے تو اتنی گیہوں خرید سکے۔ اور یہ ظاہر ہے کہ راشن کارڈ ہر کسی کے پاس ہونا تو ضروری نہیں، لہذا بازار سے خریدنے کے لئے عام بازاری قیمت دینا چاہئے۔

فتاویٰ رحیمیہ میں ہے:

”قیمت ادا کرنی ہو تو بازاری دام سے ادا کرنی ہوگی کنٹرول (راشن) کی قیمت معتبر نہیں۔ فقیر کے ہاتھ میں اتنی رقم پہنچنی چاہیے کہ اگر وہ اس کے گیہوں خریدنا چاہے تو پونے دوکلو گیہوں بازار میں مل جائیں۔ کنٹرول (راشن) کے حساب سے قیمت دی جائے گی تو بازار سے اتنے گیہوں نہیں ملیں گے۔“ (۱)

غرض یہ کہ کنٹرول ریٹ کا اعتبار نہ ہوگا بلکہ عام بازاری قیمت دینا چاہئے، ہاں کوئی گیہوں ہی دینا چاہے تو اختیار ہے کہ وہ خواہ بازار سے خرید کر دے یا راشن کارڈ کے ذریعہ خرید کر دے، اس میں کوئی حرج نہیں؛ کیونکہ فقیر کے ہاتھ خود گیہوں پہنچ گئی ہے۔

جہاں اشیاء منصوصہ نہ ملتی ہوں وہاں صدقہ فطر

کس طرح ادا کریں

صدقہ فطر کا پانچ چیزوں سے دینا شریعت میں منصوص ہے یعنی شعیر (جو) تمر

(کھجور) حطہ (گیہوں) اقط (پنیر) اور زبیب (کشمش) رسول اللہ ﷺ کے زمانے میں اور حضرات صحابہ کرام کے زمانے میں انہی پانچ چیزوں سے صدقہ فطر دیا جاتا تھا جیسا کہ روایات میں آیا ہے۔ (۱)

احادیث کی روشنی میں علماء حفییہ نے لکھا ہے کہ گیہوں دینا ہوتا نصف صاع اور دوسری چیزیں دینا ہوتا ایک صاع دینا چاہئے (اور صاع کی مقدار پہلے گزر چکی ہے اور اگر قیمت دینا ہو تو بھی اسی لحاظ سے قیمت دینا چاہیے کہ گیہوں میں نصف صاع کی اور دیگر اشیاء میں ایک صاع کی قیمت۔ (۲)

مگر یہاں ایک سوال یہ پیدا ہوتا ہے کہ بعض علاقوں میں جہاں یہ منصوص اشیاء پیدا ہی نہیں ہوتیں اور وہاں کے لوگوں میں ان چیزوں کے استعمال کا رواج بھی نہیں ہے بلکہ وہاں دوسری چیزیں کھائی جاتی ہیں، یہ لوگ اگر اپنی جگہ کی رائج غذاوں میں سے کوئی چیز صدقہ فطر میں دیدیں تو جائز ہوگا؟ اگر نہیں تو منصوص اشیاء کی قیمت کس اعتبار سے ادا کریں جبکہ وہاں یہ چیزیں پیدا ہی نہیں ہوتیں اور نہ ملتی ہیں؟

(۱) بخاری: ۲۹۳-۲۹۴، رقم: ۱۵۰۵-۱۵۱۲، مسلم: ۳۷۹-۳۸۱، رقم: ۹۸۳-۹۸۵، ترمذی: ۱۶۰-۳۳۶-۵۱/۲، رقم: ۲۷۶۷-۶۷۲، ابو داود: ۳۳۶-۳۵۲، رقم: ۷۷-۱۶۰، سنن کبری للنسائی: ۳/۳-۳۶، رقم: ۲۲۹۱-۲۲۰۹، سنن ابن ماجہ: ۳/۳-۲۸۳، سنن کبری للبیهقی: ۳/۲-۲۶۹، رقم: ۲۸۵-۱۸۳۰-۱۸۲۵، رقم: ۷۷-۷۷۱۵-۲۷۰، رقم: ۲۸۷-

(۲) فقال: [يحب نصف صاع من بر أو دقيقه أو سويقه أو زبيب أو صاع تمر أو شعير] ولو ردیعاً و مالم ينص عليه كدرة و خبز يعتبر فيه القيمة۔
 (درختارمع شامی: ۳۱۸-۳۱۹، بحر: ۲-۳۲۱، رقم: ۳۲۳-۳۲۴، بہاری: ۲-۲۳۵، نورالا یضا ح) (۲۶۳:

اس کا جواب یہ ہے کہ وہاں کے لوگوں کا اپنی رائج غذاوں میں سے کسی چیز کا صدقہ نظر میں دے دینا کافی نہیں ہے بلکہ منصوص اشیاء میں سے کسی ایک کی قیمت دینا چاہیے۔

درمختار میں ہے:

”ومالم ينص عليه يعتبر فيه القيمة“ (یعنی جو چیزیں منصوص نہیں ان میں قیمت کا اعتبار ہوگا) (۱)

اب رہایہ سوال کہ قیمت کس اعتبار سے دی جائے تو اس کا جواب یہ ہے کہ ان علاقوں سے قریب جو علاقے ایسے ہیں جہاں یہ منصوص اشیاء ملتی ہیں وہاں کی قیمت کا اعتبار کیا جائے گا۔ فتاویٰ محمودیہ میں حضرت اقدس مولانا مفتی محمود حسن گنگوہی نے بھی اسی قسم کے ایک سوال کے جواب میں یہی تحریر فرمایا ہے۔ (۲)



(۱) درمختار مع شامی: ۳۱۹/۳

(۲) چنانچہ اسی مسئلہ کے متعلق تفصیلاً گفتگو کرنے کے بعد حضرت مفتی صاحب لکھتے ہیں کہ: ”مقامات خط کشیدہ میں سے جو مقام آپ کے زیادہ قریب ہوا وہاں اشیاء منصوصہ ملتی ہوں، وہیں کے نزد کا اعتبار کر لیا جاوے“۔ فتاویٰ محمودیہ: ۷/۲۷۳